

بِسْمِ اللَّهِ الرَّحْمَنِ الرَّحِيمِ

کډوالي او ستونزې

Download from: aghalibrary.cm

د کتاب نوم: کډوالي او ستونزې

ليکوال: ابراهيم نعيمي

د چاپ ځای: ډنمارک

د چاپ نيټه: ډسمبر ۲۰۱۸ زکال

ډيزاين: بسم الله اغايگل

لړلیک

7:مقدمه
9لومړۍ څپرکۍ
9د پیل خبرې
	په ملګرو ملتونو کې د کډوالو لپاره د عالي کمیشنري د ادارې جوړیدل
10
16د کډوالۍ نړیوال حالت
19دوهم څپرکۍ
19د افغانستان د کډوالو وزارت
	د کډوالو د وزارت د راپور پر بنسټ د سند لرونکو او پرته له سند څخه د
21کډوالو شمیر:
23دریم څپرکۍ
23په لویدیزه اروپاه کې د پناه اخیستلو شرایط
39عمومي معلومات:
51د بشري اقامي د اخیستلو شرایط:
	د کورنیو د الحاق (یوځای کیدو) قانون د اروپایي ګډ بازار د امتیازاتو
63له مخې
64د دايمې اقامې د اخیستلو نوی قانون
65د کورنیو د یو ځای کیدلو (الحاق) قانون:
66د څلرویشت ۲۴ کلنو قانون:
68په افغانستان کې د والیدینو د پاملرنې وړ:
70څلورم څپرکۍ
70د کډوالو ماشومان او زده کړې
70د کډوالو بچیان باید خپل راتلونکي ژوند ته پام وړوي
	هغه ځوانان چې د دولت څخه نقدي مرسته تر لاسه کوي، باید په
71یوځ او پولیسو کې داخل شي

- 75 په ډنمارک او اروپاه کې د افغاني ځوانانو حالت د زده کړو په تړاو
- څه وخت لويديزو هيوادونو کېوالو ته په ورين تندي بڼه راغلاست وايې؟ 81
- هسپانيا، يونان او ايتاليا ته د سمندر د لاري د راتلونکو کېوالو په تړاو: 84
- پنځم څپرکی 89
- په کېوالې کې کلتورې ستونزې 89
- په اروپايي هيوادونو کې د کورنيو شخړو اساسي عوامل 89
- 7 - په بنوونځي کې لامبو 103
- په اروپاه کې د ميرمنو ځانگړې ستونزه 106
- د افغانانو تر يوې زياتې ميرمنې: 106
- شپږم څپرکی 108
- د افغانستان په گاونډ هيوادونو کې د کېوالو ستونزې 108
- په ايران کې د کېوالو شميره او ستونزې 108
- د کېوالو اوسنۍ ستونزې او د حل لاري لټون 113
- د کېوالو د نړۍ والې ورځي په وياړ د بي بي سي رپوټ 122
- په لويديزه اروپاه او يا گډ بازار کې د کېوالو مجموعي شمير 126
- افغاني کېوال په بحرونو کې غرقيري او يا د ځان وژلو هڅې کوي 128
- اووم څپرکی 131
- د کېوالو ټولنې، مسجدونه او د بنسټپالو مرکزونه 131
- د کېوالو کلتوري ټولنې د اړوندو هيوادونو او افغانانو د کلتور ساتندوي 131
- مسجدونه د مسلمانانو د عبادت مرکزونه 136
- د بنسټپالنې د عقايدو د ترويج مرکزونه 137
- افغان کېوال او بنسټپالنه 140

- 144اتم خپرکی.
- 144 په افغانستان کې د کډوالۍ تاریخي بهیر تر ۱۹۹۲ زکال پورې
- 146 افغانستان ته د کډوالو راتلل:
- 153 د کډوالو بهیر د ۱۹۷۳ - ۱۹۹۲ زکال پورې:
- 162 نهم خپرکی
- په افغانستان کې د اسلامي (جهادي) حکومت پیل او کډوالۍ نوی
162 بهیر
- 162 د ۱۹۹۲ زکال د اپریل اتمه ویشتمه نیټه
- 167 د طالبانو واکمنۍ ۱۹۹۶ سپټمبر
- 170 د حامد کرزي او اشرف غني د واکمنۍ دوران
- 173 د لیکوال محمد ابراهیم نعیمی لنډه پیژندنه

دا کتاب ټولو هغو میندو او پلرونو ته ډالۍ دي چې نازولي
بچیان یې د وژونکو جگړو په وجه د پلرني هیواد څخه
کډوالي ته اړ شوي او د ستونزمنو سفرونو په جریان کې په
دښتونو او سمندرونو کې خپل خوږ ژوند د لاسه ورکړي. د
مظلومو کډوالو روح دې آرام او فردوس جنت دې ځای وي
چې ژوندون یې د لاسه ورکړي. انا لله و انا اليه راجعون

مقدمه:

- د کډوالي د کتاب د لیکنې لپاره می ځکه هوډ وکړ چې ډیر تنکي زلمیان په ډیرو امیدونو او د لارو د مرگونو ستونزو سره د اروپاه په شوق کې دي، والیدینو یې هم ډیر امیدونه لري چې ځوان به اروپاه ته ولیرم چې هم د لوړو زده کړو خاوند شي او هم به د کورنۍ سره د اروپایي پریمانه ډالرو مرسته کوي. ډیر افغانان داسې فکر کوي چې دیوال ته ودریري پیسي را ویستلای شي. هو دا خبره درسته ده خو چې په دیوال (په بانک) کې پیسي شتون ولري. دیوال وچ په وچه هېڅجا ته پیسي نه ورکوي.

- د کتاب د لیکلو دوهمه موخه دا ده چې د نړۍ د بې ځایه شوو کډوالو سره په ګډه د افغانانو د تیرو څلویښت کلونو د مهاجرت ستونزې بیان کړم او هم دا روښانه کړم چې څنګه او په کوم چل بهرنیو څارګرو ادارو او د اسلام ټیکه دارانو زموږ د ولس د ښه نیت څخه ناوړه ګټه پورته کړه او په زرګونو کورنۍ د غم پر ټغر کښیستلي.

- دریمه موضوع دا ده چې ایا د شورویانو پر ضد جهاد په رښتیا اسلام په خطر کې و، د پاره وشو که د امریکایانو د کسات اخیستلو او د اوه ګونو، اته ګونو د شتمن کیدلو لپاره وو؟ - هڅه می وکړه چې په لنډه توګه د جهاد پایله وڅیړم خو اوږد بحث می ځکه ورباندې و نه کړ چې په نورو کتابونو کې می په بشپړه توګه د جهاد په نوم کثیفې څیرې رسوا کړي دي.

- د کتاب د لوستلو په وخت کې په (ل:سره چې مخامخ شي يانې زما ليکوال تبصره ده.) د ټولو لوستونکو څخه د زړه له کومې هيله کوم چې په کتاب کې د تيروتنو څخه راته بڅښنه وکړي. ستاسو نيوکې او وړانديزونه په ورين تندي را ته د منلو وړ دي. زما د پانې او ايميل پته لاندې شته:

د بريننايي پانې پته: www.nahimi.dk

د ايميل پتې: nahimi051@hotmail.com يا e.b53@hotmail.com

اغوس د اکتوبر مياشت ۲۰۱۸ زکال

آواره ترين طايفه در بحر و بریم

بی یاور و بی پناه و بی راهبریم

محکوم طواف بر کلیسا شده ایم

گرچه به حریم کعبه نزدیکتریم

احسان پاکزاد

لومړۍ څپرکۍ

د پیل خبري

د انسان د پیدایښت په پیل کې د خوراکي توکو د موندلو لپاره انسانانو د یوې سیمې څخه بلې ته په خوځیدو وو، ځکه انسانانو اړتیا درلوده چې خپل ژوند ته پایښت ور کړي. په پیل کې انسانانو د خوړو لپاره په ګډه ښکار ته تلل او څه به یې چې لاسته راوړل په ګډه یې خوړل. انسانان د طبیعي پېښو او د خپل چاپیریال نورو حیواناتو په وړاندې هم ډیر کمزوري وو، نو ځکه په ډله ایزه توګه یې ژوند کولو تر څو د پېښو په وړاندې بریالی مبارزه وکړای شي. د انساني ټولني د لږ پرمختګ سره سم د توکو د ویشلو سیستم پیل شو، نو ځکه حریصو د کمزورو د لاس محصول په غښد، چل او زور تر لاسه کولو. انسان برسیره د طبیعي پېښو او د چاپیریال د دښمنانو په وړاندې په خپلو کې هم په جنگ او جګړو بوخت وو نو ځکه مهاجرتونو ته اړتیا احساس کیدل. کله چې انساني ټولني یو څه نظم خپل کړي نو ډیر وختونه د کډوالي اصلي دلیل جګړې وګڼل شوي، البته طبیعي افتونو، د اوبو اړتیا او د اوبو سره نژدې کر او کښت هم ډیره اغیزه درلوده.

که اسلامي متونو ته مراجعه وکړو، حضرت محمد (ص) هم اړ شو چې د مکې معظمې څخه مدینې منورې ته هجرت وکړي تر څو په مدینه کې خپل ملاتړي منظم کړي او د مکې د نیولو تدابیر ونیسي چې همداسې وشول.

د ملگرو ملتونو د کډوالو د ادارې د رپوټ په اساس د نړۍ د مختلفو هیوادونو څخه په هره دقیقه کې (۲۲) تنه د جگړو او سیاسي تعقیب له ډاره خپل هیوادونه پریرېږي. باید وویل شي چې د کډوالو یوه لویه برخه ماشومان هم جوړه وي.

په ملگرو ملتونو کې د کډوالو لپاره د عالي کمیشنري د ادارې جوړیدل

د ۱۹۵۰ زکال د ډسمبر پر (۱۴) نیټه د ملگرو ملتو په عمومي غونډه کې پریکړه وشوه چې د ملگرو ملتو په چوکاټ کې د کډوالو لپاره د عالي کمیشنري اداره جوړه شي. په هغه وخت کې دغه ادارې ته دري کاله وخت وټاکل شو چې د کډوالو سره کار وکړي ولې دا دي په لسگونو کلونه تیر شول چې دغه اداره د کډوالو د ساتلو لپاره نه ستړی کیدونکي مبارزه کوي.

په ۱۹۵۴ زکال کې د کډوالو ادارې ته په اروپاه کې د نه ستړی کیدونکو هلو ځلو په اړوند د نوبل جایزه ورکړل شوه.

دلته د ورايه بنکاري چې دا اداره په حقیقت کې د دوهمې نړیوالې جگړې تر پای ته رسیدو وروسته د اروپایانو د سوکالی لپاره جوړه شوه چې وروسته یې د نوبل جایزه هم ورکړه.

د رپوټونو له مخې په ۱۹۵۶ زکال کې د هنګري تر انقلاب وروسته (۲۰۰۰۰۰) تنه کډوال و اطریش ته وتښتیدل چې نوموړې ادارې یې د ځای پر ځای کولو چارې په ښه توګه پر مخ بوتلې او تجربه یې تر لاسه کړه چې په راتلونکي کې ستونزې په څه ډول حل کړي.

په ۱۹۶۰ زکال په افریقایي هیوادونو کې کرکیچونه را منځته شوه چې په زرگونو کډوال د ادارې تر پوښښ لاندې راغلل او هم دا ډول یې وروستې شل کاله د لاتیني امریکا او اسیا د کډوالو مرستو ته ور ودانگل، نو ځکه د کډوالو ادارې یو ځل بیا په ۱۹۸۱ زکال د نوبل جایزه تر لاسه کړه.

افغانستان بنایي د نړۍ په لومړنیو هیوادونو کې وي، چې ډېر زیات کډوال لري او برسیره پر دوو گاونډیو هیوادونو، پاکستان او ایران په سلگونو زره نور کډوال د نړۍ په نورو هیوادونو کې هم خواره دي. هندوستان هم یو د هغوي هیوادونو څخه دي چې د گاونډي هیواد په څیر ډیر افغان کډوال لري. افغان کډوال په درو برخو ویشلای شو، په گاونډیو هیوادونو کې مېشت کډوال، چې د شوروي یرغل یا تنظیمي جگړو پرمهال او یا هم د امریکایي اشغال په پایله کې کډه شوي دي.

دوهمه ډله هغه کاریگران دي، چې د خلیج په عربي هیوادونو، لکه عربي امارات، سعودي قطر، کویت، یو وخت عراق او حتا په لیبیا او نورو هیوادونو کې د خپلو بچیانو د مړۍ په پیدا کولو لگیاه دي. د دوي انګېزه یوازې او یوازې په کار پسې سرگرداني ده، دغه شمېر چې د تعریف له مخې کډوال نه گڼل کیږي خو بیا هم د خپل ټاټوبي څخه مسافر دي چې په اروپایي هیوادونو کې میلمانه کاریگران ور ته وایي چې یو وخت ډیره لویه شمیره ترکان لویدیزو هیوادونو ته د کار کولو لپاره تللي وو. دا کاریگران نه یوازې دا چې سیاسي ستونزې نه لري خو د خپل هیواد لپاره لویه اقتصادي سرچینه هم گڼل کیږي.

دریمه ډله کډوال په اروپا، امریکا، کاناډا، استرالیا، روسیه او نورو هېوادو کې مېشت افغانان دي، چې هلته منل شوي او یا هم له نړیوالو موازینو سره سم هلته کومه لویه ستونزه نه گڼل کیږي.

باید ووايم چې گاونډيو هیوادونو پاکستان او ایران د یوې ډلې کډوالو څخه، په افغانستان کې د نفوذ، لاسوهنې، ویرې اچولو، د اړتیا پرمهال د سیاسي فشار راورلو او افغانستان ته د گواښ په توگه کار اخیستي دي او آن د خپلو موخو لپاره یې د جگړو د سونگ توکو لپاره هم کارولي دي چې بیلگې یې د کشمیر او سوريي جگړه یادولای شم.

لاندې متن مې د یوې مقالې څخه اخیستي چې متأسفانه د لیکوال نوم را څخه هیر دي نو په بڅبنې سره متن پرته د لیکوال د نوم څخه د لوستونکو د گټې اخیستنې لپاره خپروم:

«کډوالي د بشریت یوه لرغونې ستونزه ده، تر ټولو لویه شمېره ډله بیزه کډوالي د یهودو (بني اسرايیلو) وه، چې تر میلاد سلگونه کاله وړاندې د بابل، مصر، ایران او اوسنۍ ترکیې سیمو ته په زوره کډوال شوي وو او په وروستیو پېړیو کې یې د کډوالۍ لیکه تر اروپا او امریکا هم ورسېدلې وه. د کډوالۍ د ډله بیزه بېخایه کېدو نړیواله اصطلاح ډیسوپرا¹ هم د همدوی د کډوالۍ له تاریخي پېښې څخه را اخیستل شوې ده، د ډایاسپورا یا ډله بیزې کډوالۍ په اړه ټولنیزې، سیاسي، اقتصادي او تر ټولو مهمې کلتوري څېړنې شوي دي، چې د

¹ - Diaspora

کډوالیو ډولونه، ستونزې او گټې راپېژني. په دې اړه نړیوال کنونسیونونه، هوکړه لیکونه، موازین او مقررات رامنځته شوي دي او د ملگرو ملتونو یوه لویه څانگه د کډوالو عالي کمیشنري² څېړنې بنیې، چې د کډوالی اوږد مهالی او ټولیزې عقدې د دې لامل هم شوي، چې ځینې قومونه خپل تاریخي برخلیک ته متوجې کړي او په لوی سر کې قومي شعور راویښ کړي. یهود همدغو پوښتنو او عقدو دومره سره نږدې کړل، چې یو پیاوړی قومي شعوري خوځښت یې رامنځته کړ، چې بیا وروسته د نولسمې پېړۍ په پای کې (صهیونیزم) وبلل شو. په دې توگه یې نه یوازې ځانته بېرته هېواد تر لاسه کړ، چې لا د نړۍ په اقتصاد، پوهنه، پوځي – ستراتیژیک انډول کې یې هم ځان د یوه ټاکنکي ځواک په توگه مطرح کړل.

په معاصر تاریخ کې په تېره بیا تر دوهمې نړیوالې جگړې راوروسته تر ټولو لویه ډله بیزه کډوالی د افغانانو گڼل شوي ده، چې پیل یې پر افغانستان د شوروي اتحاد له یرغل څخه وشو او وروسته د سرې جگړې په ټول بهیر کې د یوې نړیوالې سیاسي سیالی په یوه ستراتیژیکه اجندا او وسیله بدله شوه. افغان کډوال د گاونډیو لپاره د گټې او سیاسي پانگوني په یوه لویه کارخانه بدل شول. په لومړي سر کې یې میلیاردونه ډالر د دوی د کوربتوب له درکه تر لاسه کړل، چې دلته د پاکستان نوم په سر کې راتلای شي. د کډوالو له ارزانه بشري ځواک څخه یې پوره گټه واخیسته او د خپلو هېوادونو زیربنا یې پرې

² - UNHCR

ورغوله. د خپلو گټو لپاره يې په افغانستان کې وځنگول او د خپلو راتلونکيو سياسي اجنداوو لپاره يې پرې پانگونه وکړه. دوی چې ليدل، افغانستان د جگړې په بهير کې ويجاړ شوی دی، نو پوهېدل، چې يوه برخه کېوال د اوږدې مودې لپاره له ځانه سره ساتلای شي، نو په دوی کې يې (له استثنائتو پرته) د ډلو ټپلو جوړولو ته دوام ورکړ، مذهبي افراطيت يې په کې وروژه، له بېبایه فقر او محروميت څخه يې په کې عقدي رامنځته کړې او پر خپل هېواد او هېواد مېشته هېوادوالو يې په غوسه کړل. د وسلوالو ډلو نوي نسلونه يې په کې وروزل او د اړتيا پرمهال يې څپه څپه د تاوتریخوالي لپاره په هېواد راننه ايستل. د بيلگې په توگه اوه گوني، اته گوني او آن طلبان يادولای شم. له پيله تر پايه يې د دوی کلتوري روزنه د استخباراتي کړيو له خوا ترڅار لاندې ونيوله او په گواښمنو مذهبي يا قومي تعصباتو يې ککر کړل، نوې مذهبي ډلې يې ترې جوړې کړې، په تېره، دې ته په پام، چې نيم کېوال شيعه ايران او نيم يې نور د گڼو سني مذاهبو خاوند پاکستان کې اوسېدل، د مذهبي تقابل او قومي اختلاف روزنه په کې ښه ترسره کېدلای شوه. په پاکستان کې په زرگونو مدرسې ورته جوړې چې يوازې يې د افغانستان د وړانې او نړيوال اخوانيزم زده کړې ورکولې. په ورته وخت کې ايران هم د شيعه افراطيت پر کرښه شيعه مذهب افغانان وروزل چې په راتلونکي کې په افغانستان کې خپلې موخې ور باندې پياده کړي. د دري، پښتو، تاجک او پښتون توپيري چلند د همدغه ځای څخه سرچينه اخيستي ده. نن يې وینو چې د افغانستان په بدل کې د خراسان غوښتنه د همدغو روزولو او پلورل شوو

کړيو لخوا د هيواد د تجزيې لپاره کارول کيږي. محمد محقق چې د اجرائيې رياست دوهم مرستيال دي په ټوله سپين سترگي يې د فاطميونو د لښکر برياليتوب و غوښتي.

د گڼو منفي اړخونو ترڅنګ ، ځينو کډوالو دا چانس هم وموند چې په دغو گاونډيو هېوادونو کې زده کړې وکړي، حرفي زده کړي، په کمپيوټري برخه کې وروزل شوه او پوهنتونونه ولوستل، سوداگري او نورې چارې زده کړي، چې البته دا يې مثبت اړخونه گڼلای شو، لويه برخه افغان کډوال چې د پياوړي هېواد پالنې، غرور او پرخپلو ملي ارزښتونو د درېدلو ځانگړي وړتيا او ښېگڼې درلودې، د گاونډيو د زهرجنو پلانونو په وړاندې حساس شول او يو شمېر يې، چې خپل هويت او هېواد ته د وفادارۍ ارزښت يې له گواښ سره مخامخ لیده، په بېره راستانه شول او له گاونډيو څخه يې گواښمني عقدي او کرکې هم له ځانه سره راوړې، په دې توگه په ځينو برخو کې د گاونډيو غشي په ډېره ولگېدل، بيلگه يې د افغان کډوالو ژوره کرکه د پاکستان څخه يادولای شم. خو په ډېرو برخو کې دوښمن گاونډيان خپلو شومو موخو ته ورسېدل، ځکه خو لاهم په افغانستان کې د همدوی په لمسونه د وينو ويالې بهيږي. گاونډيو لويه برخه افغانان په خپله خاوره کې په جنگ کې ښکېل کړل او يوه برخه يې په نړيوالو جگړو کې د خپلو گټو لپاره وجنگول، چې بېلگې يې په تېرو لسيزو کې د پاکستاني گټو لپاره په کشمير، منځنۍ اسيا او نورو هېوادونو کې د پاکستان او همدا اوس د ايراني گټو لپاره په سوريه، عراق او نورو سيمو کې د افغانانو جنگول دي. همدا اوس هم دواړه هېوادونه له افغانستان سره په تعاملاتو کې د کډوالو له شتون

څخه د فشار په وسيله کار اخلي، هرکله چې په افغانستان کې د مداخلې او لاسوهنې له اعتراض سره مخامخ شي د کډوالو د ځورولو او راشرلو ګواښونه کوي او په دې توګه نړيوال او افغان عامه ذهنيتونه له اصلي ستونزو څخه منحرفوي، له دې امله د افغانستان لاس تر ډبرې لاندې دی او د کډوالو له مجبوریته يې د سياسي شکنجې په توګه کار اخیستل کيږي، وخت يې دی، چې دغه شکنجه پای ته ورسول شي او په هرقيمت چې وي بايد کډوال راستانه شي. پای»

د کډوالۍ نړيوال حالت
د ملګرو ملتونو د کډوالو د عالي کمیشنري د ۲۰۱۶ زکال رپوټ ته پاملرنه وکړئ:

په نړۍ کې (۶۵،۶) ميليونه انسانان اړ ایستل شوي چې خپل پلرنی هیواد پرېږدي، (۱۰) ميليونه انسانان دولت نه لري. د کډوالو د ادارې د نظر په اساس هغه کسان چې د تابعیت درلودلو، درس لوستلو، د روغتیايي خدمتونو نه رسيدل، د کار اجازه نه ورکول او په اړوند هیواد کې ازاد تګ او راتګ کولای نه شي، د دولت نه درلودونکي ګڼل کيږي، لنډه دا چې هغه کسان چې بنسټيز انساني حقوق و نه لري، خپل دولت او هیواد نه لري. روښانه بیلګه يې په برما کې مسلمانان او د فلسطين ولسونه يادولای شوو. په پورته شميره کې يوازې (۱۸۹۳۰۰) کسان ځای پر ځای شوی دي.

په نړۍ کې (۵۵٪) سلنه کډوال د څو محدودو هیوادونو دي چې په لاندې ډول ښودل شوي دي: د افغانستان څخه: ۲،۵ ميليونه (ليکوال: بايد ووايم چې د افغانستان کډوال څو برابره

تر يادې شوي شميرې ډير دي. (جنوبي سوډان ۱،۴ ميليونه، سوريه ۵،۵ ميليونه، لبنان (۱۰) ميليونه، اوگاندا ۹۴۰،۸۰۰ تنه، ايتوپيا ۷۹۱۶۰۰ تنه، ايران ۹۷۹۴۰۰ تنه او نور.

بايد ووايم چې واقعي کډوال چې د جگړو څخه تېښتيدلي دي د افغانستان، لبنان او سوريې کډوال دي. د نورو افريقايي هيوادونو څخه زياتره هغه کسان دي چې د نامناسبه اقتصادي حالت څخه تېښتيدلي او غواړي په اروپاه کې د مرفه ژوند خاوندان شي.

په يويشتمه پيړۍ کې د نړۍ په ډيرو هيوادونو کې د اسيا په گډون او په ځانگړي توگه په افغانستان کې د کډوالو شميري ډيرې او د نوموړي ادارې کاري ساحه هم پراخه شول.

د کډوالو ادارې د ۲۰۱۷ زکال د جون په (۳۰) نيټه په توليزه توگه (۱۰۹۶۶) کارکوونکي په (۱۳۰) هيوادونو کې درلودل چې د دې شميرې څخه يې (۸۷٪) سلنه د خيمو د کډوالو سره مرسته کوي. نوموړی اداره د کډوالو سره په روغتيايي، حقوقي، ادارې او نورو برخو کې مرستې کوي.

د کډوالو د ادري بودجه په لويه کچه (۸۷٪) سلنه د خپلې خوښې مرستندويو موسيساتو، حکومتونو او گډ بازار څخه تأمينېږي، تقريباً يوه سلنه بودجه د ملگرو ملتونو د گډو پيسو څخه ورکول کيږي، نورې خصوصي ادارې پيسي او يا هم خيمي، لاري موټران، دوا او نور د اړتيا وړ توکي د مرستې په توگه ورکوي.

د کډوالو د ادارې د پیل کلنۍ بودجه (۳۰۰۰۰۰۰) امریکایي ډالره وه خو ورځ تر بلې په نړۍ کې ستونزې زیاتې شولې، کارکوونکي هم ډیر شول نو په نیویمو کلنو کې بودجه تر یو میلیارد ډالره جگه شوه خو په ۲۰۱۷ زکال د کډوالو د ادارې بودجه سرسام اوره لوره چې کچه یې (۷،۷) میلیارد امریکایي ډالرو ته ورسیدل. دغه ادارې تر اوسه پورې د (۵۰) میلیونو انسانانو سره مرسته کړې او ځای پر ځای کړی یې دي. نوموړې ادارې کډوالو ته دوباره ژوند، ارامي او ازادې وربخښلي ده. کډوالو ته په بیرنیو حالاتو کې د اړتیا وړ توکي خیمې، کمپلې، څراغونه، د پاکو اوبو ډبې، روغتیايي خدمتونه، پاکه غذا، د اوسیدلو ځای، صابون او نور اړین توکي ویشل کيږي.

د کډوالو د عالي کمیشنري د رپوټ له مخې په هیواد کې د ناامنیو او جگړو په وجه په ۲۰۱۷ زکال کې هم تر (۲۰۰۰۰۰) زیاد افغانان اړ ایستل شوي دي چې خپل هیواد پریري.

خو د رپوټونو له مخې په ۲۰۱۶ زکال (۳۷۰۰۰۰) تنه دوباره افغانستان ته راگرځیدلي دي او د ۲۰۱۷ زکال د اکتوبر تر میاشتې نور (۵۵۰۰۰) کډوال هیواد ته را ستانه شوي دي. البته په دغه شمیره کې د هیواد په دننه کې د بی ځایه شوو کورنیو شمیر په نظر کې نه دي نیول شوي.

دوهم څپرکی

د افغانستان د کډوالو وزارت
د ویکيبيديا د معلوماتو پر بنسټ د افغانستان د کډوالو د وزارت
د تاریخچې په تړاو لنډ معلومات وړاندې کوم:

د ډاکټر نجیب الله د حکومت په دوران (۱۳۶۷ ل.ل یانې
۱۹۸۸ زکال) د کډوالو او بیرته راستنیدونکو په نوم (وزارت
امور مهاجرین و عودت کونده گان) د یوې کمیټې په نوم چې د
وزیرانو د شورا تر مشرتابه لاندې په فعالیت پیل وکړي. (ل:
زما لیکوال په آند دا کمیټه چې د وزارت په صلاحیت یې هغه
وخت په کار پیل وکړي چې ډاکټر نجیب د ملي پخلاینې
پروگرام په ډیرو امیدونو پیل کړي.) خو دغه کمیټه په ۱۳۶۹
ل.ل (۱۹۹۰ زکال) د وزارت کچې ته لوړه او د وزارت امور
مهاجرین و عودت کونده گان په نوم ونومول شول.

د مجاهدینو او طالبانو په وخت کې نوموړي وزارت د نورو
دولتي ادارو په څیر فلج شوه خو د طالبانو په وخت کې د
ریاست کچې ته راټیټ شوه او ژر د هغه وخت د شهیدانو او
معلینو په وزارت کې ور گډه کړل شوه.

د طالبانو د سقوط سره سم کله چې لنډ مهاله اداره جوړه شو،
په ۲۰۰۱ زکال دوباره د کډوالو د وزارت په نوم رامینځته
شوه.

نوموړي وزارت د کاغذ پر مخ یې موخې د نړیوالو قوانینو، د
بشر د حقوقو د نړیوالې اعلامیې پر بنسټ چارې باید تنظیم

کړي وای. وروستنۍ موخه یې دا وه چې کډوال په خپله خوښه او عزت سره دوباره هیواد ته راستون شي، دوباره د خپلو کورنیو سره یوځای، د حقوقو او امتیازاتو څخه یې دفاع وشي. د گاونډیو هیوادونو سره چې هلته افغاني کډوال وو، لوظنامې لاسلیک شوي چې د کډوالو د نړیوالې ادارې په مرسته به د کډوالو ستونزې حل او په خپل هیواد کې د کار زمینه ورته برابره کړي.

دا چې په تیرو شپاړلسو کلونو کې د امریکا ډالرونه د سیل په شان را بهیدل، نو ځکه د فساد او چور لپاره ښه زمینه برابره وه. جهادي مافیا چې د پخوا څخه یې په چور او تالان کې پخې تجربې درلودې، لیڅې را ونغښتلې چې په میلیونونو ډالر ذخیره کړي. دا ځل د امریکا ملاتړ هم ور سره وو نو ځکه غاښونه یې تر پخوا ډیره تیره وو. همدغه علت و چې د کډوالو د راستنیدلو ستراتیژي هم یوازې د کاغذ په مخ پاتې شوه. کډوال د راستنیدو په وخت کې د ډول ډول ستونزو سره تر همدا اوسه لاس او گریوان دي. اوس غواړم د نوموړي وزارت بل رپوټ تاسو ته وړاندې کړم: دا چې په عمومي توګه تر (۵) میلیونو ډیر افغانان د بیرته راستنیدو په حال کې وو، دوی ته باید دوباره د اوسیدلو ځای برابر شوی وای. همدا ډول تقریباً (۱۵۰۰۰۰) کسان د هیواد په دننه کې د خپلو کورونو څخه بیخایه شوي وو، باید دوباره خپل کورونو ته گرځیدلي وای. تقریباً (۲،۲) میلیونه راجستر شوي او (۲۰۰۰۰۰) غیري راجستر کډوال د پاکستان څخه، د ایران څخه هم یو میلیون راجستر شوي او یو میلیون غیري راجستر شوي کډوال او تقریباً (۵۰۰۰۰) کډوال چې په غیري گاونډیو هیوادونو کې

وو، خای پر خای کول یې لویه ستونزه وه. نو ځکه د افغانستان په (۳۴) ولایتونو کې د کډوالو د راگرځیدلو ادارې پرانیستي شوي چې د ریاست امور مهاجرین وگڼل شو. د پاکستان اسلام اباد، پېښور، کویته، بلوچستان او د ایران په تهران، زاهدان او مشهد کې د کډوالو د چارو د تنظیمولو لپاره اتشي پرانیستل شوي.

د نوموړي وزارت د ادعا له مخې د کډوالو د راستنیدو لپاره باید ښارگوټي جوړ شوي وای. د کډوالو د نړیوالې ادارې په مرسته (۷۵) ښار گوټي و سلو ښار گوټو ته جگ شول. او تقریباً د استوګنې لپاره (۳۰۰,۰۰۰) نمرې وویشل شوي.

د نوموړي وزارت د ادعا له مخې (۱۲۰,۰۰۰) کورنۍ په خپل اصلي ټاټوبي کې خای پر خای شول.

د کډوالو د وزارت د راپور پر بنسټ د سند لرونکو او پرته له سند څخه د کډوالو شمیر:

د ۲۰۰۷ زکال د احصایې پر بنسټ په نړۍ کې (۵,۶) میلیونه افغان کډوال شته.

په پاکستان کې د کډوالو شمیر:

په ټولیزه توګه یو میلیون ۹۴۷ زره (۱۹۴۷۰۰۰) د دې ډلې څخه (۷۹۹۹۶) څخه قانوني اسناد نه لري. (ل: ویل شوي شمیره راته درسته نه ښکاري ځکه په پاکستان کې کډوال په لوړه کچه تر ایران زیات دي.)

په تولید توگه په ایران کې دوه میلیونه ۱۶۰ زره (۲۱۶۰۰۰۰) کډوال چې (۳۰۰) زره کډوال قانوني اسناد نه لري.

په هیواد کې دننه (۲۰۰) زره کورنۍ چې په تولید توگه یو میلیون ۴۰۰ زره (۱۴۰۰۰۰۰) بی حایه شوی دي. پورته شمیرې دقیقې نه دي ځکه په پاکستان کې د کډوالو شمیره تر دوو میلیونو زیاته وه.

په ۲۰۱۷ زکال کې (۶۹۰) کډوال بیرته هیواد ته راستون شوي دي.

په شمالي وزیرستان کې (۴۷۵۹۶) تنه د خپلو کورونو څخه بیحایه شوی دي.

دریم څپرکی

په لويديزه اروپاه کې د پناه اخيستلو شرايط په لويديزه اروپاه کې د کډوالۍ د اسنادو د تر لاسه کولو شرايط په پرتليزه توگه سره ورته دي ځيني ډير واره توپيرونه شته خو بايد ووايم چې د پناه اخيستلو شرايط يې د ژينو د ۱۹۵۱ زکال د کنوانسيون سره په ټوله اروپاه کې بشپړ مطابق او يو شان دي. لاندې ليکنه څو کاله مخکې ما د افغان کډوالو د لارښوونې په خاطر کړی وه، ولې اړتيا يې گڼم چې د اوسنی کتاب د يو څپرکۍ په ډول يې تاسو گرانو لوستونکو ته وړاندې کړم. په مختلفو لويديزو هيوادونو کې د پناه اخيستلو شرايط ډير سخت شوي دي خو بنسټيزو قوانينو او د پناه اخيستلو دلایلو کې کوم توپير راغلي نه دي. دا په دې مانا چې مخکې د پناه غوښتونکي ستونزې پرته د ډيرې څيرنې څخه د منلو وړ گڼل کيدلي خو اوس پر اسنادو يې ژور غور کيږي او تر ډيره بريده د پناه غوښتونکي اسنادو او بيان ته د شک په سترگه گوري.

اوس چې ۲۰۱۸ زکال دي لا هم ډير افغانان په دې سوچ کې دي چې يوازې اروپاه ته رسيدل د پناه اخيستلو لپاره کافي ده، په داسې حال کې چې دا يو خوب او خيال دي يا په زغرده ووايم د ځان تير ايستل دي.

هرڅوک چې د کوره څخه د اروپا پرلوری حرکت کوی په زرگونو ډالرونه لگوی او يا د لارې وژونکي خطرونه زغمي. بايد دا هم په پام کې ونيسي چې لويديز هيوادونه هم د کډوالو د منلو څخه ستړي دي، نوځکه بايد د پناه غوښتونکي د

ژوند کیسه د لاندې اساسي ټکو په چوکاټ کې وی که نه نو لگول شوي ډالرونه او د لاری نه زغمونکي ستونزې په هېڅ بدلیري او بیرته هیواد ته تردیرو روحیو ستونزو وروسته لیردول کیږي.

غواړم په لیکنه کې زما د ورځني تجربې څخه په ګټه اخیستنه او د ډنمارکي رسنیو د خپرونو پر بنسټ د هغو کډوالو له پاره چې غواړی ډنمارک او یا بل اروپایي هیواد ته راشي او پناه واخلي، تر یوې کچې دقیق عمومي معلومات وړاندې کړم. باید ووايم چې تر شلو کلونو مې زیات وخت د ژباړونکي په توګه دنده تر سره کړي او اوس هم په همدغه دنده کې یم، د دندې اساسي برخه مې د وکیلانو او یا نورو اړوندو ډنمارکي مقامانو سره د پناه اخیستلو د دوسیو څیړنه او د پناه اخیستلو د اسنادو تر لاسه کول دي. په همدغه وجه د پناه غوښتلو د همیشني بدلونونو څخه بشپړه خبرتیا لرم. د لیکنې په لومړۍ برخه کې زما پاملرنه و سیاسي پناه غوښتلو ته ده چې د ډنمارکي قوانینو اووم پاراګراف لومړی او دوهمه فقره په برکې نیسي البته ورته شرایط په ټولیزه توګه په اروپاه کې شته خو کیدلای شي د قوانینو په لړ توپیر سره اقامه تر لاسه شي. د اقامې اخیستلو نور ډولونه به په وروسته کې بیان کړم دا هم باید ووايم چې زما دغه معلومات د پناه غوښتونکو له پاره یو عمومي لارښود دی نوځکه هغه مثل ته باید مراجعه وشي چې وايي «هوبنیار خلک په نیمه پوهیږي»:

همدا گړی په سلگونو کډوال په کمپونوکې شتون لري او یوشمیري په شخصي ادرسونو (میره/ماینه) کې استوگن دی. دغه کډوال پرڅوږ خوویشل کيږي.

۱ - هغه کډوال دی چې د کډوالی ټول مراحل یې تیرکړی دی خو د ټولو مقامونو څخه یې د سیاسي پناه غوښتلو د رد ځواب ترلاسه کړی دي. زیات شمیري بیرته هیواد ته د استولو پرلپکه ولاړ دي.

۲ - هغه کسان دي چې د کډوالو د ادارې څخه یې منفي اخیستي ده خو د کډوالو د شورا (محکمې) وروستی پریکړې ته انتظار باسي.

یادونه: د ډنمارک او نورو اروپایي هیوادونو د کډوالي په سیستم کې د سیاسي پناه غوښتلو له پاره دوي مرحلې شته. ۱ - کله چې څوک ډنمارک ته تازه راشي او د پناه غوښتلو عرض پناه ورکړي. مقامات یې عرض پناه ارزوی او پریکړه ورباندې کوی چې د نوموړی د پناه غوښتلو عرض پناه د ارزیابی کولو وړ ده که نه؟ که د ارزیابی وړ وگڼل شي نو په ډنمارک کې د کډوالو په ژبه دوهم فازته موضوع داخليري په دې مانا چې د کډوالی عرض پناه تر ارزوني لاندې نیول کيږی.

۲ - که عرض پناه د وروستی ارزوني وړ ونه گڼل شي نو نورشرایط رامنځته کيږی چې وروسته به په تفصیل بحث ورباندې وکړم. خو باید ووايم چې تقریباً د پناه غوښتلو ټول غوښتنلیکونه تر ارزوني لاندې نیول کيږي، پرته د ځینو استثنایي حالتونو څخه.

د پناه غوښتلو په پندغالو (کمپونو) کې دري ډوله پناه غوښتونکي شته:

۱ - هغه ځوانان چې عمر ونه يې تر اتلسو کلونو کېښته وي او يا يې خپل عمر کېښته ويلى وي. د دغو ځوانانو زياته برخه د عمر د ټاکلو له پاره صحي مرکزونو ته ورپېژندل کېږي چې ډيره لويه برخه يې تر طبي معایناتو وروسته تر اتلسو کلنو لوړتښتېږي. دغه کسان په ډيرو ستونزو ډنمارک ته رارسېدلي وي.

۲ - هغه کسان دي چې د ازدواج په نتيجه کې په ويزه راغلي وي. يوشمير يې په کمپونو کې او نور يې دخپل جوړي سره استوگنه کوي.

۳ - هغه کسان دي چې د لومړي ډلې په پرتله لوړ عمر لري او په ناقانونه ډول د قاچاقبرانو په مرسته ډنمارک ته رارسېدلي وي. دغو کسانو يا ډيري پيسې قاچاقبرانو ته ورکړي وي او يا يې هم ډيري سختې لارې طي کړي وي. د رسنيو په حواله پردغو لارو ډير کډوال ژوند د لاسه ورکوي. لومړي ډله ځوانان په لوړه کچه نالوستي وي او د ژوند تجربه يې هم ډير لږ وي نوځکه يې دلایل دومره کافي نه وي چې د کډوالی سند تر لاسه کړي.

دوهمه ډله چې په ويزه د خپل ماينې او يا ميره له خوا را بلل شوی وي او په قانوني ويزه ډنمارک ته راځي، د کډوالی د سند اخيستلو له پاره د نارينوو او بنځوستونزې په ټوليزه ډول توپير لري.

الف: نارينه په ډيرو حالاتو کې زده کړی لری او د بهرنيانو د

اداري پوښتنو ته د قناعت وړ ځوابونه ورکولای شي. ولي ستونزه دا ده چې د دوی ستونزې ځکه د ډنمارک مقاماتو ته د باور وړ نه وي چې په قانوني ويزه د ميره/ميرمنې په تړاو تر واده کولو وروسته راغلي وي. نوهرڅوک د دغې ډلې پناه غوښتونکو ستونزو او دلایلو ته په شک گوري .

ب : بنځې چې په ويزه راځي د نارينوو د پورتنیو ستونزو برسیره په ټوليز ډول د نالوستی ستونزه هم لري. دا چې نوی واده يي کړی دی نو ډيری يي د لړ عمر(ځوانی) وي او په ژوند کې يي د بيگانه نارينه سره دماړه نس خبری هم نه وی کړي. د دوی ستونزې د کډوالی د سند اخيستلو له پاره د نارينوو په پرتله څو برابره ډيری وي.

دریمه ډله چې د قاچاق برپه واسطه راځي د پاڅه يانی لور عمر وی او ډيري يي لورې زده کړې لري. نو ځکه اسانه ده چې د کډوالی سند ترلاسه کړي.

که د راغلو کډوالو شميرې ته وکتل شی په تقريبي ډول ويل کيدای شی چې ۸۰ - ۸۵ سلنه نوی ځوانان ډنمارک ته راځي چې په ډيره لوړه کچه د رد ځوابونه ترلاسه کوي. واده شوی نارينه يا بنځې چې د ويزو په اخيستلو ډنمارک ته راځي د ټولو کډوالو ۱۰ - ۱۵ سلنه جوړوي . د دې ډلې د رد ځواب اخيستولو چانس هم ډيردي.

دریمه ډله چې شميره يي په ورستیو کلنو کې ترپنځه يا لس سلنه لوړه نه ده او د رد ځواب اخيستلو چانس يي هم لږ دي. که ارزونه راتوله کړم ويلای شم چې لومړی ډله يانی ځوانان د کډوالی د سند اخيستلو چانس په ډيره لږ کچه لری ، دوهمه

ډله يي ميره/ماينه چې په ويزه راځي، هم ورته ستونزه لري. که وپوښتل شي چې په ډنمارک کې د پناه اخيستلو چانس څومره دی نو ځواب يې دا وی چې ډير لږدي. ولې زه د دغه نظر سره همبرغی نه يم ځکه پورته دوي ډلې د دې سبب گرځي چې د رد د ځوابونو شميره لوړه بيايي يا په حقوقي اصطلاح دغه دوي ډلې د کډوالي مستحق نه وي يانې سياسي ستونزې نه لري، دلايل يې قانع کوونکي نه وي او يا د پناه هنده گي دلايل يې دومره کمزوري وي لکه د بل چا کيسه چې بيانوي. په واقعيت کې حالات د کډوالو له پاره دومره خراب نه دي کوم چې تبليغات کيږي. بايد ووايم چې زما دغه نظر د ۲۰۱۱ زکال دي اوس چې ۲۰۱۸ زکال دي د کډوالی شرايطو ژور بدلون کړي دي ځکه په ۲۰۱۶ او ۲۰۱۷ زکلونو کې د ختيزې اروپاه د سرحدونو د خلاصيدو په وجه په زرگونو کډوال د سيل په شان لويديزې اروپاه ته راغلل چې ډيري يې په جرمني او سويډن کې استوگن شول. همدغه علت دي چې په ټولو هيوادونو کې تر پخوا څو برابره د کډوالی غوښتلو اسناد دقيق څيرل کيږي او کډوال بايد ثابته کړي چې په رښتيا يې ژوند د مرگ د گواښ سره مخامخ دي.

په وروستيو وختونو کې يو شمير ژباړونکي او يا نور کسان چې په افغانستان کې د بهرنيانو سره د کار سابقه درلوده، د اسنادو سره لويديزې اروپاه ته راغلل. دوی هم داسې فکر کولو چې اروپاه ته يې پښه ورسيري سملاسي به د کډوالی اسناد تر لاسه کړي خو دا لويه غلطی وه چې زه لږ تفصيل ور کوم:

کله چې یو کډوال اروپاه ته راشي، د کره اسنادو درلودل (د بهرنيانو سره د کار کولو کره اسناد، د افغانستان په امنيتي ارگانونو کې د کار کولو ثبوتونه...) ډير ارزښت لري. بايد دا هم په پام کې ولرو چې يوازي د بهرنيانو او يا امنيتي ارگانونو سره کار کول د پناه اخيستلو لپاره کافي دلايل نه دي. هر ډول اسناد چې شتون ولري بايد د کډوالی د اسنادو سره وپيول شي، يانې ژوند ته گواښ د کار د اسنادو سره پيوند ولري. که څوک د امریکايانو سره په جگړو کې ژباړن وي او کلونه يې دا دنده سرته رسولي وي او اروپاه ته راشي چې زه پناه غواړم. نوموړي په هغه وخت کې د پناه اخيستلو وړ گړخي چې په ورته دنده کې د مخالفينو لخوا پيژندل شوي وي او مخامخ ورته د مرگ گواښ شوي وي او دا گواښ داسې وي چې د پناه اخيستونکي ژوند ته جدي گواښ وي. بايد هيره مو نه وي که يو څوک کلونه د بهرنيانو سره په عمده امنيتي دنده بوخت وي، او يو ځل اروپاه ته کډوال شي او د خپل ژوند ته د مرگ گواښ دلايل په کره توگه وړاندې کړي بيا هم پوښتنه کيږي چې ولې دومره کلونه کومه ستونزه نه وه او نابيره ستاسو ژوند ته د مرگ گواښ را مينځته شو، د دې ټکي لپاره هم بايد ښه دلايل شتون ولري.

د دندې په وخت کې مې هغه کسان ډير ليدلي چې د بهرنيانو سره يې دنده درلوده او هڅه يې کوله چې دا اثبات کړي چې د بهرنيانو سره نژدې همکار و، خو هيڅوخت يې دا تلابن نه کولو چې ولې د دندې په وجه ورته د مرگ گواښ را مينځته شوه.

مخکې له دې نه چې د لیکنې دغه برخه پای ته ورسوم غواړم
څو ټکي د کډوالو له پاره ولیکم:

سیاسي کډوال هغه څوک دی چې د ژینوو د کنوانسیون مطابق
په خپل هیواد کې د حکومت له خوا دغه کس چې د سیاسي
عقیدې، ژبې، نژاد، د پوټکي رنګ، او مذهب په خاطر تر
تعقیب لاندې وي د اوږده زندان او یا وژلو خطر یې موجود
وي، سیاسي کډوال گڼل کیږي. کیدلای شی چې ستونزې د
حکومت سره نه وی خو د یو داسې گروپ یا ډلې سره وي چې
حکومت نوموړي کس په امن کې ساتلی نه شي.
باید ډیره پاملرنه وشي چې عمومي ستونزې، شخصي دښمني
او یا ورته ستونزې د کډوالي د سند اخیستلو له پاره کافي
دلایل نه گڼل کیږي. د څو بیلگو یادونه کوم:

د بنځو ژوند په عمومي ډول په افغانستان کې ډیر خراب دي، په
افغانستان کې فقر، لوږه یا بیکاري ده، په افغانستان کې د
تحصیل او زده کړو چانس نه شته، غواړم د خپل میره/مایني
سره گډ ژوند وکړم... دغه ډول ستونزې د پناه اخیستلو له پاره
کافي نه گڼل کیږي.

دا ځکه چې عمومي ستونزې ډیر هیوادونه لری نو د ټولو
هیوادونو بنځې او یا ځوانان اروپا ته را وستلای شي؟ هیڅکله
داسی نه شی کیدلای. که یو کډوال په خپل دوسیه کې د سیاسي
ستونزو په څنګ کې د خپل هیواد عمومي ستونزې د یواضافي
کومکي دلیل په توګه بیان کړي د اصلي ستونزې تاثیر ډیر
کمیدلای شی یانې دوسیه یې منفي صدمه ویني. ستونزه باید
خپله شخص ته د پورته دلایلو پربنسټ برابره وي.

اوس غواړم د ډنمارکيانو د رسمي ارقامو پر بنسټ معلومات وړاندي کړم چې ډنمارکيان د کډوالو راتلل د نورو هيوادونو په پرتله څه ډول ارزوي: د دې موخې له پاره د ډنمارکي ورځپاڼې پوليتکن³ څخه داړوندي موضوع په هکله ځينې برخې ژباړم.

کډوال ډنمارک ته د راتلو څخه ډه ډه کوي

د کډوالو ویش په لويديزو اروپايي هيوادونو کې غيری متجانس دي خو په تيرکال کې ډنمارک د نورو اروپايي هيوادونو په پرتله لږ کډوال راغلي دي. سره د دې چې په توليز ډول د کډوالو شميره ۱۹ سلنه زياته شوی دي خو ډنمارک ته لږ کډوال راغلي دي. په ۲۰۱۱ زکال کې په ډنمارک کې ۳۸۱۰ کډوالو د پناه غوښتنه کړی وه چې د ۲۰۱۰ زکال په پرتله ۲۳ سلنه لږ دي. د کډوالو د زياتوالي اصلي دليل په عربي هيوادونو کې شخړي او د افغانستان د جگړې شدت گڼل کيدای شي.

دا چې يو کډوال د پناه غوښتلو له پاره کوم هيواد ټاکي، دلایل يې مختلف دي. خو يو اساسي دليل دا دی چې کډوال ته د قاچاق وړونکو له خوا مشوره ورکول کيږي چې په کوم هيواد کې د اقامې د اخيستلو چانس ډير دي. د بيلگې په توگه د کلونو په اوږدو کې سومالي کډوالو ته ويل شوی دي چې په ډنمارک کې تر نورو هيوادونو د اقامې اخيستل لويه ستونزه ده. د کډوالو د ادري د پناه غوښتونکو د ادري مشره، ايوا سينگر⁴

³ - Politiken d.8.4.2012

⁴ - Eva Singer

وايي : کيدلاى شى دليل دا وي چې په وروستيو کلونو کې د اقامې اخيستلو له پاره سخت قوانين تصويب شول خو زما په آند دا يوازنى دليل نه شى کيدلاى ، بلکې ځينې روحي تاثيرات هم کډوال ډنمارک ته د راتلو څخه منع کوي. بيا هم لويه شميره کډوال ځکه ډنمارک ته نه راځي چې د کډوالۍ د سند اخيستل د سختو قوانينو په وجه ستونزمن کار دي. خو پوښتنه دا ده چې ترڅو به ډنمارک ځان پټوى او د نورو اروپايي هيوادونو په پرتله به لږشميرکډوالو ته پناه ورکوي. دا چه د گډ بازارهيوادونه هغه کډوال چې د جنوبي اروپايي هيوادونه د لاري راغلي وى او هلته د گوتو نښانه ولري، دوباره هغه هيوادونو ته استول کيږي. په واقعيت به د داسې يو حالت سره مخامخ شو چې د جنوبي اروپا هيوادونه به د کډوالو د جذبولو څخه لاس پرسرشي.

د گډ بازار د کورنيوچارو کميشنره سيسيليا مياستريو ⁵ سويډنى وايي: پريکړه وشوه چې د کډوالو د جذبولو په اړوند بايد ټول اروپايي هيوادونه مرسته سره وکړي خو په ۲۰۱۱ زکال کې ټول هيوادونه په دغه ازمويڼه کې ناکام شول. په ډنمارک کې د راډيکال گوند د کډوالو مسول زينيا سټمپاه ⁶ وايي چې دا غيرى عادلانه ده چې د ټولو کډوالو مسوليت د يونان په غاړه ور واچوو. زه وړانديز کوم چې پرته له دي نه چې اروپايي هيواد چيرى واقع دى، بايد د کډوالو د جذبولو له پاره گډ قانون جوړشى چې د هر هيواد برخه ځانگړي کړى. دا

⁵ - Cecilia Malmström

⁶ - Zenia Stampe

ډول قانون به د دی سبب شي چې کډوال په عادلانه توگه د هيوادونو په مينځ کې وويشل شي. نوموړی وايي زموږ گوند د کډوالو په اړه دوو موضوعاتو ته زياته پاملرنه کوي: لومړی بايد دغه ډول گډ قانون جوړشي او دوهم د ډنمارک ځانگړتيا چې د نورو اروپايي هيوادونو څخه يې د کډوالو په موضوع کې لري، له مينځه ولاړه شي. مور پوهيږو چې په دی موضوع کې به د مقاومت سره د حکومت په دننه کې هم مخامخ شو. مور به کوبنښ وکړو چې د ډنمارک د ځانگړتيا موضوع په راتلونکو ټاکنو کې د خلکو رايو ته واچوو. تر ټولو قوی مخالفين د ډنمارک د خلکو گوند دی. د دغه گوند يو لور پوری پيټر سکاروپ⁷ وايي:

موږ نه غواړو چې د اروپا سره د کډوالو په تړاو گډ قوانين ولرو او هم نه غواړو چې زموږ ځانگړتيا له منځه ولاړه شي. موږ همدا اوس د کډوالو د انټگریشن (په ډنمارکي ټولنه کې ورگډيدل) سره ستونزه لرو. که گډ قانون جوړشي په يقين سره به ډير کډوال ډنمارک ته راشي چې دا په حقيقت کې د قاچاق وړونکو سره هم مرسته گڼل کېدای شي.

يادونه : دلته بايد د نورو هيوادونو په اړوند هم څه ووايم: د پورته ارقامو پر بنسټ د کډوالو شميره لږ شوی ده. دا منم چې قوانين د پخوا په پرتله سخت شوی دي خو په هېڅ وجه په نورو هيوادونو کې لکه سويډن، ناروي، جرمني، اطريش ... د ډنمارک په پرتله د اقامي اخيستل اسانه نه ده. اصلي خبره دا ده

⁷ - Peter Skaarup

چې د پناه غوښتونکي ستونزه باید د ژینو کنوانسیون د غوښتنو سره نژدېوالی ولری او پناه غوښتونکي د دی توان ولري چې خپل دلایل په درست ډول وړاندي کړای شي. د ډیرې پاملرنې وړ ده:

- پرته له یونان څخه که په نورو لویدیزو او یا د گډ بازار په هیوادونو کې پناه غوښتونکي ونیول شي او د گوتو نښان ور څخه واخیستل شي نو بل هر لویدیز هیواد ته چې ولاړ شي بیرته هغه لومړی هیواد ته لیرل کیري.

هغه کسان چې د مخکې له لاری راځي ډیر وخت په یونان کې نیول کیري. کیدلای شی چې په ایټالیا او نورو هیوادونو کې هم د گوتو نښان ور څخه واخیستل شي. خو ډنمارک هغو کډوالو ته یو امتیازمنلی دی، که یو کډوال د گوتو نښان په یونان کې ولري بیایي هم په ډنمارک کې د پناه غوښتلو دوسیه ارزول کیري، خو په یاد ولري چې هیڅ بل اروپایي هیواد په دغه استثنی کې شامل نه دي. په دی مانا که کډوال په اطریش، ، ناروی او یا پرته د یونان څخه بل ځای د گوتو نښان ولري، دوباره هلته استول کیري. په هره چاره کې استثنای شته. ما څومحدود کسان لیدلی دي چې د ناروی څخه ډنمارک ته راغلي دی ولی د پناه غوښتلو دوسیه یې ارزول شوی ده. (دغو کسانو په یونان کې هم د گوتو نښان درلود، د ناروی حکومت هلته لیرل، ځکه ناروی د ډنمارک په ډول د یونان څخه راغلو کډوالو ته استثنایي حالت په نظر کې نه دی نیولی. دا چه یونان ته یی لیرل نو ډنمارک ته راتښتیدلي او ډنمارک یې دوسیې ارزولې دي). د نوی حکومت څخه هیله شته چې دکډوالی په

قوانيوڪي به زيات سهولتونه رامنڃتہ ڪري ڇڪه و عدي يي ڪري دي. زما د ليڪني په وخت ڪي د سوسيال ڊيموڪراٽانو حڪومت د واک د تر لاسه ڪولو په درشل ڪي و، خو اوس د ڪين ليبرال 8 ڇي په واقعت ڪي بنی لاسی گوند دي، په واک ڪي دي. د ڊنمارڪ د خلکو گوند هم په پارلمان ڪي ڊيره ڪي دي او د حڪومت په جوړولو ڪي ور سره مرسته ڪوي نو ڇڪه د ڪڍوالو لپاره ڇي اوس 2018 زڪال دي، ڊير سخت قوانين يي نه يوازي د پناه اخيستلو بلڪي د ورڃني ٽولنيز ژوند په تراو هم رامینڃتہ ڪري دي.

د ڊنمارڪي چارواڪو د پورته ادعاوو ڇي په ٽول اروپاه ڪي بايد گڊ مرکز جوړ شي او ڪڍوال د اروپايي هيوادونو تر مينڃ عادلانه وويشل شي، هميشه په اروپاه ڪي بحثونو جريان درلود ڇي دا دي اوس د اروپايي هيوادونو د مشرانو غونڊه دا موضوع ارزوي.

د خواهشینی ځای دا دي ڇي لويديزه اروپاه د امريڪا په مشري په نري په ځانگري توگه په اسلامي هيوادونو ڪي د جگري اور تازه ساتي خو د محتاجو، مجبورو بنڃو، ماشومانو او بوڊا ڪڍوالو د مخنيوي لپاره پلانونه جوړه وي. هغه څه ڇي ڊير اروپايان يي حيران ڪري دي دا ده ڇي ولي بڊاي عربي هيوادونه د مسلمانانو د ځاي پر ځاي ڪولو لپاره ڪوم پروگرام نه لري. سعودي عربستان او نور بڊاي عربي هيوادونه وايي ڇي موږ د مسلمانانو د مشرانو حيثيت لرو، خو جالبه دا ده ڇي

ولې مسلمانان اړ باسي چې د کفارو څخه پناه وغواړي، په داسې حال کې چې عربي هیوادونه دومره بډای دي چې د نړۍ د هر گوټ جگړه ځپلي انسانانو ته په خپله توده غیره کې ځای ورکولای شي. سعودي او نور عربي هیوادونه بهرنیان (مسلمانان) د غلامانو او کنیزو په ډول په خپلو هیوادونو کې مني او هیڅوخت تیار نه دي چې د اروپایي او امریکایي هیوادونو په څیر د بشري حقوقو په رعایت د انسان په سترګه ورته درناوي وکړي. زما سره یو ډنمارکي ډاکټر پر همدغه موضوع ډیر بحث وکړ چې ولې بډای مسلمانان د بې وزله مسلمانانو سره مرسته نه کوي او مسلمانان اړ باسي چې د عیسویانو څخه مرسته وغواړي؟ زه کونګي شوم او ځواب مې نه درلود. (عجیبه اسلامي اخلاق. یو عربي شهزاده د نوي کال په شپه یوې امریکایي بڼځې ته یو میلیون ډالر ورکوي تر څو شپه ور سره تیره کړي خو په زرګونو بې وزله مسلمانان پر عیسویانو ګدایي کوي!!!)

اوس ستاسو پام د اروپاه د ګډبازار د مشرانو د هغې غونډې بحث او پریکړې ته را ګرځوم چې موضوع یې د کډوالو د مخنیوي لپاره د پلان جوړه ونه وه، چې د ۲۰۱۸ زکال د جولای په (۲۸) مه او (۲۹) مه په بروکسل کې جوړه شوی وه.

د ډنمارک مشهوره ورځپاڼې یولند پوست⁹ د جولای په (۲۸) او (۳۰) مه د غونډې رپوټ خپور کړي چې لنډیز یې ژباړم:

⁹ - Jyllands-Posten

«په غونډه کې د ډیرو اروپایي هیوادونو صدراعزمانو گډون درلود. لومړي بحث داسې پیل شو چې کډوال باید په عادلانه توګه د اروپایي هیوادونو تر مینځ وویشل شي خو دا وړاندیز د ډنمارک په گډون د ډیرو هیوادونو د ملاتړ او خوښی وړ ونه ګرځید. بل وړاندیز چې ډیرو هیوادونو وړ سره علاقه ښکاره کړه دا و، چې د اروپا د سرحدونو څخه بهر د بیلګې په توګه په مصر، لیبیا، تونس، نایجریا او مراکو کې کمپونه جوړ شي، او کډوال په دغو کمپونو کې ځای پر ځای شي. هغه کډوال چې د پناهېنده ګي وړ وګڼل شي، اروپایي هیوادونو ته انتقال شي او پاتې کډوال تر هغه وخت پورې وساتل شي تر څو بیرته خپلو هیوادونو ته ستانه شي. په بحث کې پر بشري نړیوالو قوانینو ډیر بحث وشو، چې کیدلای شي په پورته هیوادونو کې د کډوالو په وړاندې ناوړه چلند وشي. ځینو مشرانو وړاندیز وکړي چې د کډوالو کمپونه د اروپایي پرسونل په واسطه وڅارل شي، خو بیا هم مشران وروستی پایلې ته و نه رسیدل. د جمعې په ورځ د جولای په (۲۹) مه نیټه لاندې پایلې ته ورسیدل:

- اروپاه ته د کډوالو د طوفان د مخنیوي لپاره افریقا، د لیبیا سواحلو او جنوبي ټولنو ته مادي مرستې ډیرې شي. د کډوالو اصلي هیوادونو او ترانزیت هیوادونو ته هم مرستې ورکړل شي چې د کډوالو د خوځښت مخه ونیسي.

- د ګډ بازار اروپایي کمیسیون باید هغه امکانات وڅیړي چې په نورو هیوادونو کې د بیلګې په توګه په شمالي افریقا کې کمپونه جوړ کړل شي.

- په اروپا کې د یو ګډ مرکز پر جوړولو فکر وشي چې ټول راغلي کډوال هلته راجستر شي.

- هغه معاهده چې د ترکیې او اروپاه تر مینځ شوي وه، یو ځل بیا وغځول شي او د وعده شوي پیسو دوهم پړاو (۲۲ میلیارده کرونه) ترکیې ته ورکړل شي

- افریقا ته د تسلیمت لپاره د مرستې پیسې (۳،۵) میلیارده کرونه زیاتي شي.

- په بیره د پناه ورکولو نوي قوانین (د ډوبلین د معاهدې) په تړاو وڅیړل شي او د حل لار پیدا شي.

باید ووايم چې د کډوالو زیات فشار پر یونان او ایټالیا دي خو په غونډه کې نورو هیوادونو د خواخوږي کومه وعده ور نه کړه.»

که پورته لنډیز په غور ولولو، لومړي ترکیې ته پام اوړي چې په لویه کچه د اسلامي هیوادونو پر کډوالو ناوړه تجارت کوي په داسې حال کې چې اردوغان ځان د اسلام خلیفه ګڼي. اردوغان د مسلمانانو زوریدلي حالت په پیسو معامله کوي او د اسلامي ورورولي احساس یې په پریکړو کې نه تر سترګو کیږي.

اروپایي مشرانو په غونډه کې ټینګار کولو چې کډوال دي د اروپاه څخه لیري وساتل شي نور چې هر چیري او په هر شرایطو اوسیري.

داسې ښکاري چې د اروپايانو د بشري حقوقو لافي اهسته اهسته د دوي د مخ څخه پرده پورته کوي. هم مو په جگړه اچوي او هم مو د خپلو سرحدونو څخه ليري ساتي.

زه باور لرم چې اروپايي هيوادونه به حتماً په يو يا بل ډول د کډوالو د ليري کولو لپاره پلان جوړه وي، او د جگړه خپلو هيوادونو څخه را تښتيدل خلک به په يو بل ناورين اخته کوي.

گرانو لوستونکو! په دې برخه کې د پناه غوښتلو په اړوند څه نورگټور معلومات وړاندې کوم.

عمومي معلومات:

هغه دوستان چې ډنمارک ته د ميره/ښځې په مرسته د ډنمارک ويزه ترلاسه کوي. کله چې ډنمارک ته را ورسيري او پلان يې دا وي چې په ډنمارک کې پاته شي نولاندي اساسي ټکي بايد په کلکه په پام کې نيسي:

- کله چې ښځه / نارينه د ډنمارک په خاوره کې پښه کښيږدي، ډير ژر بايد د پناه غوښتلو له پاره په کوپنهاگن او يا د لويوښارونو د بهرنيو پوليسو ادارو ته مراجعه وکړي او د پناه غوښتلو عرض پاڼه وړاندي کړي.

پوښتنه : څومره وخت وروسته به ښه وي؟

ځواب: د حقوقي لحاظه په همغه ورځ چې د ډنمارک په خاوره کې پښه کښيږدي، که په رښتيا ستونزه لري، نو بايد د پناه غوښتلو مرکز ته مراجعه وکړي. خو عملي او ممکن ځواب دا دي چې هرڅومره ژر تيار شي، ډير به ښه وي خو په هيڅ وجه تريوي اوني زيات وخت بايد تيرنه شي. ځيني کسان

عملي ستونزې لري چې په يوه اونی کې نه تياريري، خو زما د تجربې له مخې په هيڅ وجه تر لسو ورځو زيات وخت بايد تيرنه شي. لنډيز دا دی: (هرڅومره چې ژر مراجعه وکړی په هغه کچه په دغه برخه کې د رد «منفي» دليل تاثير لري). داسې دوسې مې هم ليدلې دي چې تر درو ورځو وروسته يې مراجعه کړی وي ولې د منفي په سند کې يې ليکلي وي چې ستونزه دی نه درلوده چې دري ورځې وروسته دی پناه وغوښتل. تاسو اوس خپله پوهيري چې څومره بېرته په کار ده. ستاسو جدي پاملرنه راروم: ځيني کسان ډول ډول دلايل جوړوي چې گواکې د دلايلو پر بنسټ مو ناوخته مراجعه وکړه. بايد په کلکه درته ووايم چې په دې اړوند هيڅ دليل نه منل کيږي. دا هم په ياد ولري چې يوازې د ناوخته مراجعې په صورت کې کيدلای شي، ډير قوي دوسيه منفي واخلي. دليل دا دی: که څوک په رښتيا داسې ستونزه ولري چې ژوند ته يې گواښ وي نو تر هر څه ژوند مهم دی او مراجعه کوي. پوښتنه: نر/بنځه که په ويزه ډنمارک ته راغلي وي. د پناه غوښتلوله پاره چيري مراجعه وکړی؟

ځواب: په دی هکله نظريات توپير لري. ځيني کسان يې د خپل ښار پوليسو ته ورولي او ځيني کسان يې مرکزي کمپ سنهال ته بيايي. زه پردی موضوع ډير څه نه وایم خپل نظريه لنډه توگه داسې بيانوم: بايد مرکزي کمپ سنهال ته بوتل شي او بس. که بنځه وی ميره يې او که نر وی بنځه يې ورسره ولاړه شی او د کمپ مسولينو ته يې ور وپيژنی. پوښتنه: ايا په کمپ کې پاته شي او که خپل د ميره / ميرمنی کورته راشي؟

خواب :

نارینه :کومه ځانگړې ستونزه نه لری خو په هر صورت تر هغه وخت په کمپ کې واوسي چې ابتدایي مراحل طی شي. بڼه به داوی چې تر هغه وخته صبر وکړی چې د مرکزي کمپ څخه بل کمپ ته تبدیل شي. که پلان داسي وي چې نوموړی باید د خپلي میرمنې سره گډ ژوند وکړي نو باید په لومړی ورځ د تسلیمیدو په وخت کې د گډ اوسیدلو عرض پاڼه پولیسو ته تسلیم کړي (د گډ ژوند له پاره د بهرنیانو اداره د شپږ میاشتو له پاره اجازه ورکوی، خو هر ځل باید دغه وخت په قانوني ډول اوږد شي. په خپل سرکورته راوستل بڼې پایلې نه لری.) او که غواړي چې د جیب خرچ څخه هم گټه واخلي نو بڼه ده چې بڼه د خپل اوسیدلو ځای ته نژدې کمپ ته د راتبدیلولو عرض پاڼه ورکړي. او خپله هم د هغه نژدې کمپ سره اړیکه ونیسی چې ځای لری او که نه؟ که د دغه کمپ موافقه واخیستل شي او مرکزي کمپ ته ولیږل شي نو به ډیر بڼه وي. خو یوه خبره په کلکه په پام کې ونیول شي هغه دا چې باید د پناه غوښتونکي ډاکټری مسایل خلاص وي په دی مانا چې هغه وخت کور ته راوستل شي چې اړوند کمپ دا ومني چې د ناروغتیا په وخت کې د معالجي پیسي ورکوي. بڼه : ستونزه د بڼو په اړوند شته چې ډیر وخت یې کورنی تیاره نه وي چې په کمپ کې پریږدي. خو زه په کلکه وایم چې تر څو یې د ډاکټر موضوع روښانه نه شي، کورته راوستل یې وروسته ډیره پښیماني لري.

په دواړو حالاتو کې په لومړۍ ورځ د کمپ مسولين ټينگارکوي چې همدا اوس يې کورته بوزی، خو زما تجربې داسې ښودلې ده چې لږ صبر په کار دي يو څو ورځې يې بايد پرېږدي چې ټول مسايل د ډاکټرۍ د ستونزې په گډون روښانه شي، کورته يې راولي.

هغه کسان چې نورو هيوادونو ته په ويزه راشي او وروسته وغواړي چې په ډنمارک کې پناه وغواړي، د پورته مسايلو څخه مثبتي دي. نوکله يې چې زړه وغواړي، کولای شي د پناه غوښتلو مرکز ته مراجعه وکړي. ډيرکسان په مرکز او يانورو ښارونو کې د پوليسو مرکزونو ته مراجعه کوي. د دی له پاره چې پناه غوښتونکی بيخايه سرگردانه نه شي او يا هم شپه په توقيف کې تيره نه کړي نوډيره ښه ده چې په نيغه د پناه غوښتلو مرکزي کمپ سنهالم ته ورشي.

نوټ: دا په هغه صورت کې کيدلای شي چې پناه غوښتونکي د ويزې په اړه چوپ پاته وي او داسې ووايي چې په قاچاقي ډول راغلي دي. هيره دې نه وي چې اوس ټول سفارتونه د ويزې ورکولو په وخت کې د گوتو نښان اخلي نو ځکه د ويزې پټول هم ناممکنه چاره شوي ده.

هربهرنی چې په ډنمارک کې داستوگنې اجازه لري، کډوال گڼل کيږي؟ غواړم نن پر دغه موضوع رڼا واچوم: بهرنيان چې ډنمارک ته راځي د کار او استوگنې اجازه ترلاسه کوي په څو ډلو ويشل کيږي.

- هغه کسان چې په خپلو هيوادونو کې د ژينو د کنوانسيون مطابق او يا دهغه معادل ستونزې د خپل حکومت او يا نورو

داسې ډلو سره ولري چې حکومت يې ژوند نه شی ژغورلای. د کډوالۍ تر پروسې وروسته د ډنمارک د قوانینو د اووم پاراګراف د لومړۍ او دوهمې فقرې په اساس د استوګنې اجازه تر لاسه کوی چې دغه کسان لومړی درجه او دوهمه درجه سیاسي کډوال دي. په یاد ولري چې د لومړي فقرې کډوال ځینې امتیازونه لری چې عادی کډوال يې احساسولای نه شی، دوهم ګروپ هم سیاسي کډوال دي چې په ډیره لږه کچه د لومړۍ ګروپ سره توپیر لري.

- که یو کډوال نر/ بنځه په ډنمارک کې د اووم پاراګراف د لومړۍ او دوهمې فقرې په اساس د استوګنې اجازه تر لاسه کړي. کولای شي چې بیله کومې ستونزې خپل بنځه/میره او ماشومان چې عمر ونه یې تر (۱۵) کالو لږوي د فامیل د یوځای کیدو (د فامیل الحاق) د قوانینو په اساس په یوه ټاکلي موده کې را وغواړي. (مخکې د ماشومانوله پاره تر اتلسو کالو لږ عمر سرحد و، خوزیات وخت کیري چې قانون بدلون موندلي دي نو د ماشومانو د عمر سرحد يې پنځلس کاله ټاکلي دي).

نوټ: د ماشومانو او د کورنۍ د الحاق قوانین په اروپایي هیوادونو کې توپیر لري خو تر ټولو په سویډن کې د کورنۍ راوستل اسانه دي البته یو څه زیات وخت نیسي نو راوستل يې حتمي دي. په ډنمارک کې چې څوک د راتللو په وخت کې د واده په اړه معلومات ورنه کړي او وروسته واده وکړي، اوس يې د پخوا په پرتله نور هم قوانین سخت کړي دي. کله چې بنځه/نارینه ډنمارک ته را ورسیري، کیدلای شي چې د ماشومانو په ګډون په بیله توګه د سیاسي کډوالۍ

اخيستلو عرض پانه د بهرنيانو ادارې ته وړاندي كړي. خو دا عرض پانه بايد تر راتلو وروسته هرڅه ژر تسليم كړي. هر څه ژر په دې مانا ده چې په پرنسيپ كې بايد د راتلو په لومړۍ ورځ عرض پانه تسليم شي خو بايد تر دوې اونۍ زيات وخت ونه نيسي.

په ياد بايد ولری چې د عرض پانې د تسليميدو سره جوخت پناه غوښتونكي بايد د يوې اوږدې مركې له پاره تياری ولری او د پناه غوښتلو دلايل يې بايد دقيق او پرځای وي. خو داسې هم كيدای شي چې ميره/بنځه چې مخكې يې سياسي پناه اخيستي وی او دلايل يې قوي وی نو بله جوړه يې هم د هغو دلايلو پر بنسټ كولاى شي چې خپل دوسيه ترتيب كړي چې زما د جوړی په خاطر زما ژوند ته هم خطر شته. كه پردغه دلايلو د پناه اخيستلو سند ترلاسه كړي په حقوقي ژبه دميره يا د ماينې په خاطر ورته كانسيكوينس¹⁰ وايي چې د حقوقي لحاظه كوم توپير نه لري. او ماشومان چې تر ۱۵ كالو لږ عمر ولري په اتومات ډول سياسي پناه ترلاسه كولاى شي.

كه دغه پناه غوښتونكى د منفي ځواب ترلاسه كړي بيا هم كولاى شي چې شكايت وكړي او د دولت په لگښت وكيل ولري او دوسيه يې د پناه غوښتونكو(محكمه) كې وارزول شي. كه بيا هم منفي واخلي د الحاق اقامي ته صدمه نه رسيږي.

- هغه كسان چې د كورنۍ د الحاق تر مقرر اتولاندي پاته شي

¹⁰ - Konsekvens Status

هيڅوخت داسي يو پاسپورت چې د ډنمارک د مقاماتو له خوا ورکول کيږي ، ترلاسه کولای نه شي. بايد هميشه په افغاني پاسپورت باندي سفر وکړي. کله چې ټاکلي موده يی پوره شي او ټول شرايط پوره کړی ، کولای شي چې د ډنمارک تابعيت ترلاسه کړی، هله نو ډنمارکی پاسپورت اخيستلای شي. - هغه کسان چې د پناه غوښتلو شرايط پوره نه کړي په دی مانا چې د اووم پاراگراف د لومړی او دوهمي فقري په اساس سياسي پناه ترلاسه نه کړي، خو د ناروغتيا په وجه اقامه واخلې نو حقوق يي محدود دي چې لاندې يي بيانوم :

- څوک چې د لاعلاج ناروغتيا په وجه اقامه ترلاسه کړي ، دغه ډول اقامې ته بشری اجازه ويل کيږي. دغه کسانو ته لومړی د (۶) مياشتو اقامه ورکوی، بيايي ناروغي ارزوی او د ناروغتيا د دوام په صورت کې د(۲) کالو اقامه ورکوي او په دغه ډول بيا ارزول کيږي، کيدلای شي بيا ويزه ورته تمديد کړي. دا پروسه ترهغه وخت پوري دوام کوي چې د ټاکلو کلونو تر تيريدو وروسته دايمي اقامه ترلاسه کړي. بايد ووايم چې دغه کسان هم هيڅ داسي پاسپورت چې د ډنمارکي ادارو څخه ورکړه شي تر لاسه کولای نه شي. مکلف دی چې د سفرپه وخت کې د افغاني پاسپورت څخه گټه پورته کړي. دغه کسان په عادی توگه خپله کورنی ډنمارک ته نه شی راوستلای. يوازي د متخصصو ډاکټرانو د تصديق په صورت کې چې نوموړی ته د ناروغی د زياتوالی او يا د مرگ خطر تاييد کړی، کيدلای شی، کورنی يي د الحاق د قانون په اساس ورته را وغوښتلای شی.

هغه کورنی چې د الحاق په توګه راغلي وی او یا هم د بشری قوانینو تر مقرراتو لاندی یی د اقامی اجازه تر لاسه کړی وی، یو شمیر حقوق او مکلفیتونه لری چې په بله برخه کې به یی بیان کړم.

- په ډنمارک کې د دندی د اخیستلو په صورت کې هم د اقامی سند تر لاسه کیدلای شی. خو دا پروسه په اویایموکلونو کې ډیره ساده وه ځکه په ډنمارک کې صنایعو بې ساری وده کړی وه نو ځکه ډنمارک کارګرانو ته ډیره اړتیا درلوده. البته دا اړتیا یوازې د ډنمارک نه وه بلکې په ټوله لویدیزه اروپا کې د کارګرانو اړتیا په ښکاره محسوسه وه. دغه علت و چې ډیر زیات کلیوال خلک د ترکیبې څخه اروپایی هیوادونو ته د میلمنو کارګرانو په ډول راغلل. په هغه وخت کې د دایمی اقامی قوانین ډیر ساده وه. بیله کومې ازموینې څخه تر دوه کاله قانونی استوګنې څخه وروسته هر چا ته په اتومات ډول د دایمی استوګنې سند په پوست کې راتلی چې په (۹۰) کلونو کې دوه کاله په دری کلونو بدل شول، خو بیا هم کومه ځانګړې ستونزه نه وه. د کورنی د الحاق موضوع هم ډیره ساده وه او حتی مور، پلار، وروڼه او خویندو هم کولای شوای چې د دریم هیواد څخه د پناه غوښتلو عرض پانه د ډنمارک د سفارتونو د لاری ورکړي.

باید ووايم چې اوس هم ډنمارک د لوړو زده کړو بهرنیانو ته ډیره اړتیا لری خو شرایط یی دومره اسانه نه دي. په لوړه کچه ډاکټران او د کمپیوټر کارپوهانو ته ډیره اړتیا لري چې زیاتره دهندوستان څخه غواړي.

د گډبازار اروپايي هيوادونو اتباع هم کولای شي چې په ډنمارک کې تر ځانگړو قوانينو لاندې دنده اجرا کړي.

په دې برخه کې غواړم د مختلفو کټگوريو کېدوالو او يا د نورو بهرنيانو د حقوقو په اړوند معلومات وړاندي کړم: - هغه کسان چې د کېدوالی سند د اووم (۷) پاراگراف د لومړۍ او دوهمې مادې په اساس تر لاسه کړي، تر نورو بهرنيانو ډير حقوق لري.

دغه ډول کېدوال د پرنسيپ له مخې بيله ځنډه د خپل کورنۍ غړي (اولادونه) چې عمر يې تر (۱۵) کلنو لږ وي او ميرمن/ميره ډنمارک ته راغوښتلای شي. که د يو کېدوال عمر لور وي او يا کومه ځانگړې ناروغي ولري، بيله دې څخه چې کار وکړي، د وخت نه مخکې پوره تقاعد اخيستلای شي او که يې عمر تر ۶۵ کالو لور وي د عمر په وجه اصلي تقاعد تر لاسه کولای شي. د گډ بازار ټولو اروپايي هيوادونو ته بيله ويزې څخه سفر کولای شي البته د وروستيو تحويلاتو په وجه ځينو هيوادونو د سيلانيانو له پاره ځانگړې قوانين وضع کړي دي. د بيلگې په توگه فرانسه او انگلستان بيله ويزې څخه دغه ډول کېدوالو ته د ننوتلو اجازه نه ورکوي.

دغه کېدوال په پرنسيپ کې خپل هيواد ته سفر کولای نه شي خو په وروستيو وختونو کې لس کاله ټاکل شوی دي چې سياسي کېدوال بايد خپل هيواد ته سفر ونه کړي که سرغړونه وکړي په هوايي ډگرونو کې د راگرځولو امکان شته او که هيواد ته ولاړ شي د بيرته راگرځيدو په صورت کې کيدای شي د اقامې کارت ورڅخه واخيستل شي.

دغه کډوال که کوم داسې جرم وکړي چې د قاضي له خوا د ډنمارک څخه د ایستلو حکم صادر شي. تر ډیرې کچې یې د ده و ژوند ته په خپل هیواد کې گواښ په نظر کې نیول کیږي. که بیا هم د ایستلو پریکړه یې وشي او ژوند ته یې گواښ وی نو تر هغه وخته یې په ډنمارک کې ساتي چې و ژوند ته یې د خطري گواښ په بشپړ ډول رفع شي اونور...

- هغه کسان چې د کورنۍ سره د یوځای کیدو د قوانینو پربنسټ په ډنمارک کې د اوسیدلو او کار کولو اجازه ولري ، لږ تر لږه باید په ډنمارک کې لس کاله ژوند وکړی تر څو چې د وخت نه مخکې او یا د اصلي تقاعد مستحق شي. کله چې دا حق پیدا کړي نو د وخت نه مخکې تقاعد پیسې یې تر نورو لږ دی چې د بروک تقاعد ¹¹ په نامه یاده وي. بروک د ریاضي اصطلاح ده چې کسرتنه ویل کیږي.

دغه کډوال هر وخت چې وغواړی خپل هیواد ته سفر کولای شی ځکه سیاسي ستونزه نه لري.

- دغه کسان د ډنمارکي تابعیت غوښتنه تر نورو یو کال وروسته کولای شي.

- هغه کسان چې د ناعلاج ناروغۍ په وجه په ډنمارک کې د استوګنې اجازه تر لاسه کړی، په حقوقي ژبه ورته بشري اقامه وایي. دغه کسان د کورنیو سره د الحاق په وجه ځینې توپيرونه لري. دوی په یوځل اوږد مهاله اقامه تر لاسه کولای نه شي. تر ټاکلي مودې وروسته د بهرنیانو د ادارې له خوا یې روغتیايي

¹¹ - Brøk pension

حالت ارزول کيږي. البته د هغه کس په هيواد کې د ناروغتيا د علاج امکانات هم په نظر کې نيول کيږي، که د روغتيايي خدمتونو امکانات په افغانستان کې ممکن شي په پرنسيپ کې بايد دوباره خپل هيواد ته واستول شي. د وخت نه مخکې تقاعد او يا د عمر د بشپړيدو په وجه تقاعد يې لږترلږه لس کاله استوگني ته اړتيا لري. کورنۍ يې په اسانۍ سره ډنمارک ته نه شي راغونښتلاي. که کوم جرم وکړي او محکمه د ايستلوپريکړه ور باندې وکړي، کيدلای شي چې په فوري ډول يې د ډنمارک څخه وباسي. لږ تر لږه اوه (۷) کاله په کار دي چې دايمي ويزه تر لاسه کړي خو داسي يو پاسپورت چې په ډنمارک اړه ولری نه ورکول کيږي. خو د کلونو په تيريدو سره که شرايط پوره کړي، کيدلای شي د ډنمارک تابعيت تر لاسه کړي چې په هغه صورت کې ډنمارکي پاسپورت تر لاسه کولای شي. (بايد ووايم اوس ۲۰۱۸ زکال دي چې ډنمارک په قوانينو کې ډير بدلون راوستی دي. دايمي اقامه اخيستل د ډنمارکي ژبې په زده کولو او رسمي کار درلودلو پورې اړه لري، پرته له دې څخه ناشوني ده، بايد ووايم د سويډن په گډون په نورو اروپايي هيوادونو کې لا هم په دې اړوند قوانين ډير سخت شوي نه دي خو ډير امکان شته چې په ۲۰۱۹ زکال کې هلته هم بدلونونه راشي.)

دوهم بدلون: (په ۲۰۱۸ زکال کې د بهرنيانو د ادارې د نوي چلند څخه خبر شوم. داسي يو څوک چې پنځه کاله مخکې يې د سياسي پناهنده گي سند تر لاسه کړی و، اوس يې د ويزې د تمديد غوښتنليک وړاندې کړی، دوباره مرکې ته وغوښتل. د لومړي ورځې په ډول يې مفصله مرکه (انټرويو) چې اوه

ساعت وخت يې ونيوي ورسره وکړل. پخوانی پوښتنی تکرارولي او ټينگار يې کاوه چې اوس تر پنځه کلونو وروسته بايد ستونزه ونه لري. د مرکې په پای کې درې اوني د انتظار وخت ورکړي چې پایله يې په مکتوب کې درليزل کيږي.)

زه په لږ وخت کې د دوو داسې پيښو سره مخامخ شوم، نو ماته يې داسې سيگنال راکړ چې په وروسته کې ډنمارک د ځينو هغو کسانو دوسيې يو ځل بيا څيري که څه هم پنځه کلونه يې تير کړي وي. د موضوع په اړوند مې معلومات وکړي. د بهرنيانو اړونده اداره غواړي چې د نويو سياسي پناهندگانو څخه چې د نوی ويزې غوښتنلیک ورکړي، پرته د توپير څخه د ټولو سره دوباره مرکې وکړي چې په هيواد کې ستونزې نشته بايد بېرته خپل هيواد ته ولاړ شي. دومره چې زه تجربه لرم، ډنمارکي مقاماتو پريکړه کړي ده، ټول هغه کډوال چې دايمي اقامه نه لري د هر ځل اقامي غوښتنلو په وخت کې مرکې ور سره وکړي چې د ايستلو شرايط يې برابر کړي. بايد په پام کې ولري چې ډنمارک د دايمي اقامي شرايط دومره سخت کړي چې پوره کول يې اسانه نه ښکاري، البته په نورو اروپايي هيوادونو کې د دايمي اقامي اخيستل تر اوسه دومره ستونزمن نه دي.

- موقتي اقامه: هغه کسان چې د کډوالی شرايط بشپړنه کړي او داسې جرمنه يې په خپل هيواد کې کړی وی چې د ډنمارک د بشري قوانينو سره په مخالفت کې وی خو ډنمارک يې محکمه کولای نه شی. په پرنسپ کې بايد خپل هيواد ته واستول شی. ولې ستونزه دا وی چې په خپل هيواد کې کيدای

شی اعدام شی. دا چې په ډنمارک کې د اعدام جزا نه شته نو دغه کس په موقت ډول چې ترجدی څارنې لاندې ساتي، تر څو د ایستلو مناسب شرایط یې برابر شي. که مو یادوی څو کاله مخکې د عراق یو جنرال دا ډول اقامه درلودل. دا ډول کسان پرته له موقتي استوگنې نور هیڅ ډول قانوني حقوق نه لري.

د کورنۍ دالحاق سره احتمالي خطرونه:

هغه څوک چې د کورنۍ سره د الحاق د قوانینو پر اساس اقامه ترلاسه کړی، ترهغه وخت پوري چې دایمي ویزه تر لاسه کوی په اصلي نفر پوري تړلی وی. د بیلگې په توگه که میره او ماینه په نظر کې ونیسو. که میره اساسي کډوال وی او میرمن یې د اولادونو سره د الحاق د قوانینو پر اساس راغلي وی نو میرمن او اولادونه ترهغه وخت پوري په میره/ پلار پوری اړه لري. که پلار مړ شي ټوله کورنۍ ته د ایستلو لوی خطرشته. که طلاق را منځته شی یوازې د میرمنې د ایستلو خطر ه شته

د بشري اقامې د اخیستلو شرایط:

بشری اقامه په ډیرو حالاتو کې د لاعلاج ناروغۍ په صورت کې ممکنه ده. د بیلگې په توگه د سرطان ناروغۍ پیشرفته حالت، د ایډس ناروغي، د شکرې ناروغتیا چې اینسلیون پیچکاری کوی...

په یاد ولری، هغه بنځې چې په هیواد کې خپلوان پلار، مور، وروڼه، خویندې، کاکا، ماما، عمه گانې او خاله گانې او یانور داسې خپلوان ونه لري چې نوموړی بنځه د ناخوالو په مقابل

کې وساتلای شي هم کيدای شي بشري اقامه ترلاسه کړي. د ځينوناروغيو په اړوند کيدای شي د افغانستان د روغتيا د وزارت څخه د ټاکلي ناروغي د علاج د امکاناتو په هکله معلومات وغواړی. که د افغانستان د روغتياوزارت وليکي چې د علاج بڼه امکانات شته نو کيدای شي چې کډوال د منفي ځواب ترلاسه کړي.

څو کاله مخکې د يو نفر د شکرې د ناروغۍ په هکله يې د افغانستان څخه پوښتنه وکړل چې تر شپږو مياشتو ځنډ څخه وروسته ځواب را ورسيد چې د ناروغۍ درست علاج کيدلای نه شي.

د قانون پر بنسټ د الحاق غوښتونکو څخه لاندې غوښتنې کيږي:

- ازدواج بايد د ډنمارک د قانون پر بنسټ قانوني بڼه ولري (پاني نکاحنامه بايد د ډنمارک له خوا ومنل شي).
- جوړه چې بيله واده ژوند سره کوي بايد په اسنادو ثابته کړي چې دواړو په دومداره توگه په گډ ادرس کې لږترلږه يو نيم کال ژوند سره کړی دی. (د مسلمانانو په تړاو يې د تطبيق وړ نه گڼم).

- واده کول بايد د ميره او ماينې په بشپړ رضایت صورت نيولی وی.

- واده کول په دی نيت نه وی شوی چې يوازي د اقامي اجازه د واده کولو په واسطه تر لاسه کړی.

په بهرکې دمیره/ مایني څخه غوښتنې:

- جوړه باید لږ تر لږه ۲۴ کلن وي.

- جوړه باید وډنمارک ته د قرابت شرایط بشپړکړای شي.
- میر/ یا مینه چې د الحاق د قانون پر بنسټ اقامه تر لاسه کړي
باید د شپږو میاشتو په موده کې د ډنمارکي ژبي ازموینه
ورکړي.

د هغه جوړو څخه غوښتنې چې دواړه په ډنمارک کې ژوند
کوي

- میره او مینه باید لږ تر لږه د (۲۴) کلونو عمر ولري.
- میره یا مینه باید وروستی لس کاله د جزا د قانون پر بنسټ د
خپل پخواني میر/ ماینې او یا د هغه بنحې/ نارینه سره یې چې
ګډ ژوند کړی، په دغه اړوند په جزا محکوم شوی نه وی. (د
کورنیو شخړو پر بنسټ چې په جزا محکوم شوی نه وی.)
- میره یا مینه چې د بهرڅخه یې خپل جوړه راوستی وی باید د
استوګنې، اعاشې او اباتې تر عهده یې ووتلای شي. (باید دومره
عوايد ولري چې بيله د دولت د مرستې څخه په ډنمارک کې
نورمال ژوند ورته برابر کړای شي. ژباړن)

- هغه بهرنيان چې په ډنمارک کې د اووم یا اتم پارګراف له
مخې د کډوالۍ سندونه لري، باید داسې دايمي اقامه ولری چې
لږ تر لږه درې کاله ورباندې تیر شوی وي. (اووم او اتم
پارګراف د کډوالۍ مقام یانې سیاسي کډوالې ده چې په تیرو
برخو کې روښانه شوی ده.)

یو کډوال باید ټوله پورتنی شرایط پوره کړی تر څو کورنی یې
ورسره یوځای شي.

يادونه : په نورو لويديزو هيوادونو كې هم ورته شرايط شرايط شته خو د ډنمارك په پرتله سخت نه دي. هغه څه چې په ټولو هيوادونو كې يو شانتي دي هغه دا چې نكاح خط بايد بشپړ قانوني وي. ډنمارك په وروستيو وختونو كې د نكاحنامي تاييد په كابل كې د ډنمارك د سياسي نماينده كې لخوا حتمي كښي.

د دی له پاره چې د كورنيو د يوځای كيدلو(د فاميل الحاق) د موضوع مهمه برخه مي هم بيان كړی وی، ښه به وی چې د موضوعاتو د تسلسل پخواني سيستم ته لا دا حل نه ورو گرځم. اوس غواړم چې پر يوه مهمه موضوع د كورنيو د الحاق په اړوند وږغيم. د دغه ډول الحاق مقرراتو ته د ډنماركي اتباعو لپاره د گډ بازار په هيوادونو كې ازادانه استوگنه 12 وايي چې تاسو يې د بهرنيانو د ادري په وبيپانه كې لوستلای شئ. خو زه به يې دلته لنډيز په روانه ژبه وړاندی كړم.

كه يو كډوال ميره / ماينه په ډنمارك كې د كډوالی د قانون له مخي د بهرنيانو د ادارې او د كډوالو د شورا (محكمي) څخه د رد ځواب ترلاسه كړي. په داسي حالاتو كې بل هيڅ مقام نه شته چې شكاييت وكړي تر څو د كډوالی دوسيه بيا وڅيرل شي.(البته كه دوباره افغانستان ته ولاړ شي او د نوي ستونزي سره راشي او يا داسي شواهد پيدا كړي چې په رښتيا دوسيه غلطه څيرل شوی ده نو كيدای شي چې د كډوالو شورا يې يو حل بيا دوسيه و ارزوی چې په عمل كې د دوسيې دوباره احيا كول زما د تجربې له مخي يا هيڅ ممكنه نه ده او يا ډيره

12 - Familiesammenføring til danske statsborgere efter EU-retten eller Fri bevægelighed

ستونزمنه پروسه ده چې ډيرو اسنادو ته اړتيا لري. که څوک په رښتيا افغانستان ته ولاړشي نو کيدای شي چې د بېرته راتگ په وخت کې خپل نوې ستونزې بيان کړي او کيس يې د نوو ستونزو پر بنسټ ارزول کيږي. ولې که په رښتيا ولاړ نه شي نو دا چې افغانستان ته تللی دی اثبات يې ډيره گرانه چاره ده. ترهرڅه دمخه بايد د بېرته تگ د الوتکې قانوني ټکټ بنسټکاره کړای شي.)

په داسې حالاتو کې خوشبخته هغه څوک دی چې د جوړې څخه يو يې ډنمارکی تابعيت ولري. که يو نفر دا ډول تابعيت ولري نوکولای شي چې د گډبازار په اروپايي هيوادونو کې د ځان له پاره دنده ولټوی او د استوگنې ځای پيدا کړي. کله چې دا شرايط يې برابر کړل نو بايد د هغه نفر په اړوند چې قبول شوی نه دی، د بهرنيانو ادارې ته په بنسټکاره تلفون وکړي او ورته ووايي چې زه د خپل جوړې سره دغه هيواد ته ځم. تر اوسه پورې عملي امکان په سوېډن کې زيات دي خو يو شمير جرمني ته هم ځي. مهمه دا ده چې ناقبول شوي شخص چې پاسپورت نه لري بل هيواد ته ورسول شي خو که بل ليري هيواد وټاکي ، د الوتکې په ذريعه يې تلل ستونزه ده. داسې به اټکل وکړو چې سوېډن يا جرمني ته وکولای شي چې ولاړشي. کله چې هلته ځای پرځای شول لاندې ټکي به په جدي توگه په پام کې نيسي:

- کوربايد د هغه نفر په نوم وي چې ډنمارکي تابعيت لري او په همدې ډول بايد داسې يوه دنده ولري چې هره مياشت يې بانکي حساب ته دومره پيسي راشي چې د دواړو د لگښتونو له پاره

کفایت وکړي. برق، د تلویزیون لیسنس، د کورقرارداد او نور ټول اړوند مسایل یې پرخپل نوم وی. په بانک کې باید ځانته نوی حساب پرانیزي، هرڅه چې رانیسی، بڼه به وی چې د خپل بانکي کارت په واسطه یې رانیسي. ټول کوچني او لوي بلونه باید وساتي. د معاش ورقي او لنډه دا چې هر ډول اسناد باید وساتي. په ځینو هیوادونو کې که څه هم تابعیت ولري د کار کولو اجازې ته اړتیا وي نو باید په دغه موضوع هم مخکې له مخکې ځان وپوهوی.

د خپل واده قانوني سند چې د افغانستان څخه یې راوړی وی باید ورسره وي. ناقبول شوی نفر د سویډن یا جرمني اړوندې ادارې ته د واده د سند سره ورمعرفي کړي. په دغه ډول ناقبول شوی نفر په سویډن یا جرمني کې د کورنۍ د الحاق د قانون له مخې د استوګنې اجازه تر لاسه کوي. په قانون کې لیکل شوی دی چې بل اروپایي هیواد ته تلل باید په دی موخه نه وي چې یوازې د خپل جوړې د قبولۍ په خاطر وي. نو ځکه کوم ټاکلي موده نه شته. طبعي ده چې یوکس بل هیواد ته ځي دنده تر لاسه کوی باید لږترلږه دري - څلورمیاشتني خو به هلته اوسیري. کله چې د دندې دوره بشپړه شي او یا جوړه وغواړي چې د ځینو دلایلو او اړتیاو له مخې بیرته ډنمارک ته را وگرځي نو د ناقبول شوی نفر سره ځکه بیرته راګرځیدای شی چې هغه په سویډن یا جرمني کې اقامه تر لاسه کړی ده. که وغواړی چې بیرته په ډنمارک کې د همیش یا اوږدې مودې له پاره و اوسیري نو ټوله اسناد باید د ډنمارک د بهرنیانو ادارې ته تسلیم کړي او د خپلې ناقبول شوی جوړې د قبولې له پاره ټاکلي فورمې ډکې کړي. په دغه ډول کیدای شي چې تر یو

ټاکلي وخت وروسته د اوسیدلو او کار کولو اجازه ترلاسه کړي. (په یاد ولري که د ډنمارکي پاسپورت لرونکي په ډنمارک کې کار پیدا کړي، ژوند په جرمني او یا سویډن کې وکړي هم کومه ستونزه نه شته.)

که میره/ماینه په ویزه ډنمارک او یا بل اروپایي هیواد ته راشي او ارزونه دا وي چې د راغلي نفر شرایط داسې دي چې سیاسي پناه هنده گي نه شي اخیستلای، بڼه به دا وي چې د پورته میتود څخه گټه واخلي. دا ځکه د یوې خوا د نوموړي نفر رسول په قانوني توگه بل اروپایي هیواد ته پرته له ستونزې تر سره کيږي او د بلي خوا به راغلي کس په میاشتو او یا کلونو د سیاسي پناه هنده گي د اخیستلو لپاره منتظر نه وي او وخت به یې نه ضایع کيږي.

- ډیرکسان په ډنمارک کې د وکیل څخه مرسته غواړي. په دې کې شک نه شته چې د دوسیې د مخته وړولو له پاره وکیل ډیره مرسته کولای شی خو د وکیل مرسته یو مقدار پیسو ته هم اړتیا لري.

- هغه کسان چې د واده قانوني سند نه لري ، دا چانس نه لري چې د سویډن یا جرمني حکومت دی د واده کولو نوی چانس ورکړي.

- د جوړې څخه که هیڅ یو یې ډنمارکي تابعیت ونه لري دا کارشونی نه دي.

- د بل چا سره په داسې کورکي چې پوستي پته یې پر خپل نوم نه وي، د منلو وړ نه دي.

- که د کور کرایه د بانک د لاری نه ورکوی باید هر ځل چې کرایه تحویلولي، قانوني بل واخلي. که د کور قرارداد نه وی، هم باید دغه ډول بل ولري.

که د سویډن نه پرته بل اروپایي هیواد ته د تللو په تکل کې شی نو د ناقبول شوی نفر انتقال په ناقانونه ډول لویه ستونزه ده. په دې اړوند زه خپله تجربه نه لرم ولې ځینې کسان پیژنم چې انگلیستان ته تللي دي. د ناقبوله شوی نفر د انتقال په اړوند د انگلستان وکیل داسې مشوره ورکړی چې زه یې تایید او یا ردولای نه شم. په داسې حالاتو کې به ښه وی چې دوکیلاڼو څخه مشورې واخلي. که نورو معلوماتو ته اړتیا ولری کیدلای شي چې د بهرنیانو د ادارې د ویبپاڼې څخه گټه واخلي. په دې برخه کې به د بشري اقامې په اړوند رڼا واچوم او هم به نوی بدلونونو ته چې د رسنیو د خبرتیا له مخې کیدای شي رامنځته شي، پام واړوم:

مخکې مې بیان کړل چې د بشري اقامې اخیستلو له پاره اساسي پرنسپونه دادي:

۱ - کډوال داسې ناروغي ولري چې وژونکي وی او جوړیدل یې ممکن نه وي. ټاکلې ناروغي هم باید منفي خوا ته ډیر پرمختگ کړی وي. د بیلگې په توگه: پرمختللی سرطان، پرمختللی ایډس او نور...

- داسې تجربه هم لرم چې یو ځوان د جگر(ایني) پرمختللی سرطان درلود. ټول ډاکټران په دې همبرغي ول چې د ناروغ جوړیدنه ستونزمنه چاره ده خو بیا هم ناروغ تر شپږ میاشتې انتظار وروسته بشري اقامه تر لاسه کړه.

- بله داسې پېښه وه چې ناروغ د بشري اقامې تر اخیستلو یوه ورځ وروسته مړ شو.

د دې بیلگو د لیکلو څخه مې موخه دا ده چې د بشري اقامې اخیستل هم اسانه چاره نه ده.

۲ - هغه بنځینه کډوالي چې په خپل هیواد (افغانستان) کې هیڅ خپلوان ونه لری، نو داسې گڼل کیږي چې د افغانستان په څیر هیوادونو کې د بنځې ژوند کول یوازې ممکن نه دي نو کیدای شي تر ډیرو څیرونو وروسته، بشري اقامه تر لاسه کړي. خو لاندې څوټکي باید په پام کې ونیسي:

- په خپلوانو کې لیري او نژدي د کورنۍ غړي لکه ماما، کاکا، زامن اولورنې یې، خاله عمه او اولادونه یې، ورور، خور او نور لیري خپلوان ونه لري.

- د اوږدو څیرونو څخه مې مقصد دا دي چې ډیر احتمال لري، دهغه ټاکلي ادرس څخه چې تاسو ورکړی دي بیله ستاسو د خبرتیا څخه پوښتنې او گروپرنې وکړي. په دې اړوند زه ډیرې بیلگې لرم.

د پورته ناروغیو او یا هم د بنځو له پاره د نژدي کورنیو د نه شتون په صورت کې بشري اقامه غوښتل کیدای شی. ځینې کسان د نورو دلایلو څخه هم گټه اخلي چې ځینې یې زما په آند د مورال او اخلاقو په لحاظ دومره مناسب نه ښکاري. دبیلگې په توگه ځینې کسان داسې دلایل وړاندې کوی چې گواکې همجنس بازه دی او یا یې په کومه فاحشه خانه کې دنده درلوده

نو استول يي دمرگ خطر ورته لري چې دا ډول کيسونه په افغانانو کې په ندرت ليدل کيږي.

ولې يو بل دليل او پلمه چې د ډير پخوا څخه مروج ده هغه داده چې:

کډوال خپل مذهب پريريږي او دعيسويت دين قبلوی. زه د نورو هيوادونو د اتباعو په اړوند څه نه وایم خو په افغانانو کې يي ډير رواج نه درلود. په وروستيو وختونو کې دغه ميتود تر يوې لړ کچې په افغانانو کې هم رواج شوی دی. د پرنسپ له مخې د بهرنيانو ادارې د دين انتخاب شخصي موضوع گڼلی ده نو د سياسي کډوالي سند نه ورکوي. ولې په ډنمارک کې د مذهبي حلقو د هڅو او تلاش په پايله کې د کلونو په اوږدو کې ځيني کډوال سياسي قبول شوی او يو زيات شمير يي د بشري اقامې په اخيستلو بريالي شوی دي. په وروستيو وختونو کې د کډوالي شورا پريکړه وکړه چې په هيڅوجه بايد دا ډول کسان د کډوالي سند ترلاسه نه کړي. په ډنمارک کې په لوړه کچه کليساگاني ناقانونه کډوال کلونه کلونه ساتي د اعاشې او اباتي چارې يي هم پر غاړه اخلي.

د هغو کسانو په اړوند چې د ليرلو په انتظار وی يانې انتظاري اقامه: 13

ما مخکې هم په دی اړوند څه معلومات وړاندې کړی دي. دا داسې يو حالت دي چې کډوال يو جرم کړی وی چې د جرم په خاطر د کډوالی د سند اخيستلو مستحق نه وی خو په حقيقت

کې د نوموړی ژوند ته په خپل هیواد کې دومره خطر وی چې د ډنمارک د قوانینو پر اساس یې لیږل غیری انساني کړنه وي. که یې جرم کړي نه وای ، د قبلیدو مستحق و. د بیلگې په توگه: که د افغانستان څخه داسې یو مجاهد، طالب او یا یو لوړ پوړی چارواکی ډنمارک ته د پناه غوښتلو له پاره راشي چې بنکاره بشري ضد جنایت یې کړی وی چې د بیرته لیږلو په صورت کې د اعدام سزا ورکول کیږي. دا کس تر هغه وخته نه لیږل کیږي چې د اعدام حکم لیری نه شي ځکه اعدام د ډنمارک په قانون کې روا کار نه دي. که یې سیاسي دوسیه د پناه غوښتلو وړ هم وی د هغه د جرم په خاطر پناه نه ورکول کیږی خو هیواد ته یې هم نه لیږي.

داسې کسان د اوسنیو قوانینو په اساس باید په مرکزي کمپ کې ژوند وکړي، لږ تر لږه په میاشت کې دري ځله باید پولیسوته حاضري ورکړي. د کار کولو اجازه نه لري او د نورو ټولو مدني حقوقو څخه به برخي وي. تر هغه وخته باید انتظار ولری چې د خپل هیواد حالت داسې شي چې د ډنمارک د قوانینو په اساس عادلانه چلند ورسره وشي. په دی مانا که زندان ته هم لیږدل کیږي باید د یوي عادلانه محکمې د پریکړې وروسته زنداني شي.

دوهمه بیلگه: کیدلای شي چې یو کډوال د پناه هنده گی سند ولری او په ډنمارک کې ډیر کلونه قانوني ژوند کړی وي. خو په ډنمارک کې داسې جرم وکړي چې محکمه یې محکوم کړي او تر ټاکلي مودې زندان وروسته داسې پریکړه هم وکړي چې د زندان تر تیږولو وروسته باید خپل هیواد ته ولیږل شي. مگر

تر زندان وروسته د نوموړي پخواني سياسي دوسيه داسي وی چې د لیږلو په صورت کې تعقیب او زنداني کیږي. نودغه کس ته هم انتظاري اقامه ورکوي. تر هغه وخته به دا انتظار په حالت کې ناست وي ترڅو شرایط داسې برابر شي چې په خپل هیواد کې عادلانه چلند ورسره وشي. دغه کس هم د اوسنیو قوانینو په اساس د کارکولو اجازه نه لری او نه هم د مدني قوانینو څخه گټه اخیستلای شي.

یو ایرانی چې (۲۵) کاله یې په ډنمارک کې ژوند کړی دی د یو جرم په واسطه په یونیم کال زندان باندي محکوم شوی و. محکمي داسې پریکړه هم کړی وه چې تر زندان تیږولو وروسته باید د ډنمارک څخه ویستل شي او بیرته خپل اصلي هیواد ته ولیږل شي او هم لس کاله بیرته ډنمارک ته د راتلو اجازه نه لري.

دا پریکړه شپږ کاله مخکې شوی ده نوموړی دغه شپږکاله په مرکزي پنډغاله (کمپ) کې په پورته بیان شوو شرایطو ژوند کړی دي.

دا ځل دهغو کډوالو په اړوند معلومات وړاندي کوم چې په پنډغالو (کمپونو) کې د کډوالي د سند داخیستلو په امید ناست دي او یا د رد ځواب یې تر لاسه کړی دی، انتظار باسي چې کله به خپل اصلي هیوادونو ته ولیږول شي.

باید ووايم چې په ورستیو کلنو کې او اوس (۲۰۱۸ زکال) ډیر لویډیز هیوادونه رد شوي کډوال په خپله خوښه او یا جبر دوباره افغانستان ته لیږي. که څوک د رد ځواب تر اخیستلو وروسته په خپله خوښه د استولو پر فورمه لاسلیک و نه کړي،

د راتلونکو دوو کلنو په موده کې هېڅ اروپایي هیواد ته په رسمي او یا قاچاقې توگه راتلای نه شي.

د پورته ټولو سختیو سره کله کله چې په افغانستان کې د انفجارونو په وجه ډیر ناوړه حالت رامنځته شي، ځینې اروپایي مشران د رد شوو کډوالو د استولو پروسه د څه مودې لپاره وځنډوي.

ځینې کسان په پټه سرگردانه گرځي یانې د ځوانې ژوند په سرگردانیو تیره وي خو اوس په ایټالیا کې دغه رد شوو کډوالو ته پناهنده گي ورکوي. ستونزه دا ده چې په ایټالیا کې کار نشته او د دولت مرسته دومره ده چې کډوال یوازې خواړه او د اوسیدلو ځای لري.

په ایټالیا کې قبول شوي کډوال نورو اروپایي هیوادونو ته ځي ځکه پاسپورت لري، په نورو هیوادونو کې تور (په ناقانونه توگه) کار کوي. هغه څوک چې د اروپایي هیوادونو تابعیت و نه لري، سفر کولای شي خو د کار او همیشه استوګنې اجازه نه ورکول کیږي.

د کورنیو د الحاق (یوځای کیدو) قانون د اروپایي ګډ بازار د امتیازاتو له مخې پورته قانون د یوشمیرافغانی کورنیو چې نوي واده کوي، له پاره ډیرارین دی چې ورباندي پوره پوه شي. زما ډیرنژدې دوست د پورته قانون څخه د گټې اخیستو په خاطر ډیرلگښت کړی و، نوځکه مې هوډ وکړچې د گرانو لوستونکو لپاره یې په دقیقه توگه وژباړم. د اړتیا په وخت کې مې د ښه تشریح په خاطر د ډنمارکي وکیلانومرسته غوښتي ده. پاملرنه وکړئ ژباړنې ته:

د گډ بازار د محکمې پریکړو ځینی امتیازات ډنمارکي اتباعوته منلي دي. په ځینو حالاتو کې یو ډنمارکي تبعه په خپل هیوادکې د اروپایي گډ بازار د قانون څخه گټه اخیستلای شي چې د نورو امتیازاتو تر څنګ دلاندې شرایطو په پوره کولوسره بنځه/میره د الحاق په ډول په ډنمارک کې اقامت ورته اخیستلای شي:

کیدلای شي چې یوه بهرني ته د اقامي کارت ورکړه شي چې د یوه ډنمارکي تبعي د کورنۍ غړی وی.

د دایمي اقامي د اخیستلو نوی قانون

د دایمي اقامي د اخیستلو نوی قانون پر ۱۵ می ۲۰۱۷ زکال نافذ شو. ټول هغه غوښتونلیکونه چې د ۲۰۱۷ زکال د مارچ پر ۱۵ نیټه او یا تر دې وروسته ورکول شوي وي، د نوموړي قانون مطابق ارزول کیري.

په نوي قانون کې اساسي بدلون دا دي چې مخکې تر شپږو کالو وروسته د دایمي اقامي غوښتونلیک ورکول کیدي خو اوس تر (۸) کالو وروسته دا چاره تر سره کیري. هغه وخت دایمي اقامه ورکول کیري چې د نورو شرایطو د پوره کولو تر څنګ ټول (۸) کاله په ډنمارک کې اوسیدلي وي، کیدلای شي د څلورو اضافي غوښتنو د پوره کولو په صورت کې تر (۴) کالو وروسته دایمي اقامه هم واخیستل شي. باید هیڅ نه وي که څوک جرم وکړي کیدلای شي د اتو کالو موده ورته اوږده شي او یا د دایمي اقامي د اخیستلو حق ور څخه واخیستل شي.

د پخواني قانون پر بنسټ باید وروستي دري کلونه سړي کار کړی وای اوس د کار موده څلور وروستي کلونه ته جگه شوه،

مانا دا چي د غوښتنلیک د ورکولو د نیتي څخه څلور وروستي کلونه سړی باید کار کړی وي. په پخواني قانون کې د غوښتنلیک په وخت کې سړی باید لږ تر لږه وروستي دوه کاله او شپږ میاشتي کار کړي وای اوس دا موده دري کاله او شپږ میاشتو ته جگه شوي ده.

که څوک څلور اضافي شرایط هم پوره کړي نو کولای شي تر څلورو کالو وروسته دایمي اقامه تر لاسه کړي. څلور اضافي شرایط په لاندې ډول دي:

په ټولنه او جامعه کې فعال رول لوبول، د کارکولو اضافي غوښتنې، د لوړ عاید درلوونکي او ښه ډنمارکي ژبه زده کول.

باید وویل شي چې د دایمي اقامې غوښتنلیک سره باید یو ټاکلي مقدار ټکس تحویل شي. دا پیسې دوباره د غوښتنلیک څخه د صرفنظر کیدلو په صورت ته نه ورکول کېږي.

نوټ: باید ووايم چې د دایمي اقامې موده تر ۱۹۸۸ زکال پورې دوه کاله وه. هېڅ ډول شرایط یې نه درلودل، پرته له دې چې کېوال وپوهیږي، په اتومات ډول د دایمي اقامې کارت د پوستې په واسطه راتلي. تر دې وروسته د دایمي اقامې موده دري کاله شوه چې هم په اتوماتیک ډول ورکول کېږي. اوس یې وینو چې د (۶) کالو څخه و (۸) کالو ته موده وغځیدل او سخت شرایط هم ور سره اضافه شوي دي.

د کورنیو د یو ځای کیدلو (الحاق) قانون:

دا قانون هم د هر حکومت په بدلون سره تغیر کوي. دا بدلون دوي برخې لري که سوسیال ډموکراتان په واک کې وي په

پرتلیزه توگه اسانتیاوي رامینخته کیري، که د خان ساتو یاني کانسرویتيو یا هم بنی اړخي لیبرال په واک کې وي نو قوانین ډیر سختیږي. اساسي علت یې دا دي چې بنی اړخه گوندونه د ډنمارک د خلکو د گوند ملاتړ ته اړتیا لري او دا گوند د بهرنیانو د ډیریدو سره سخت مخالفت لري. اوس په ۲۰۱۸ زکال کې بنی اړخه گوندونه په واک کې دي نو د نویو بدلونونو په تړاو ستاسو پاملرنه را اړوم:

د څلرویشتم ۲۴ کلنو قانون:

د میره او ماینې د یو ځای کیدلو لپاره د (۲۴) کلنی قانون چې دواړه باید دغه عمر پوره کړي وي، حتمي شرط دي، البته د اروپایي خوځښت په قانون کې (۲۴) کلنی ته اړتیا نشته. ډنمارکي مقامات ادعا کوي چې د (۲۴) کلنی قانون ځکه اړین دي چې د بنځو د جبري واده کولو څخه مخنیوي وشي. باید ووايم که میره یا ماینې مخکې سیاسي پناه اخیستي وي او په هغه وخت کې د خپل میره او یا ماینې په تړاو معلومات وړاندې کړي وي او خان یې متاهل معرفي کړي وی نو د دې قانون څخه مثنثتی دي.

هغه کډوال چې تر قبلیدو وررسته واده کوي بل اساسي شرط دا دي چې پر موقتي اقامه یې لږ تر لږه اته کاله تیر شوي وي. کیدلای شي تر دري کاله موقتي اقامې وروسته هم د کورنۍ د

يو ځای کيدلو غوښتنلیک ورکړي خو ځینې ځانگړي شرایط باید پوره کړي.

د کورنۍ د یوځای کیدلو لپاره قانوني نکاحنامه په کار ده البته د نکاح په وخت کې باید میره او ماینه دواړه حاضر وي او قبولي وکړي، غیابي نکاحنامه چې د وکیل په واسطه وي نه منل کیږي. دواړه باید گډ کور یانې پته ولري خو کیدلای شي د ځانگړو شرایطو په درلودلو سره لنډ مهاله سره جلا وي. تر یوې ښځې زیاتي نکاح کړي ښځې نه منل کیږي.

نوټ: د هغو کډوالو لپاره چې تازه اروپایي هیوادونو ته راځي، پورته معلومات یو عمومي چوکاټ دي چې باید د پناه اخیستلو ستونزې په دغه چوکاټ کې وپيښي. د زمان په تیریدو سره فرعي قوانین بدلون مومي خو د پناه اخیستلو دلایل په ټولیزه توگه د ژینو د کنوانسیون مطابق تر هغه وخت پورې بدلون نه کوي چې لویدیزه اروپا په قطعي ډول د پناه غوښتونکو لاره بنده نه کړي چې دا ډول احتمال ډیر لږ دي.

همدا اوس شرایط ډیر سخت شوی دي، په دې مانا چې د پناه غوښتونکي هغه اسناد چې راوړل شوي وي، په لویه کچه د شک په سترگه ورته کتل کیږي او د یو شمیر اسنادو د کنترول لپاره د مختلفو لارو څخه گټه اخیستل کیږي چې دا معمول لس کاله مخکې نه و. هغه پناه غوښتونکي چې ښه اسناد ولري او د

پناه غوښتلو داستان يې د اسنادو سره مطابقت ولري پرته له
شکه په هر اروپايي هيواد کې اقامه تر لاسه کولای شي. هغه
پناه غوښتونکي چې اسناد نه لري خو د پناه غوښتلو داستان يې
واقعيت ته نژدې وي او پناه غوښتونکي يې په وضاحت او
بشپړ فصاحت بيان کړلای شي، ډير چانس لري چې د يو وکیل
په مرسته د اقامې سند په دوهم پړاو کې واخلي.

هغه کسان چې د اسمان او محکې څخه ورنغیري او د خپلې
کيسې د بيان څخه عاجز وي او يا هم د مرکو په وخت کې رد
او بدل ورنغیري، بايد چمتو وي چې حتماً دوباره خپل هيواد ته
ليږل کيږي.

په افغانستان کې د واليدينو د پاملرنې وړ:

زه پوهيږم چې په افغانستان کې جگړه ده، کار نشته، لوږه او
دربډري واکمنه ده خو بيا هم په کار ده چې د تنکيو ځوانانو
ليږل اروپاه ته د کورنۍ د سپما او يا د شتمنيو د پلورلو په
پيسو په دې هيله چې زده کړې به وکړي، د جگړې څخه به
په امن کې وي او په وروسته کې به د کورنۍ مرستندويه وي،
بڼه نظر نه دي دا ځکه:

- تنکي ځوانان د پناه غوښتلو د کيسې د دفاع کولو توان نه لري
نو ځکه د منفي او رد ځواب يې په لوږه سلنه ممکن دي. تر
منفي وروسته سرگردانه په اروپاه کې گرځي او په نهايت کې
بیرته هيواد ته ليږل کيږي. له يوې خوا سپما شوي پيسې بیرته

لاسته نه راضي د بلي خوا د خوان روحيه پيره كمزوري كيږي
او د خواني فعال وخت يې په سرگردانيو تيريږي.

- داسې اټکل به وكړو چې خوان دا چانس ولري چې اقامه تر
لاسه كړي. په يوه ازاده اروپايي ټولنه كې تنكي زلميان پرته د
كورني څخه د پيرو ستونزو سره مل وي. په پيرو داسې چارو
اخته كيږي چې په اخر كې خپل ژوند يې هم گډوډ او د كورني
سره مرسته خو اصلاً په ذهن كې نه راگرځي.

هيله لرم چې افغاني واليدين پورته ټكي ځكه په پام كې ونيسي
چې دا زما د كار اساسي برخه ده او پيره تجربه لرم، ترڅه
واقعيتونه مې په سترگو ليدلي چې ډير تفصيل او د واقعي
داستانونو بيان بيل كتاب ليكلو ته اړتيا لري.

څلورم څپرکی

د کډوالو ماشومان او زده کړي

- د کډوالو بچيان بايد خپل راتلونکي ژوند ته پام واريو
د ډيري مودې راهيسي د کډوالو د بچيانو راتلونکي ته مي پام
اوبنتی دي. اساسي علت يي دا گڼم چې په خپل ورځني ژوند
کې د ډنمارکيانو په چاپيريال کې په زړه پوري او هم
ډاروونکي تجربې تر لاسه کوم. د ډير پخوا څخه مي وړاندوينه
کړی وه چې د کډوالو ځوانانو د ښه ژوند يوازني لاره داده چې
زده کړې وکړي. ممکن تاسو ته خندا درشي، په دي خاطر چې
زه يو روښانه واقعيت بيانوم. زه د دغه روښانه حقيقت بيان
ځکه اړين بولم چې په اروپايي هيوادونو کې ځوانان د ژوند لنډ
مهاله خوښي ويني او د راتلونکي ژوند د تينگو بنسټونو په
جوړولو کې چرت هم نه وهي. په اروپايي هيوادونو کې
ځوانانو ته کار پيدا کيږي، لنډ مهاله پيسي گټل کيږي. په ځوان
عمر، موټر، لوکسي جامې، په هوټلونو کې ناسته او ولاړه او د
ځواني د وختونو نوري عياشي د ځوانانو د ژوند چاپيريال
جوړوي. نو ځکه ليد لوری يي د پام څخه غورځيدلي ښکاري.
په لوړه کچه د لوړو زدکړو څخه چې ستونزمن کار دی، په ډه
کوي. ډيري ځوانان په غيري مسلکي چارو لکه: دوکانداري، د
رستورانو کارونه، پاک کاري اونورو ورته غيري مسلکي
چارو باندي لگياړ دي.

دا ډول کارونه په نني اروپايي ټولنو کې ښه راتلونکي نه لري.
ټولنه نور هم ماشيني کيږي، عادي کارونه هم زده کړو ته اړتيا

پیدا کوي. سره د دي چې همدا شيبه د ټولنيزو خدمتونو درانه کارونه د بهرنيانو پر غاړه بار دي. زما پخواني وړاند وينه دا وه چې ژر يا وروسته به د لوړو زده کړو ځوانان چې بهرني ريښه ولري، د جگړې اومه مواد به کيږي. په دي مانا چې د پوځ او پوليسو تشه به په همدغه ځوانانو ډکيږي. په ځانگړي ډول په پوځ کې چوپړ چې په نورو هيوادونو کې په جگړه ايزه دننو بوخت وي. د دي مطلب د ښه روښانه کولو له پاره پاملرنه وکړي د ډنمارکي ورځپاڼې پوليتکن¹⁴ مقالې ته چې تردي سرليک لاندې خپره شوی ده:

هغه ځوانان چې د دولت څخه نقدي مرسته تر لاسه کوي، بايد په پوځ او پوليسو کې داخل شي

«دولت غواړی چې په پوځي قشلو او د پوليسو په مرکزونو کې د وزگارو ځوانانو له پاره د کار د تيرينگ (تمرین) له پاره شرايط مهيا کړي، ترڅو د ځوانانو له پاره د کار شرايط برابر شي. خو اړوند سازمانونه د دغه پلان په هکله انديښمن دي. حکومت يوه غيږي معمولي لاره په مخ کې اچوي چې وزگار ځوانان په کار واچوي. هغه ځوانان چې زده کړې لري او وزگاردي، بايد د خبرو په وخت کې، مشاورين ټول د کار هغه ځايونه چې د دفاع په وزارت او پوليسو کې ورته اړتيا وي، ځوانان ورته وهڅوي چې دغه دندې واخلي. دغه وړانديز د کار او دفاع وزيرانو د همدغه ورځپاڼې سره په مرکه کې وويل. په دغه خاطر د کار مرکز د دفاع وزارت او د پوليسو سره په دي اړوند تړون لاسليک کوي.

¹⁴ - Politiken d.17.5.2012

د کار وزیر وایي چې د ځوانانو د کارپیدا کولو له پاره باید ډیرې لارې شتون ولري. مخکې له دې نه موږ په دقیق ډول د دفاع د وزارت په اړوند ډیر سوچ کړی نه وو. د دفاع په وزارت کې ښه والی دا دی چې که سړی تصمیم ونیسي او د دفاع وزارت په چاپیریال کې زده کړې وکړي، ډیرې څانګې شته چې انتخاب یې کړي. ځوانان به په انفرادي توګه د کار مختلف ځایونه د دفاع وزارت په څانګو کې وازمایي. د دفاع وزیر وایي: دا پروسه د مکلفیت د دورې د عسکري خدمت څخه توپیر لري. هغه ځوانان چې عمر ونه یې د (۲۵ - ۳۰) کلونو پورې دي، شمیره یې ډیره ده چې کومه ځانګړې دنده نه لري او نه پوهیږي چې په راتلونکي کې څه وکړي. یوازنی ځای د دغو ځوانانو له پاره د دفاع وزارت مربوطات دي چې د ژوند راتلونکي بهیر یې ور تنظیم کړي. کیدلای شي چې دغه ځوانان یوه موده په ورکشاپونو، انداخت او ادارې چارو کې مصروف واوسي.

د دفاع وزیر وایي چې: دا حتمي نه ده چې پورته ځوانان د یو ټاکلي مودې څخه وروسته د دفاع وزارت په مربوطاتو کې مقرر شي خو دا موده به مرسته وکړي چې د ځوانانو سترګې خلاصې شي او په آینده کې د کارپیدا کول ورته اسانه چاره وي.»

د کډوالو بچيان بايد خپل راتلونکي ژوند ته پام واپروي

دوهمه برخه

د موضوع په دوام ستاسو پاملرنه د مشاورينو د مشري بيټينا پوسټ¹⁵ و تبصرې ته را گرځوم:

مورن په پرنسيپ کې د پروگرام سره همېرغې يو خو شرط يې دا دي چې دغه پروگرام يو مثبت پايله ولري او دغه کسان د دي امکان پيدا کړي چې د دفاع وزارت په مربوطاتو کې دنده پيدا کړي. که دغه ځوانانو ته د کار زمينه تر ټاکلې مودې پراکتيک وروسته پيدا نه شي، په حقيقت کې مورن ځوانان غولوو. زه گومان نه کوم چې د دفاع وزارت د ځوانانو مقررولو ته اړتيا ولري. ډير کسان چې د مکلفيت دوره پای ته ورسوي، هيله لري چې هلته په دايمي توگه دنده واخلي خو د منفي ځواب تر لاسه کوي.

د دفاع وزارت د پرسونل مسول دغه وړانديز ته خوښ نه دي. نوموړی وايي چې: مورن د دفاع په وزارت کې غيرې پوځي کسان نه لرو چې د ځوانانو سره د کار کولو تجربه ولري. هغه شمير غيرې پوځي پرسونل چې شتون لري په خپلو کارونو کې ډير مصروف دي. د پرسونل مسول علاوه کوي چې ښه نوښت بايد په درست ډول تنظيم شي. دغه ځوانان د کار اضافي قوه نه ده بلکې کار کول غواړي او چې دا کار څوک وکړي ، لويه

¹⁵ - Bettina Post

پوښتنه

ده؟

د پوليسو مشر وايي چې مور نه شو کولای چې پخواني مقرر خلک د ځوانانو په خاطر د دندو څخه ليري کړو. دغه نوي ځوانان بايد زموږ د کارکونکو مرستندويه وي او معاش يې پوره ورکړل شي. که موخه دا وي چې مور دغه ځوانان دکار له پاره تيار کړو، په رښتيا گټوره پروژه ده.

د دفاع وزير په ټينگه وايي چې مور په دې لټه کې نه يو چې ارزانه د کار قوت پيدا کړو، ځکه مور وعده کړې ده چې د دفاع وزارت په بودجه کې پيره سپما وکړو. نو داسې نه کوو چې له يوه لوري خپل کارکوونکي د کار څخه گوښه کړو او دبل لوري وزگار ځوانان په کار وگومارو. د کار او دفاع وزيران نه پوهيري چې څو تنه ځوانان به په دغه پروژه کې شامل شي خو د راتلونکو درو کلنو له پاره (۱۳) ميليونه کرونه د دې پروژې له پاره په نظر کې نيول شوی دي. د ژباړني پای

يادوونه: دافغانو ځوانانو څخه زما غوښتنه دا ده چې دا ډول پروژې جدي ونيسي. د تجربې له مخې د دغې پروژې پيل يو امتحاني دوره ده. او د بلې خوا د ځوانانو اذهان دغه ډول کارونو ته آماده کوي. دا ليري خبره نه ده چې وزگار ځوانان په ځانگړي توگه بهرنيان په نژدې راتلونکي کې د دفاع وزارت په نړيوالو دندو کې شامل کړي. بايد هيره نه وي چې هر کال وزگارو کسانو ته د دولت نقدي مرستې لږيري او داسې ورځ به راځي چې بې زده کړو ځوانان به يا په پوځ کې

د جگړو په ډگرونو کې خپل د خوراک ډوډۍ پيدا کوي او که نه د هر ډول نقدي مرستې څخه به يې برخې وي. روان اقتصادي حالت بڼي چې دولت نه شي کولای چې په دوداره توگه مرفه ټولنه داسې وساتي چې د کار وړ ځوانان په کورونو کې خوبونه کوي او دولت به پېسي ورکوي. د دغه ستونزې څخه د وتلو يوازنی لاره داده چې څو کاله زحمت وگالي، لورې زده کړی وکړي چې هر هيواد درته اړتيا ولري.

په دنمارک او اروپاه کې د افغاني ځوانانو حالت د زده کړو په تړاو د خوبنی ځای دي چې تر همدا گړي د افغانانو ماشومان، ځوانان او پيغلۍ په لويه کچه په منځني او لوړو زده کړو کې د پام وړ ونډه لري. البته د سلني له مخې يې شميرنه په مختلفو هيوادونو کې توپير لري. چې اساسي دلايل يې په لاندې ډول بيانوم:

- په هغو هيوادونو کې چې د پيسو گټلو قانوني او غيري قانوني (تور کارونه) امکانات ډير وي نو د نورو ځوانانو په ډول افغانان هم لوړو زده کړو ته لږ زړه بڼه کوي چې بڼي بيلگي يې انگليستان او جرمني يادولای شم.

- د کډوالي په لومړيو کلونو کې يو لوي شمير د اسلامپالو گوندونو غړي همدغو لويو هيوادونو ته راغلي او په وروسته کې هم دا لړۍ پرمختگ کړي دي چې ډير تعداد نالوستي کسان په همدغو هيوادونو کې استوگن دي نو ځکه د زده کړو په بدل کې د زياتو شتمنيو په ټولولو مصروف شوي دي.

- په نورو وړو اروپايي هيوادونو په ځانگړۍ توگه په سکنډونيایي هيوادونو لکه ډنمارک، سویډن، ناروي او فنلنډ کې زیات افغاني ځوانان په لوړو زده کړو بوخت دي. دا ځکه چې د ناقانونه کارونو چانس په یادو هيوادونو کې لږ دي. د بلې خوا ډیر کډوال یې د لوړو زده کړو درلونکي وو، چې په دغو هيوادونو کې پناه اخیستي ده.

- په ځانگړۍ توگه د ډنمارک په اړوند ولیکم د خوبني ځای دي چې تقریباً پرته د استثنا څخه د هرې کورنۍ لږ تر لږه دوه یا درې ځوانان په لوړو زده کړو بوخت او یا یې پای ته رسولي دي.

د ډنمارک د اړوندې ادارې څخه مې د افغاني کډوالو ځوانانو د لوړو زده کړو د شمیر په اړوند معلومات وغوښتي چې لنډیز یې وړاندې کوم: (د ۲۰۱۷ ز کال د جنوري د میاشتې په لومړۍ نېټې ۲۱۱ افغانانو د لوړو زده کړو ډیپلومونه تر لاسه کړي دي. خو د ۲۰۱۷ ز کال د اکتوبر د لومړي نېټې څخه (۳۰۸) افغانانو په لوړو زده کړو پیل کړي دي خو هیڅه نه وي چې ۵۳۵۴ تنه افغان ځوانان د لوړو زده کړو په لست کې شامل نه دي. کیدلای شي یو شمیر یې په کارونو بوخت وي، ځینې یې د زده کړو پیل ته انتظار وي خو دا هم امکان لري چې ځینې ځوانان وزگار په کورونو کې خوبونه کوي.

دا چې ولې په وروستيو کلونو کې د افغان ځوانانو يوه برخه نه غواړي چې لوړې زده کړې وکړي، دليل يې وروسته وړاندې کوم.

- يوه بله ډله کېوال شته چې د واليدينو په تشويق سره يوازي د پيسو ټولولو لپاره لويديزې اروپاه ته راځي. دا کېوال جرمني خو په ځانگړې توگه انگليستان ته راځي. په انگليستان کې د ناقانونه کارونو (تور کارونو) امکانات د پاکستانيانو او په لږه کچه د افغانانو په دوکانونو کې شته. د دغو کېوالو يوازي موخه دا ده چې افغانستان ته زياتي روپي واستوي هلته د ژوند بڼه امکانات جوړ کړي.

د دغو ځوانانو واليدينو او دوي خپله هيڅوخت داسې فکر نه دي کړي چې د ځواني فعال وخت په ناقانونه چارو چې معاش يې د پاکستان په کچه دي، لگوي خو خپلې راتلونکي ته سوچ نه کوي.

پير داسې ځوانان شته چې د ليري او يا نژدي دوستانو په مرسته انگليستان ته را رسيري، د پناه غوښتلو غوښتليک يې رد کيري، د ټاکلي شخص سره د مريې په توگه ژوند کوي. نوموړي کس يې په کلونو په يوه تل خونه (زير خانه) کې د چارو د اجرا لپاره ساتي چې لومړی خپل پور ور څخه واخلي او وروسته څه پيسي د خپلې کورنۍ لپاره جوړي کړي. دا

کسان د انگلیستان د ټولني څخه هېڅ معلومات نه لري او په خپلو حقوقو خبر هم نه دي.

باید یوه مهمه موضوع په یاد ولري چې په انگلیستان کې د سکندنیایوي هیوادونو په پرتله د کډوالو لپاره په مساوي حقوقو قایل نه دي. که ووايم چې ټوله کډوال په هغو سیمو کې استوگنه کوي کوم چې یوازې بهرنيان په لوره کچه پاکستانیان استوگن دي، د ژوند سطحه یې هم د پاکستان د مهاجرینو په ډول ده، د واقعیت څخه لیري نه ده.

په ډنمارک او نورو سکندنیایوي هیوادونو کې د کډوالو د انټگریشن (په ټولنه کې د شاملیدلو) لپاره ځانگړی پروگرامونه شته. تلابن کیري چې کډوال په ټولنه کې د عادي اروپایي خلکو سره گاونډي وي او په مختلفو سیمو کې ځای پر ځای کړي، په داسې حال کې چې په انگلیستان کې د بهرنيانو سیمه ټاکل شوي ده. ما یو ځل انگلیستان ته سفر وکړي دغه توپیر مې په خپلو سترگو ولیدي.

په انگلیستان کې یو بل معمول هم شته چې په خپله خوبه په داسې یوه کوټه کې چې د پولیسو د څار څخه لیري وي د څو تنو سره گډ ژوند کوي او په تور (ناقانونه) کار په پټه توگه مصروف وي تر څو د پلار هيله ور پوره کړي او په کافي اندازه پیسي افغانستان ته ولیري تر څو هلته جایداونه ور

باندې رانیسي. دا چې د خوان راتلونکي ژوند څه کیري هیچا ته د پوښتنې وړ نه دي. په انگلیستان کې تور کارونه د پاکستان په سټنډرډ دي، د استوگنې خای او معاش یې داسې دي لکه څوک چې په پاکستان کې ژوند کوي، یوازې د پوند او افغانی اسعاري توپیر یې شتمن کوي. دا خوانان د اروپا د ارام ژوند څخه ناخبره وي، هغه حقوق چې یو کډوال لري، اصلاً دوي وړ څخه خبر هم نه وي.

- په وروستیو څو کلونو کې چې د کډوالی د پناه اخیستلو شرایط سخت شوی دي، لکه مخکې مې چې لیکلي دي، ډیر رد شوي کډوال ایټالیا ته ځان رسوي او هلته ژر د کډوالی سند تر لاسه کوي. د ایټالیا حکومت په پیل کې کډوالو ته د پنځو کلنو ویزه ورکوي خو د ژوند شرایط یې ډیر خراب دي او د کار موندلو چانس هم ډیر لږ دي په همدغه وجه دغه کډوال نورو اروپایي هیوادونو ته سفر کوي. دوي کولای شي چې ډیرو لویدیزو اروپایي هیوادونو ته قانوني سفر وکړي خو په نورو اروپایي هیوادونو کې تر څو چې د یو اروپایي هیواد تابعیت تر لاسه نه کړي، د کار کولو اجازه نه لري. د دوي سفر دري میاشتي قانوني دي، دا چې په پاسپورت کې ټاپه نه وهي نو دوی کولای شي زیاته موده په بل هیواد کې پاته شي.

دغه کسان هم د انگلیستان په ډول د نورو ورته خوانانو سره استوگن شي او د تور کار په لټه کې شي تر څو پیسې ټولې

کړي. په وروستيو کلونو کې د دغو ځوانانو شميره په اروپايي هيوادونو کې ډير زيات شوی دي. دا ځوانان هم د اروپايي ژوند د سهولتونو او زده کړو څخه بې برخې دي، يوازې په ناقانونه او پټ ډول په تورو کارونو مصروف وي تر څو چې د پوليسو لاس ته ورځي.

نوټ: د پام وړ ده چې په ځينو اروپايي هيوادونو کې کډوال د هغه هيواد د وگړو د ژوند د ستندرد سره مساوي امکانات نه لري، چې د دغو هيوادونو کې په سر کې انگليستان قرار لري. په انگليستان کې تقريباً ټول کډوال او يا افغان کډوال په هغو سيمو کې د ژوند کولو امکانات لري چې يوازې بهرنيان استوگن وي. ډير کم ليدل کيږي چې گاونډی يې يو انگريز وي. د بهرنيانو د انټگریشن يانې په ټولنه کې د گډيدلو يانې شامليدلو لپاره ډيره لږه پاملرنه کيږي. لوړې زده کړې په لويه کچه د فیس د ورکولو په بدل کې ممکن دي. په يوه خيرنه کوټه کې د څو تنو اوسيدل پرته د بنو امکاتو څخه هم په انگليستان کې معمولي خبره ده.

بايد ووايم چې په سکندڼويایي هيوادونو کې د زده کړو شرايط د نورو اروپايي هيوادونو په پرتله ډير اسانه دي. په ځانگړي توگه ډنمارک د زده کړو لپاره ډير ښه شرايط لري. د تحصیل په دوران کې يوه اندازه معاش لري او کولای شى د بانک څخه

په اسانه شرایطو پور واخلي کله چې زده کړې يې پای ته ورسيدلي د پوره دوباره غوښتنه ور څخه کيږي.

څه وخت لويديزو هيوادونو کډوالو ته په ورين تندي بڼه راغلاست وايي؟

نه غواړم د کډوالۍ تاريخچه راوسپرم، غواړم وروستيو (۳۰ - ۴۰) کلونو ځغلنده ته نظر واچوم. په هغه وخت کې چې سره جگړه په اوج کې وه او د سوسياليستي هيوادونو پرمختگ او پياوړی کيدل د لويديزو هيوادونو او امریکايانو انديښني پارولي وي، د کډوالو د هوسايي او درناوي کلونه وو. په ځانگړي توگه د افغانستان د ثور پاڅون او د پخواني شوروي اتحاد اشغال او هم د ايران د اسلامي انقلاب برياليتوب لويديز هيوادونه ډير وډارول. په همدې کلونو کې په ډيرو لويديزو هيوادونو کې د کډوالو له پاره پنډغالي جوړي شوی. افغانان او ايرانيان يې په پټو سترگو او ورين تندي منل. دا د شوروي اتحاد سره د جگړې يوه سوله ايزه برخه وه. د سړې جگړې تر پای ته رسيدو وروسته د کډوالي سيستم په ټوله لويديزه اروپا کې د زيگ زاک حالت ته واوښت. بيا هم د افغانستان تر دوهم اشغال پوري د کډوالو د منلو شرایط ډير ستونزمن نه وو. د کډوالو سره د سخت چلند کلونه

کله چې په لويديزه اروپاه کې په ځانگړی توگه د کډوالو شميره مخ پر ډيريډو شوه نو د بهرنيانو سره په مخالفت گوندونه رامینځته شوه. په حقيقت کې دغه گوندونه د اويامو کلونو په مينځ او وروستيو وختونو کې جوړ شوه خو ډير محبوبيت يې نه درلودی.

کله چې سره جگړه د پای ته رسيدو په درشل کې شوه، د همدغو گوندونو د محبوبيت کچه اهسته اهسته لوریدله. کله به چې رسنيو د ليکلو کافي مواد نه درلودل نو د کډوالو په تړاو به ډول ډول ليکنې کيدلي. په (۹۰) يمو کلونو کې په ډيرو لويديزو هيوادونو کې څو ځلي د ټاکنو د کمپاين اساسي موضوع هم شول.

اوس حالت په بشپړه توگه بدلون موندلي دي. د لويديزو هيوادونو په ملاتړ او امريکا په مشرۍ په ډيرو اسلامي هيوادونو کې د جگړې اورونه بل وساتل شول چې هم د دوي په ملاتړ ډيرې بنسټپالې ډلې رامینځته شوي. افغانستان، عراق، ليبيا او سوريه يې د اور سره تبي کړه. په افريقايي هيوادونو لکه سوماليا، مالي او نورو کې هم بنسټپالې ډلې راپيدا شوي. د جگړو او بنسټپاله ډلو د ظلمونو، وژنو او بی عزته کولو په وجه په ميليونونو انسان کډوالی ته اړ شوه. د شيخانو په بازارونو کې وړې نجونې په څو ډالرو پلورل کيږي ځکه اسلامي شفقت نه تر سترگو کيږي. همدا علت دي چې په زرگونو کډوال د لويديزې اروپا لورې ته مخه کړی، څوک په اوبو کې ډوبیږي او څوک ځان رارسوي. د انسانانو قاچاق مافيایي بڼه خپله کړي ده.

ولي لويديز نور کډول نه غواړي؟

- د هر چا سره پوښتنه پيدا کيږي چې ولې بډای عربي هيوادونه لږ تر لږه د مسلمانانو د اړتيا په وخت کې د پناه غوښتلو شرايط نه جوړه وي؟ يوه ورځ يو ډنمارکي متخصص ډاکټر پوښتنه را څخه وکړه چې ايا د اسلام په اساساتو کې د

مهرباني، شفقت او د مظلومانو د لاس نيوي قوانين نه شته؟ خپله يې خُواب را کړ، تر هغه خايه چې زه پوهيرم دغه قوانين ستاسو په اسماني کتاب قرآن کې په ډير صراحت شتون لري. ولې بډای عربي هيوادونه مرسته نه کوي، په داسې حال کې چې د سعودي د پاچا د الوتکې زینې د طلا څخه جوړې شوي دي. عربي شيخان او د شاهي کورنۍ غړي د نړۍ په گران قيمته موټرو کې سپريري، د عيائشي انگازې يې نړۍ اوري. د يوې بڼخې پر خای څو نکاح شوي بڼخې لري خو په څنگ کې غيري مشروع جنسي کړنې هم تر سره کوي.

ما خُواب نه درلود خو د هغه ډاکټر خبرې مې تايد کړي. د خواشینی خای دا دي چې په عربي بډايو هيوادونو په ځانگړي توگه په سعودي کې بهرني مسلمانان که د اوسيدلو غوښتنه کوي بايد شتمني يې د يو شيخ په نوم وي. که هغه ونه غواړي دغه کس د خپلې شتمنۍ څخه هم گټه اخيستلای نه شي. يانې بهرنيان د غلامانو په ډول ژوند کوي. بډای عربان په ډيره بيشرمي د سوريې د جگړو څخه د تښتيدلو کډوالو تنکي نجوني رانيسي او خپل جنسي هوس ور باندې پوره کوي، نورې ډيرې دردونکي کيسې مې ارويدلي چې د بحث د اوږدېدو په خاطر يې د ليکلو څخه ډه ډه کوم

- سره جگړه پای ته ورسیده نو د لويديزې اروپا پيژندگلوې ته په پخوانۍ بڼه اړتيا نشته. د سرې جگړې په دوران کې لويديز هيوادونه داسې معرفي کيدل چې گواکې د ډموکراسۍ، د بشر حقوقو ته په درناوی د محکې د کړي پر مخ بلاتشابه جنت دي. - په ډيرو اسلامي هيوادونو کې د جگړې اور بل دي، په

میلیونونو سترې او ستومانه کډوال د لویدیځې اروپا پر لوري را روان دي چې د اروپاه د اقتصاد ملا ور ماتوي. د بنسټپالو ډلو د فعالیتونو پراخوالي چې همدغو اروپایانو د خپلو موخو له پاره جوړ خو اوس یې د دوي لمنو ته هم اور بل کړي دي. ورځ تر بلې دلته او هلته ترهگریز بریدونه تر سره کیږي چې د اروپا عامه ولس یې سخت اندیښمن کړی دي. کیدلای شی نور پټ او بنکاره دلایل هم شتون ولري. په وروستیو کلونو کې د کډوالو مخالف گوندونه ډیر غښتلي شوی دي، په دی مانا چې د اروپایي هیوادونو خلک هم د کډوالو د ډیریدو سره علاقه نه لري نو ځکه دغه گوندونو ته وتونه ورکوي چې د کډوالو د زیاتیدو په مخنیوي کې بریالي شي. د ترهگریزو بریدونو زیاتوالي هم سیاستوال هڅولي دي چې د منل شوو کډوالو څخه د اسنادو اخیستلو پروسه ساده او اسانه کړي. برسیره پر دغو تلابنونو د کډوالو د راتلو له پاره ځانگړي تدابیر نیول کیږي چې زه به یې دلته مهمو ټکو ته اشاره وکړم:

هسپانیا، یونان او ایټالیا ته د سمندر د لاري د راتلونکو کډوالو په تړاو: پورته دري هیوادونه شکایت لري چې د سمندر د لاری په زرگونو کډوال په غیري قانوني بڼه راځي خو د گډ بازار هیوادونه مرسته نه کوي. پورته هیوادونه هڅه کوي چې داسې یو قانون جوړ کړی چې په کښتو کې راغلي کډوال بیرته ستانه کړي. د پورته هیوادونو اقتصادي حالت ډیر خراب دي او د کډوالو د ستونزو د عهدې څخه وتلای نه شي. په همدغه دلیل ډیر کډوال هلته نه پاته کیږي او نورو اروپایي هیوادونو ته مخه کړي.

نور اروپايي هيوادونه شكاييت كوي چې د ناقانونه كډوالو د راتلو اصلي دروازه ايټاليا، يونان او هسپانيا ده. دوي بايد د دغو كډوالو مخنيوي وكړي. ليري نه ده چې د كډوالو د بېرته ستنيدو قانون د روان كال په راتلونكو څو مياشتو كې تصويب شي.

د افغاني كډوالو د بېرته ستنيدو ستونزه:

د پخواني ولسمشر حامد كرزي په وخت (۲۰۱۱ زكال) كې د اروپايي هيوادونو سره د كډوالو د بېرته ستنيدو تړون د 16 په نوم لاسليك شوی دی. د همدغه قانون له مخې پيرو اروپايي هيوادونو هغه افغاني كډوال چې د پناه اخيستلو شرايط يې بشپړ كړي نه وو، دوباره په خپل خوښه او يا جبري توگه افغانستان ته ليرل كيدل. همدغو هيوادونو ته د افغان ولسمشر او يو شمير نورو لوړ پوړو چارواكو د راتللو په وخت كې داسې مركي وشوې چې گواكي شرايط عادي دي. په دغه لړ كې بناغلي حامد كرزي او د هلمند ولايت والي بناغلي محمد نعيم بلوچ په ډنمارك كې د معتبرو ورځپاڼو سره مركي وكړي او د افغانستان د ښو امنيتي حالاتو په باب يې مبالغه اميزه ويناوي وكړي. دغو مركو په ډنمارك كې د كډوالو د پاره ستونزې پيرې كړي. مجرد نارينه ليرل كيدل او وروسته كورنۍ د ماشومانو په گډون هم په جبري توگه استول كيدل چې اوس هم دوام لري.

(ل: كله چې محمد نعيم بلوچ ډنمارك ته په رسمي سفر راغي او غوښتل يې چې د اغوس د ښار د افغانانو سره وگوري، ماته

¹⁶ MOU=Memorandums og understanding

د بهرنیو چارو د وزارت څخه تلفون وشو که د والي صاحب د غونډې په تړاو مرسته وکړم البته لگښت یې د بهرنیو چارو وزارت پر غاړه اخلی. ما په خوښي ومنله او دوستان مې ټاکلي ادرس او وخت ته خبر کړل. جالبه وه چې د همدې ورځې په سهار ما په همدغه ودانۍ کې د وکیل سره د ژباړن دنده درلوده او وکیلې یوه ورځپاڼه راکړه چې و یې لولم: په ورځپاڼه کې د والي صاحب د مبالغې نه ډکه مرکه وه چې افغانستان او امنیتي حالت یې گل گلزار بنودلي و.) ما نه غوښتل چې په غونډه کې وینا وکړم یوازې د والي صاحب د درناوي دنده مې مخته وړله خو اړ شوم چې د والي صاحب د مرکې په اړوند ځینې واقعیتونه بیان کړم. وروسته ډیرو کسانو والي صاحب تر پوښتنو لاندې بمبارد کړي. جالبه دا وه چې محمد نعیمی بلوڅ یو جهادي او قاچېر و، خو په سیاسي مسایلو نه پوهیدي، نو حالت یې ډیر خراب شو. تر ټولو جالبه دا وه چې کله والي صاحب راغلي د درناوي لپاره یې ور سره ملگرو د مبالغې په کچه زما څخه هم درناوي غوښتي چې زما لپاره د منلو وړ نه و.)

داسې ښکاري چې د افغانستان د ملي یووالي حکومت پالیسي د کډوالو په ګټه ده. د ډنمارکي ورځپاڼو په حواله د کډوالو د چارو د وزیر، ښاغلي حسین عالمي بلخي په تړاو لاندې مطالب ولولئ: «د افغانستان روانو امنیتي ستونزو ته په کتلو سره افغان حکومت تیار نه دي چې د اروپایي هیوادونو څخه په جبر شړل شوي افغان کډوال ومني. دغه مطلب د کډوالو د

چارو وزیر په یوه رایډیویي مرکه کې د ناروي د یو ژورنالیست او د بشر د حقوقو فعال، مونا بینتزين 17 سره کړی ده. بناغلي وزیر زیاته کړه چې افغان راشنل شوي کډوال د هغو ولایتونو دي چې همدا شیبه د جدي امنيتي ستونزو سره لاس او گريوان دي. د اروپايي هیوادونو سره پورته ذکر شوی قرارداد اوس ختم گڼل کيږي. د نورو اروپايي هیوادونو په څنګ کې ډنمارک هم په ځانگړی توګه مجرد نارینه رد شوی کډوال بیرته افغانستان ته رالیري. په وروستیو وختونو کې کورنی د ماشومانو په گډون هم په جبري توګه افغانستان ته راستانه کوي. بناغلي وزیر وویل چې ټولو اروپايي هیوادونه ته لیک ولیرم چې نور هغه کډوال چې په جبر شړل کيږي په هوایي ډگر کې نه اخلو او بیرته به یې نوموړي هیواد ته ستانه کړو.

همدي موضوع په ډنمارک کې د کډوالو سره د مخالف گوند ډیره غوصه پارولي ده. د نوموړی گوند استازی وايي: کله چې مور رسمي خبرتیا تر لاسه کړو په کلکه به د افغاني مقاماتو څخه غوښتنه وکړو چې خپل لیک بیرته واخلي. که دا کار ونه کړي مور به ټولی هغه مرستي چې په کال کې تر (۶۰۰) میلیونو کرونو پوری رسیري، ودروو.»

داسې ښکاري چې د لیبیا، عراق، سوريي او هم افغانستان امنيتي حالات به د کډوالي سیستم ډیر تر اغیز لاندې راولي او د پناه ورکولو پروسه به د ډیرې کندی سره مخامخ کړي. پای

پنځم څپرکی

په کډوالي کې کلتوري ستونزې د افغان کډوالو کلتوري ستونزې په لویه کچه په اروپایي هیوادونو، امریکا او استرالیا کې محسوس کیدلای شي. په گاونډیو هیوادونو کې د افغانو کډوالو ستونزې د لویدیز په پرتله بله بڼه لري چې پر خپل ځای به یې تفصیل وړاندې کړم. پاملرنه وکړي د افغانو کډوالو ستونزو ته په اروپایي هیوادونو، امریکا او استرالیا کې یانې په ټولیزه توګه په بډایو هیوادونو کې چې د کلتوري لحاظه ډیر توپیر شتون لري.

په اروپایي هیوادونو کې د کورنیو شخړو اساسي عوامل افغان کډوال په اروپا کې په پرتلیزه ډول د ژوند ډیرې اسانتیاوي لري خو د هیواد څخه کډوال کیدل د ټولو اسانتیاو تر څنګ ډیرې ستونزې هم لري چې په هیواد کې دننه زموږ خلکو ته د ډیرو پوهیدو وړ نه ګڼل کېږي. ډیرې ستونزې په کلتوري برخه کې شتون لري.

په ځانګړی ډول په اروپا کې والیدین د اولادونو په روزنه کې ځکه پاتې راځي چې زموږ افغاني دودونه په بشپړه توګه د اروپایي کلچر سره په توپیر کې دي.

هغه موضوع چې د والیدینو او اولادونو تر مینځ ډیر کړکېچ رامینځته کوي هغه د واده کولو موضوع ده. د واده موضوع د نجونو له پاره د هلکانو په پرتله د ډیرو شخړو باعث کېږي، آن د وژولو سبب کېږي. ولې هیره دي نه وي چې هلکان هم په دی برخه کې لږ ستونزې نه لري.

بله مهمه موضوع د لور او زوي ورځنی کره وړه دي خو د نجونو کره وړه د کلتوري لحاظه د والیدینو د جدي مراقبت لاندې وي نو ځکه د نجونو او والیدینو تر مینځ جنجالونه را منځته کیږي. نجوني د ورونو په پرتله توپيري چلند هم ډیرې مایوسه کوي چې وروسته شخړو ته لاره هوارېږي.

اوس زه غواړم په دی تراو یوه لیکنه د ډنمارکي ورځپاڼي یولنډ پوست 18 څخه وژباړم. د لیکنې سرلیک لاندې ولولي:
ډیر بهرني ځوانان بغاوت کوی

ډیر بهرني ځوانان (کډوال) د هغه کلتور څخه سرغړونه کوي کوم چې د عزت او شرم پر بنسټ ولاړ دي. د ځوانانو مراجعه د کډوالو ځوانانو د مرستې ځانگړی مرکز ته د ۲۰۰۶ زکال څخه تر اوسه دري برابره شوی ده، دغه مراجعه زیاتر د جبري ودونو په خاطر ده.

ډیر ځوانان د والیدینو هغه غوښتنې چې د چا سره واده وکړی، څنگه جامي واغوندي او ډنمارکي ملگري / ملگري ونه لري، سرغړونه کوي. دغه ارزونه د بهرني ځوانانو د دوباره احیاء کولو د مرکز مشره، انیتا یوهنسن¹⁹ کوي. نوموړي وايي چې دا ارزونه یې په دي خاطر کړي ده چې د کډوالو ځوانانو مراجعه ډیره زیاته ده په ځانگړی توگه دا شمیر تیر کال ډیره لوړ وو. په ۲۰۱۳ زکال کې ۲۲۷ ځوانانو مراجعه کړی ده چې د جبري واده کولو په خاطر د والیدینو تر فشار او تهدیدونو لاندې ول، د مرستې غوښتنه یې کوله. دا شمیر د

18 - Jylland posten d.22.4.2014

19 - Anita Johnsen

۲۰۰۶ زکال په پرتله دري برابره ده. دا شميره تر واقعي شميرې ډيره لږ ده ځکه ډير کډوال ځوانان د دغه ډول فشارونو او تهديدونو سره لاس او گريوان دي خو د ويلو جرأت يې نه لري.

په ۲۰۱۳ زکال کې مور ته (۲۵) نجونو شکايت وکړ چې د کورنۍ لخوا په واده کولو اړايستل شوی دي او (۱۱) نجونو شکايت درلود چې غواړي د هغه واده څخه چې په دوي په جبر منل شوی وو، ځان خلاص کړي. په همدې ترتيب يو شمير زياتو ځوانانو/ پيغلو شکايت درلود چې دوي وهل او ترتل کيږي او پر ټولنيزو اړيکو باندې يې زيات بنديز لگول شوی دي. د بيلگې په توگه ځوانان / نجونې د ډنمارکي ملگرو، ملگري څخه منع کيږي. (ژباړن: د ملگري يا ملگري درلودلو څخه مقصد د هلک او يا نجلۍ جنسي اړيکې دي).

د نوموړې مرکز مشره وايي چې زموږ بودجه په دولت او پارلمان پورې اړه لري نو مور هغه ځوانانو/نجونو ته چې د جبري واده کولو څخه د کور څخه وزي، د اوسيدلو ځای ورکوو.

د مرکز مشره انيټه يوهنسن ارزونه کوي چې اوس هم ډير ځوانان هغه کلتور چې واليدينو د ځانونو سره د خپل پلرني هيوادونو څخه راوړي دي، ورڅخه سرغړونه کوي. ځوانان نه غواړي چې د واليدينو د (شرم او حيا) و اصل ته درونايي وکړي.

پيغلو اوس جرأت پيدا کړی دي چې واليدينو ته داسې ووايي: « گرانو واليدينو! تاسو ته د شرم ډکه نه ده چې ستاسو لور د

داسې کس سره ستا په خوښه واده وکړي، چې د لور ژوند دي ويجاړ وي او لور دې هغه سړی خوښ نه وي، خو تا په جبر ورته واده کړه؟ ایا تاسې والیدینو ته به سرلوري نه وي چې لور دې د هغه چا سره واده وکړي چې ورسره خوشبخته وي او هغه سړی یې خوښ وي ولي ستاسو په خوښه نه و؟ انیټه یوهنسن لیکي چې زما په آند د کډوالو انټیگریشن په اروپایي ټولنو کې لویه ستونزه ده. زه ځینې کډوال پیژنم چې ډنمارکي ژبه یې ښه زده کړی ده، اولادونه یې لورې زده کړې لري، د اروپایانو جامې اغوندي خو یو ځل ناڅاپه د خپلو هیوادونو د (حیا او شرم) اصطلاح گانې ور په زړه شي او د اولادونو په وهلو او ټکولو پیل وکړي ځکه د والیدینو په آند حیا او شرم نه لري.

ځوانانو ته د مشورو ورکولو مرکز مشره سوسنه²⁰ چې په لویه کچه هغو ښځو ته چې د حیا او شرم په خاطر سزا ورکول کېږي، مشورې ورکوي. نوموړی وايي: تر اوس پورې وختی دي چې وویل شي، بهرني کډوال (ځوانان او پیغلې) په ټولیز ډول بغاوت کوي. نوموړي وايي چې د بغاوت جنښ په کډوالو ځوانانو او پیغلو کې پیل شوی دي او ډیري یې د بغاوت کولو په حال کې دي ځکه دوي پوهیږي چې د دوي سره مرسته کېږي نو ځکه نه غواړي چې په زاړه چوکاټ کې ژوند وکړي.

د پیغلو سره مرسته کول اسانه چاره نه ده

د همدغه ورځپاڼې ژورنالست یوه بیلگه وړاندې کوي:

²⁰ - Susanne W. febricus

په ۲۰۰۲ زکال کې (۱۵) کلنه خيفا عبدالغني په جبر اړ ایستل شول چې د ډنمارک څخه ولاړه شي او د يو ظالم نارينه چې تر خيفا ډيرش کاله مشر و، واده وکړي. تير کال (۲۰۱۳) زکال کې نوموړی بېرته د خپلو پنځو اولادونو سره د ميره څخه وتبښتيدله او ډنمارک ته راغله. خو نوموړی ته د کډوالي سند ور نه کړل شو او بېرته اردن ته د اولادونو سره وليږل شوه. د نوموړي سره د کډوالو ادارې او هم د عدلي وزارت مرسته ونه کړای شوای. نو ځکه بايد ووايم کله چې نجونې د ډنمارک څخه ووزي د قوانينو پر اساس ستونزمنه ده چې د بېرته راتگ په صورت کې مرسته ورسره وشي.

ډنمارکيان غواړي ځينې واليدين د ډنمارک څخه وباسئ که واليدين خپل اولادونه د تربیې کولو له پاره خپلو هيوادونو ته وليږي، واليدين يې بايد د ډنمارک څخه وباسل شي.

- واليدين د اولادونو د ليرولو په صورت کې بايد خپل اقامه د لاسه ورکړی؟

- که ځوانان دوباره ډنمارک ته راشي، کيدای شي بېرته يې د اوسيدلو اقامه ورکړل شي؟

دا پوښتنې هغه وخت رامینځته شوي کله چې (۲۷) کلنه خيفا عبدالغني ډير مخکې په جبر د تربیې له پاره ليرل شوی وه، خو يولس کاله وروسته د پنځو ماشومانو سره بېرته ډنمارک ته راغله خو دوباره د اوسيدلو اقامه ور نه کړل شوه. پورته موضوع سياسي گوندونه وهڅول، د سوسيالیست گوند يو برخه، لیبرال گوند او د ډنمارک د خلکو گوند (د کډوالو سره مخالفت لري) وړانديز وکړي چې بايد امکانات وڅيرو تر څو

د اولادونو په بدل کې د والیدینو څخه اقامه واخیستلای شو. که مور د نوموړی نجلۍ سره مرسته وکړو نو باید والیدینو ته ور وپوهول شي چې د اولادونو سره جبر خراب عواقب لري. پورته گوندونه ټینگار کوي چې باید دا ډول امکانات شتون ولري خو د سوسیالیست گوند مشران وايي چې والیدین د خپلو اولادونو په تړاو حق لري خو په هر صورت چې اولاد په جبر خپلو هیوادونو ته لیري، باید والیدین په یو یا بل ډول سزا وویني. والیدینو ته سزا ورکول د اولادونو سره مرسته ده. د یوموتي لست گوند د پورته وړاندیز سره مخالفت لري، دلیل یې دادي چې دا ناشوني بولی چې د څو کلونو وروسته مور والیدین تر لاسو ونیسو او د ډنمارک څخه یې وغورځوو. د ډنمارک د خلکو د گوند مشران وايي که والیدین پوه شي چې د اولادونو د جبري استولو په صورت کې مور هم ایستل کیږو، هیڅ وخت بیا دا کار نه کوي. که د خیفا په وخت کې هم دا قانون شتون درلودای، نو به خیفا به هیڅوخت د تربیې له پاره اردن ته لیرل شوی نه وای.

دوهمی پوښتنې ته چې ایا خیفا عبدالغني او د نوموړي په ډول ورته نجونو ته د استوگني اقامه دوباره ورکړل شي، د گوندونو نظرونه توپیر لري:

لیبرال او د ډنمارک د خلکو گوند د دوم ځل اقامې ورکولو سره مخالف دي، د سوسیالیست گوند نظر دادي که په رښتیا د نجلۍ ژوند ته په اردن کې گواښ شتون ولري، ډنمارک فقط باید مرسته وسره وکړي. د یو موتي لست گوند عقیده لري چې باید

ډنمارک دغه ډول نجونو ته چې په جبر ليرل شوی دي، دوباره اقامه ورکړي.

د سوسياليسټ گوند يوه مشره وايي، که چيری نوموړي د خپلي غوښتنې پر خلاف د واليدينو لخوا په جبر يو بل نارينه ته واده شوی وي او مور هم وايو چې ډنمارک د جبري ودونو او د تربیې له پاره خپلو هيوادونو ته د ځوانانو د استولو سره مخالفت لرو او سربيره پر دغه نظرونو دغه مظلومي نجلۍ ته د بيرته راتگ په صورت اقامه نه ورکوو، په بشپړه توگه د پوهيدلو وړ نه ده ځکه مور بيگناه انسانو ته سزا ورکوو. د خلکو د گوند يو مشر غړی بيا بل نظر لري: که مور ليرل شوو ځوانانو ته دوباره اقامه ورکړو، نو په حقيقت کې ډنمارک جبري ودونه او د تربیې له پاره د ځوانانو استول تاييدوي او دا به په يو هميشني عادت بدل شي. واليدین به وايي چې اوس یی ليرو، ځکه بيرته اقامه ورکول کيږي.

په ۲۰۰۲ زکال ورته موضوع پيښه شوه. يوه (۱۵) کلنه سومالی نجلۍ، شارو عثمان د واليدينو له لوری د بني تربیې له پاره جبراً کينیا ته وليرله شوه، نوموړي په ۲۰۰۷ زکال کې دوباره ډنمارک ته راغله خو د دوم ځل له پاره ډنمارک اقامه وړ نه کړه. شارو عثمان په اروپا کې د بشر د حقوقو ساتلو محکمې ته شکايت وکړ، تر څو په (۲۰۱۲) کال نوموړی محکمې پريکړه وکړه چې د ډنمارک پريکړه د بشر د حقوقو د قوانينو سره په ټکر کې ده. په دغه خاطر په هغه وخت کې کين اړخو گوندونو د حکومت سره يوه موافقه وکړه تر څو هغه ځوانان/نجونې چې په جبر نورو هيوادونو ته ليرل

کیري باید ډنمارک یې دوهم ځل د خطر سره مخامخ نه کړي، خو باید ووايو چې دغه موافقه دومره ښه نه وه چې ټولې برخې په غیر کې ونیسي.

د هغو ځوانانو / نجونو شمیره چې د بیلو بیلو دلایلو پر بنسټ زموږ د دوباره احیاء کولو مرکز څخه په ۲۰۱۳ زکال کې مرسته غوښتي ده:

جبري واده ته اړ ایستل ۲۵ تنه، د کورنۍ لخوا تهدید ۳۷ تنه، د ملګري (نجلۍ) د کورنۍ له خوا تهدید ۳ تنه، د وهلو او ترټولو په وجه ۵۳ تنه، هلک یا نجلۍ ته د ملګري / ملګري منع کول ۱۴ تنه، د جبري واده څخه د طلاق اخیستلو ممانعت ۱۱ تنه، پر ټولنیز اړیکو باندې بندیز ۲۱ تنه، اونور ۴۰ تنه چې مجموعاً ۲۰۴ تنو شکایت کړی دي.

نوټ: د خوښۍ ځای دی چې افغانان خپل اولادونه د اوږدې مودې (کلونو) د تربیې له پاره افغانستان ته نه لیري. په افغانانو کې دا سفرونه لنډ دي چې میاشت او یا دوي میاشتي وي. دا ډول لنډ سفرونه د هلکانو او نجونو تجربې او پوهه زیاتوي. خو باید په پام کې ولرو چې اولادونه هغه وخت خپل هیواد ته بوزو چې د ښوونځي څخه رخصت وي. په دی اړوند زما تجربې ښودلې ده چې والیدین د ماشومانو رخصتي ته پام نه کوي او د تدریس په جریان کې د ماشومانو له پاره د اضافه رخصتي غوښتنه کوي. دا ډول غوښتنه د ماشوم پر راتلونکي د تعلیمي برخې ډیره ناوړه اغیزه لري. هیله ده چې افغاني والیدین دا ټکی په جدي توګه په پام کې ونیسي. د تربیې له پاره د ماشومانو لیرل خپلو هیوادونو ته په لومړی

درجه په عربانو کې، دوهم درجه سومالیانو او همدا ډول، ترکانو او نورو اسلامي هیوادونو کېدوالو کې رواج لري چې پایلې یې ډیرې خرابې وي. اولادونه د زده کړو څخه بې برخې کیږي، کورنۍ شخړې، طلاق اود نورو مصیبتونو باعث کیږي.

په خواشینۍ باید ووايم چې افغانان، جبري ودونه، پر ټولنیزو اړیکو بندیز، وهل او ترټل او نور ټول هغه مسایل چې په پورته جدول (لبنټلیک) کې ذکر شول، تر نورو هیوادونو پاته نه دي.

جبري ودونه: دا هغه ستونزه ده چې ډیر افغانان که څه هم د لوړو زده کړو څښتنان وي، لوني په جبر په افغانستان کې واده کوي او زامنو ته هم د افغانستان څخه پرته د زامنو د خوښیو نجوني په ډیرو ستونزو اروپا ته راولي.

پایلې: په اروپا کې ډیرې نجوني په زده کړو بوختې وی، ځوان چې د افغانستان څخه راوستل کیږي، په معمولی ډول نالوستی وي او که زده کړی هم ولري تر اوږدې مودې پورې په اروپا کې گټه ورڅخه اخیستلای نه شي. په طبعي توگه دنجونو اړیکې او کړنې د افغانستان په پرتله په ورځنیو چارو کې ډیر توپیر لري چې د شخړو له پاره لوی پیلامه گڼل کیدای شي. هلک خپل اقتصادي توان نه لري، په ژبه نه پوهیږي، ځان تر خپلې میرمنې کښته ورته ښکاري. د یو شمیر نورو ورته ستونزو په خاطر گډ ژوند کول یا ډیر ستونزمن او یا خو په طلاق پای ته ورسیري. که زوم د مور او یا د پلار د کورنۍ غړي وي نو ستونزه څو برابره درنه شي. او که هلک اقامه

ترلاسه نه کړي او بیرته ولیږل شي بله ستونزه ده. هلکانو ته جبري واده کول: په خواشینۍ باید ووایم چې په دې برخه کې هم زموږ افغاني والیدین په ځانگړې توگه میندې ډیره هڅه کوي چې زامن یې د نژدې کورنیو څخه او تر ډیره بریده د افغانستان څخه نجلی راولي او واده ورسره وکړي. که څه هم هلکان تر جینکیانو ډیره ازادي لري خو د واده کولو په موضوع کې ډیره خپلواکي نه لري. په داسې حالاتو کې د پلارواکي د قانون په حکم هلکان په اروپا کې هم د کومې نجلی سره اړیکې لري هغه مظلومه افغانه چې اروپا ته راوستل شي د غلام مقام لري چې په ډیرو حالاتو کې تر څه مودې وروسته نجلی بغاوت کوي او په طلاق پای ته رسیري خو د نجلی طلاق ډیرې ناوړه پایلې لري ځکه د کورنۍ او دوستانو څخه په افغانستان او اروپا کې جلا شي او په اروپایي ټولنه کې یوازې پریښودل شي او یا د مرگ د گواښونو سره مخامخ وي. که نجلی د استوگنې اقامه تر لاسه نه کړي او دوباره افغانستان ته ولیږل شي نو مظلومه په افغانستان کې پرته د میره څخه ژوند کوي او کیدلای شي په کال او دوکالو کې میره یې د لیدلو له پاره ورشي.

باید پاملرنه وکړي چې ډیر هلکان او نجونې بیرته افغانستان ته استول شوي او لږی یې دوام لري. مانا داده چې د میره / ماینې راوستل او په ځانگړی ډول اقامه تر لاسه کول اسانه چاره نه ده.

زما صمیمانه خواست (غوښتنې) د والیدنو څخه په لاندې توگه بیانوم:

۱ - باید ډیره هڅه وشي چې پر اولادونو باور وشي او تر ټاکلي چوکاټ اولادونو (هلکانو / نجونو) ته ازادي ورکړل شي. د ژوند چاپیریال ورته تریخ نه کړل شي چې د بنديخاني شکل ولري.

۲ - تر ټولو بڼه وسيله پوهاوي او زده کړې دي، اولادونه لوړو زده کړو ته وهڅول شي چې پایله يې له هره پلوه ډیره گټوره ده.

۳ - د وهلو، ټکولو، ترشي تندي او غالمغال په بدل کې د اولادونو سره په دوامداره توگه خبري وشي، د افغاني کلتور بڼې خواوي ورته بيان شي. خو مهمه دا ده چې د اولادونو غوښتنو ته هم په بشپړ زغم غور ونيول شي او د امکان تر سرحده په بشپړه خوښي تر سره شي نه دا چې د يوې لوی جگړې او غالمغال وروسته د اولادونو غوښتنو ته غاړ کښيښودل شي.

۴ - تر ډیره بریده هڅه وشي چې د اولادونو د زده کړو سره علاقه وښودل شي، د هلک او نجلۍ تر مينځ توپير په بشپړه توگه له مينځه يووړل شي.

۴ - د اولادونو او واليدينو تر مينځ بايد د باور او اعتماد چاپيريال رامینځته شي. باور او اعتماد د اولادونو د محبت احساس د واليدينو په مقابل کې ډیر زیاتوي چې اولادونه د خپلو واليدينو د درناوي په خاطر د ډيرو ناوړو کړونو څخه ژغورل کيږي.

۵ - وروستی ډیره مهمه مشور ده چې مور ته د اولادونو په روزنه او تربيه کې پراخه ونډه ورکړل شي. د مور او پلار

نظر د اولادونو سره د یوې پریکړې په تړاو باید په بشپړه توګه یو شان ته وي. کیدلای شي چې د اولادونو په نه شتون کې د اختلاف پرتکو خاوند او میرمن بحث سره وکړي. په یاد ولرې د میرمنې سره محبت او درناوي ورته ښودل د اولادونو پر روزنه او راتلونکي ژوند باندې ډیره ښه اغیزه لري.

۶ - د زده کړو په جریان کې ځینې وړې ستونزې شته چې د والیدینو او ښځینه زده کړیالونه تر مینځ ستونزې زیروي چې پایله یې د پیچلو ستونزو زیړنده کیدلای شي.

په اروپا کې د ابتدایي، منځنۍ او لوړو زده کړو په درسي نصاب کې سیر علمي هم شامله ده. زده کوونکي هلکان او نجونې د یوې اونۍ لپاره یو مرکز ته بیول کېږي چې د ژوند د چارو سره پرته د والیدینو اشنا شي. په نوموړي مرکز کې بیل، بیل پروګرامونه په نظر کې نیول شوي وي. زما د تجربو او لیدونو پر بنسټ بیان کوم: هر وخت چې د ښوونځي لخوا والیدینو ته د ورته درسي سفر خبر ورکړل شي نو د اسلامي هیوادونو والیدین د افغانانو په ګډون د نجونو د سفر سره مخالفت کوي. مختلفې پلمې جوړه وي او حتا د سفر تر سهار پورې هوکي وایي خو وروسته ناڅاپه ښوونځي ته خبر ورکړي چې زده کوونکي ناروغه (درواغ) ده. باید دا ټکي په نظر کې ونیول شي چې دا ډول سفرونه د درسونو سره په نیغه اړیکې لري، کله چې زده کوونکي د سفر څخه را وګرځي تر یوې اونۍ پورې د نوموړي سفر په تړاو د پروژې په ډول ګروپي کار ورباندې کوي. هغه ماشوم چې سفر ته تللي نه

وي، د سفر او په وروسته اونيو كې ځان يوازي احساسوي چې پر راتلونكي تربيه باندې ډيره ناوړه اغيزه بڼندي.

۷ - د ليسي او پوهنتون په دوران كې ورته سفرونه شته خو د ليسي او لوړو زده كړو په جريان يوه بله ستونزه ور اضافه كيږي.

معمولاً يو ځل په مياشت كې د زده كوونكو او محصلينو لخوا د ماښام لخوا د خوبسي جشن نيول كيږي چې دا ډول جشنونونو ته بيا هم د بنځينه زده كوونكو او محصلينو د ورتگ اجازه نه وي. دلته زده كوونكي او يا محصله د ټولنيز گډ ژوند څخه بي برخي كيږي او په خپل ټولگي كې ملگري د لاسه وركوي ياني په ټوليزه توگه يوازي پاتي كيږي.

دا چې زه هم لوني لرم او يوې لور مې د طب پوهنځي ولوستل كه څه هم ما ټولو سفرونو او جشنونو ته اجازه وركول خو بيا هم د پوهنتون په دوران كې ډير كلونه دومره يوازي وه چې حتا د مرو جسدونو د تسليخ او څيرني لپاره يوازي تلخوني (زيرخاني) ته كښته كيدل. ماته به يې شكايت وكړي چې پلاره زما د ژوند لويه برخه په پوهنتون كې تيريږي خو د غرمې ډوډې د خورولو په وخت كې هم زما سره څوك نه كښيني. ما وكولاى شواي چې د ډيري انرژي په لگولو سره خپل لور ته روحيه وركړم تر څو پوهنتون ته ادامه وركړاى شي.

تر ټولو بده لا داده چې د همدغي نجلۍ ورور ټولو سفرونو، جشنونو او حتا د بنځينه ملگري د درلودلو اجازه تر لاسه كوي. نو تاسې يوه شيبه سوچ وكړي او ځان د دغي نجلۍ په

موقف کې وويني چې څومره روحې ستونزه به ورته زيږيدلي وي.

واليدين دا سوچ نه کوي چې زما لور ټوله ورځ د کور څخه بهر په زده کړو بوخته ده که وغواړي ناجايزه عمل وکړي، هيڅوک يې مخه نيولي نه شي. بايد په ياد ولرو چې ځوانان د واليدينو په باور او اعتماد باندې ډير وياړ کوي او هڅه يې دا وي چې د واليدينو باور له مينځه ولاړ نه شي. که د واليدينو بې باوري احساس کړي، د خپل ورور په پرتله توپيري چلند ور سره وشي نو طبعي ده چې د حسادت انساني غريزه يې پاريزي هغو کړونو ته مخه کوي چې د واليدينو د هيلو څخه يې ډيري ليري وي.

يوه ورځ د بنوونځي په دهليز کې تيريدلم د دريم ټولگي يوه افغاني نجلۍ په ژړا ناسته ده او نورو نجونو ته خپله ستونزه بيانوي، زه ورته غوږ شوم. نجلۍ شکايت کوي چې پلار يې سفر ته نه پرېږدي او غوښتنه ورڅخه کوي چې بنوونکي ته ووايه چې زه خپله نه غواړم که څه هم واليدين مي مخالفت نه کوي.

په بله ورځ د بنوونځي امرې را ته وويل چې نوموړي پلار را وغواړه چې خبري ور سره کوم، ما يې علت ورڅخه وپوښتي، د همدغه سفر په تړاو يې راته وويل خو ما خپل د سترگو د ليدلي حال په اړوند څه ونه ويل. کله چې پلار ته مي ټليفون وکړي، پرته له دې چې زه د ملاقات موخه ورته بيان کړم هغه په ډير قهر ځواب راکړي چې دا زما اولاد دي بل چاته اجازه نه ورکوم چې په ژوند کې لاسوهنه وکړي. په هر صورت

غونډه وشوه او ما د ژباړن په توگه په غونډه کې ونډه درلوده. تر ډيرو خبرو وروسته د ښوونځي امرې ومنل چې دا ځل دې په استثنایي توگه ستا لور د پاته کيدلو اجازه ولري. دا چې مور په يوه سيمه کې استوگنه کول نو د لارې په اوږدو کې پلار را ته وويل چې هغه خپله نه ځي، دوي يې په جبر استوي خو ما په غيرې مستقيم ډول د سترگو ليدلي حال داسې ورته بيان کړي چې گواکي نورې نجونې مې په دا ډول يو حالت کې ليدلي دي نو ښه دي چې اجازه ورکړي. وروسته چې خبر شوم زما خبرو ښه نتيجه ورکړي وه.

۷ - په ښوونځي کې لامبو

په ارويايي ښوونځيو کې بله لويه ستونزه په منځنۍ ښوونځيو کې د لامبو وهلو مضمون دي چې د واليدينو لپاره په يوه سرخوږي بدل شوي دي. د افغاني واليدينو په گډون د نورو اسلامي هيوادونو کډوالو نجونو ته اجازه نه ورکوي چې د هم ټولگيانو سره په يوه حوض کې ولامبي. لامبو يو درسي مضمون دي چې هر زده کوونکي د ښوونځي په دوران کې په داسې هيوادونو کې چې د سمندرونو په مينځ کې پراته دي، بايد لامبو زده کړي. په داسې حال کې چې په ځينو ښوونځيو کې چې بهرني مسلمانان زيات دي، د نجونو او هلکانو د لامبو وختونه يې بيل کړي دي خو بيا هم د واليدينو قناعت ځکه نه حاصليري ځکه لونی يې د نورو نجونو تر مينځ ځانونه نه پريولي يانې تر لامبو وروسته غسل نه کوي.

بله د حل لار هم پیدا شوي ده چې داسې د لامبو جامې پیدا شوي دي چې ټول وجود یې پټ وي خو بیا هم د والیدینو ستونزې حل نه دي.

۸ - د عیسوي مضمون تدریس

په ټولو اروپایي هیوادونو کې د بنوونځیو یو مضمون عیسویت دي. د مسلمانانو د راضي کولو لپاره پر نوموړي مضمون د مذهبي مضمون د نوم ایښودلو لپاره د سیاستوالو تر مینځ بحثونه وشول. په هر صورت د نوموړي مضمون تدریس د عیسویت تدریس نه دي په ټولیزه توګه د همدغه مضمون په ساعتونو کې د ټولو مذهبونو په باب تشریح ورکول کېږي. دا چې زه بنوونکي یم خو ځله مې د بل بنوونکي سره یو ځای د عیسویت په تدریس کې ګډون کړي دي ځکه د زده کوونکو جلبول بل مذهب ته په بنوونځیو کې د قانون له مخې منع دي خو بیا هم دا ستونزه شته.

دا هغه عذرونه ول چې ما تاسو دوستانو ته وکړل، نه غواړم ستاسو د اولاد په تربیه کې لاسوهنه وکړم. که زما په غوښتنو کې تر چوکاټ بهر څه وي، بڅښنه غواړم.

پورته معلوماتونه یوه وره بیلګه وه چې د ډنمارک کوچنی هیواد په تړاو مې وړاندې کړل. باید ووايم چې په ټولو بډایو هیوادونو کې همدا ستونزې شته، اوس چې ۲۰۱۸ زکال دي د پخوا په پرتله په ستونزو کې کمښت نه احساس کېږي بلکې ستونزې د پرمختګ په حال کې دي. د ډیرو داسې پېښو سره مخامخ شوی یم چې والیدین د اولادونو د شکایت په پایله چې ګواکي وهل او ترتل یې کړي دي، زندان ته لویډلي دي. د

وهلو او ترټلو موضوع د وړو ماشومانو سره ډیرې ناوره پایلې لري ځکه د شکایت په صورت کې دولت ماشوم د والیدینو څخه اخلي او بل ډنمارکي کورنۍ ته یې ورکوي چې پالنه یې وکړي.

د ماشومانو د وهلو موضوع په لوړه کچه د بنونځیو د بنوونکو له خوا چې شک وکړي، دولتي مقاماتو ته خبر ورکول کيږي. البته قانون حکم کوي که بنوونکي ډیر لږ شکمن شي چې ماشوم وهل شوي دي، باید اړوندو مقاماتو ته لیکلي خبر ورکړي تر څو هغوي یې موضوع وڅیړي. زما د کار په جریان کې مې یو شمیر افغاني والیدین لیدلي چې ماشومان یې جبراً ورڅخه اخیستي دي. دا ستونزه په ټولو اسلامي کډوالو حتا د اروپایانو تر مینځ هم شتون لري.

باید پام وکړو د اولادونو سره په مینه، محبت پرته د وهلو ژوند وکړو، کیدلای شي هره ستونزه د خبرو د لاري حل شي خو اړینه ده چې والیدین هم نوی کلتور ته څه انعطاف ومنی.

جبري ودونه:

اوس چې ۲۰۱۸ زکال دي او په لویدیزه اروپاه کې د کډوال منل ډیر ستونزمن دي بیا هم د نورو اسلامي هیوادونو د کډوالو په ګډون افغاني والیدین هم جبري ودونو ته دوام ورکوي. جالبه دا ده چې همدغو والیدینو د کلونو په جریان کې د جبري ودونو ډیره ناوره پایلې ازمويلې دي خو بیا هم په داسې حال کې چې د زوم او یا ناوې راوستل اروپاه ته ډیر گران کار دي. باید اضافه کړم چې د پخوانیو وختونو په پرتله د جبري ودونو د طلاق کچه په افغاني کورنیو ډیره زیاته شوي ده. د زوم یا

ناوي نه قبلیدل او یا د راوستلو نه امکانات بله ستونزه ده چې یو شمیر زومان او ناوې د یوازینوالي په ناوړه سرنوشت اخته دي. د افغانستان په ځینو سیمو کې د طلاق موضوع ډیره حساسه ده چې په اروپاه کې طلاق کیدلای شي په افغانستان کې د وژونو سبب شي.

په اروپاه کې د میرمنو ځانګړې ستونزه په لویدیځه اروپاه کې د څو بنځو سره واده کول منع او د جزا وړ ګرځي. دا مهمه نه ده چې په اسلامي قوانینو کې څلور بنځې جایزي دي. که څوک په اروپا کې استوګنه کوي د همدغو هیوادونو د قانون په وړاندې مسولیت لري.

په خواشینۍ باید ووايم چې یو شمیر د اسلامي هیوادونو څخه راغلي کډوال د خپلو هیوادونو عادتونه هیر کړي نه دي او هڅه کوي چې تر یوې بنځې زیاتي نکاح کړي میرمني ولري. دا دود په لوړه کچه په سومالیانو او یوه اندازه په عربانو او هم افغانانو کې لیدل کیږي.

د افغانانو تر یوې زیاتي میرمنې:

په ډنمارک، سویډن، جرمني او یو شمیر نورو هیوادونو کې د دوو یا زیاتو میرمنو درلودل تر سترگو کیږي. هغه کسان چې په هیواد کې تر یوې زیاتي میرمنې درلودي د پوهیدلو وړ نه دي چې دواړې میرمنې په هره ممکنه لار اروپا ته راولي.

د بدبختي دلته ده چې د یوې میرمنې سره اروپا ته راشي، تر لږ مودې وروسته د دوهمې میرمنې هوس وکړي. دا چې په قانون کې د دوو بنځو لپاره ځای نشته نو لومړي میرمن د وژلو په تهدید اړ باسي چې په محکمه او یا اړونده اداره کې طلاق ته

غار کښيردي، خو په اسلامي ډول يې د ځان حلاله ماینه گڼي. کله چې دا کار وکړي نو د دوهمې ميرمنې د راوستلو کار پیل کړي او د لومړۍ ميرمنې کور بیل کړي. يوه ميرمن يې په يوه کور او بله يې په بل کور کې اوسيزي. د شرم ځای دا دي چې لومړي ميرمنه او ډير اوقات ټوله کورنۍ يې د دولت د مرستي په پيسو ژوند تيره وي.

کله کله ډير د شرمه ډکه پيښې کيږي د بيلگې په توگه طلاقه شوی ميرمن يې اميد واره شي. دولت پوښتنه کوي چې پلار يې څوک دي؟ بنځه مجبوره ده چې پلار يې ورته ور وپيژني خو ميرمه يې نه غواړي چې رسوايي ته را ووزي.

داسې مې ارويدلي چې بنځه د مجبوريت څخه دولتي مقاماتو ته وايي چې د شپې لخوا د نڅاه کلوپ ته تللي يم او د يو نفر سره هم بستره شومه چې اوس يې نه پيژنم. فکر وکړي چې افغانې باعزته با عفته ميرمنې څه ډول کارونو ته اړ ايستل کيږي او د نارينوو غيرت يې نه پاريزي.

شپږم څپرکی

د افغانستان په ګاونډ هیوادونو کې د کډوالو ستونزې په افغانستان کې څه د پاسه (۴۰) کاله کیږي چې جګړه جریان لري. د جګړو تندیوالي د کال د څلورو موسمونو په ډول دي. کله ډیره توده او کله هم ولس ته د نفس کینلو چانس ور په برخه شي. یو وخت افغانستان په نړۍ کې لومړی هیواد و چې د کډوالو شمیره یې زیاته وه خو همدا شیبه هم دوهم مقام لري. هغه کډوال چې په لویدیځې اروپا او امریکا کې استوګنه کوي پرته له دې چې هیواد او خپل ولس څخه لیري دي نوري جدي اقتصادي ستونزې نه لري. ولې د کډوالو ډیره ستره شمیره چې په پاکستان او ایران کې اوسېږي د اقتصادي ستونزو سربیره په لویه کچه نوري ستونزې هم لري.

په ایران کې د کډوالو شمیره او ستونزې

د ازدای راپو د ۲۰۱۸ زکال د معلوماتو له مخې په ایران کې یو نیم میلیون افغان کډوال ژوند کوي چې نومونه یې ثبت شوي دي؛ خو د ایران د کورنیو چارو د امنیت د برخې مرستیال حسین ذوالفقار وايي چې همدومره شمېر نور افغانان په ایران کې ژوند کوي او اسناد نه لري.

حسین ذوالفقار ایسنا اژانس ته زیاته کړه چې هره ورځ نژدې یو نیم زر افغانان غیر قانوني ایران ته داخلېږي.

دوالفقار وويل، د دې سربيره چې په افغانستان كې كورنۍ جگړه اوس نه شته؛ خو بيا هم د افغان مهاجرو له ستونزو سره ايران مخامخ دى.

دوالفقار وايي چې درې لکه شپيته زره افغانان په ايران كې قانوني كار كوي.

دوالفقار دا مني چې يو شمير افغانان يې په تېرو دولسو مياشتو كې بېرته له خپلې خاورې ايستلي دي؛ دى وايي چې نژدې پنځه لکه افغانان مو افغانستان ته په تير يو كال كې ليرلي دي؛ خو تقريباً همدومره كسان بېرته ايران ته په غيرقانوني لارو راغلي دي.

په ۲۰۱۸ ز كال كې د كډوالو د وزارت د معلوماتو له مخې په ايران كې دوه ميلیونه كډوال ژوند كوي خو يو ميلیون څلور سوه زره كډوال اسناد نه لري.

په ايران كې د كډوالو ستونزې تر دي كچې رسيدلي چې ايراني اخندي حكومت يې په سوريه او عراق كې جگړو ته ليري. د ايرانيانو هڅه دا ده چې افغاني كډوال تر مذهبي اغيزو لاندې راولي ځكه ډيري يې شيعه مذهب افغانان دي. په ډيري اسانۍ سره د يوه او يا بل ايت الله تر اغيزې لاندې راځي په داسې حال كې چې ايراني مقامات په ډيره سپين سترگي سره د ځينو پاركونو پرمخ لويي ليكلي چې افغانان يې د ورتگ اجازه نه لري.

غواړم د هغو کډوالو افغانانو په تړاو چې د ايران لخوا جگړې ته ليرول کيږي د نړيوالو رسنيو په حواله څه لاسوندونه وړاندې کړم:

د بي بي سي د ۲۰۱۷ زکال رپوټ يوه برخه ولولئ:

«نيويارک ټايمز ورځپاڼې يوه ليکنه خپره کړې چې سرليک يې دی «ايران څنگه افغان کډوال د بشارالاسد په پلوی جگړې ته استخداموي؟»

نيويارک ټايمز زياتوي، ايران په ۲۰۱۴ ميلادي کال کې د فاطميانو لپو رامنځ ته کړه چې په اصل کې د شيعه افغان مهاجرو څخه جوړه شوې ليو ده او د ايران سپاه پاسداران او د حزب الله د نظاميانو له خوا روزنه ورکول کيږي.

په ليکنه کې د باميانو د فولادي درې د يو ۱۹ کلن افغان عبدالامين يادونه شوې چې څنگه له بي وزلي ايران ته په کار پسې ولاړ او له هغه ځايه يې څخه د سوريې جگړې ته ورسېد؟

امين وايي، په سوريه کې يې په ببلابلو سيمو کې په جگړو کې برخه لرله. د ده په وينا په هره جگړه کې افغانان د لومړي کړنې د جنگياليو په توگه کارېدل.

د ورځپاڼې په وينا، په سوريه کې افغانان په دمشق، لاذقيه، حما، ديارالزور، حمص، حلب او پالميرا کې د اسد د ځواکونو په پلوی جنگيدلي.

ځيني اټکلونه وايي، په دې جگړه کې د شپږ سوه په شا او خوا کې افغانان وژل شوي.

امین نیویارک ټایمز ته ویلي، د گڼو افغانانو مړي يې د جگړې په ډگر کې کتلي او لږ تر لږه (۱۵) افغان ملگري يې په سوريه کې وژل شوي.

امین چې د حلب په جگړه کې له ټپي کېدو وروسته بېرته ایران ته ستون شو، له هغه ځايه اوس خپل پلرني ټاټوبي باميان ته تللی، خو وايي، که دلته يې گوزاره ونه شي بېرته ایران ته ځي او دا ځل ځکه له ایرانه د شړلو ویره نه لري چې د دې هېواد لس کلن اقامت ورکړل شوی دی.»

بی بی سی د ۲۰۱۸ زکال په یو رپوټ کې لیکي:

«د افغانانو د هغه پوځي ټولگي خپلې برسېره کړې شمېرې چې د ایران په لارښوونه په سوريه کې جنگېري، ښيي چې تر اوسه يې دوه زره غړي وژل شوي او زرگونه نور ټپيان دي.

د فرانسې خبري اژانس اې ایف پي رپوټ کې د ایراني رسنيو په حواله ويل شوي، چې د سوريې جگړه کې د دوه زره وژل شويو افغانانو تر څنګ اته زره نور افغانان ټپيان شوي هم دي.»

اټکل کيږي چې د سوريې په جگړه کې څه د پاسه شل زره افغاني جنگيالي گډون لري. داسې هم ويل کيږي چې ایراني اخندان افغاني ماشومان هم د جگړو لپاره تر روزني لاندې نيولي دي. هغه افغانان چې قانوني اسناد نه لري د تقريباً (۵۰۰ - ۸۰۰) ډالرو میاشتني معاش او د راگرځيدو په وخت کې د اوږدې مدي د ويزې په ورکولو افغانان جگړو ته تشويقوي.

هغه کډوال که بنځي او ماشومان هم وي چې د دوي په فرمان نه وي په جبر يې د ايران څخه باسي. په کمپونو کې هم د ناوړه حالت سره مخامخ دي. د پوليسو لخوا ډير ناوړه چلند ور سره کيږي پرته له دې چې دافغانستان د حکومت ږغ واورې، پر افغانانو د اعدام جزا تطبیقوي. په زرگونو افغانان د ايران په جيلو کې په ډيرو ستونزو شپې سبا کوي.

دا چې ايران د مخدره توکو په استعمال کې د پخوا څخه شهرت لري نو ډير کډوال افغانان په دغه مرگوني نشه اخته شوي دي.

په پاکستان کې د کډوالو شميره او ستونزې

په پاکستان کې هم کډوال د ډول ډول ستونزو سره لاس او گريوان دي خو په ايران کې د افغاني کډوالو سره د ستونزو توپيرونه په څرگند ډول ليدل کيږي. کله چې شوروي ماته وخوره، امريکايان او پاکستان خپلو موخو ته ورسيدل نو د افغاني کډوالو ارزښت هم را لږ شو، ځکه په ځانگړي توگه پاکستان د نورو گټو په سوچ کې شو چې په مختلفو بڼو د افغانستان په چارو کې لاسوهنه وکړي. د دوي هڅه دا وه چې افغانستان د دوي تر بشپړې ولکې لاندې هيواد شي، البته چې د پاکستان دغه هيله د امريکا لخوا منلې شوی وه. د خواشينۍ ځای دا دي چې د نړيوالو پراخو مالي مرستو په مټ افغان حکومتونو و نه کولای شوای چې افغاني کډوالو ته داسې يو چاپيريال رامینځته کړي چې خپل په خوښه د کډوالۍ بدبخته ستونزمن ژوند پریردي او د خپل هيواد غيږي ته راشي. په ميلياردونو ډالرونه هيواد ته راغلل، په رسنيو کې مو

ډير ارويدل چې د کډوالو له پاره نړيوالو داسې پلانونه جوړ کړي دي چې د کار او استوگنې امکانات په واک کې ورکړل شي. سره د پورته امکاناتو افغان چارواکي بريالي نه شول چې د کډوالو ستونزې په بشپړه توگه حل کړي. علتونه يې څرگند دي خو اساسي علت يې بيساري فساد دي.

د کډوالو اوسنی ستونزې او د حل لارې لټون

په ايران کې د کډوالو ستونزې د پخوا په څير دوام لري خو په پاکستان کې د تورخم تر پيښې وروسته حالاتو ډير بدلون موندلی دي.

د ملگرو ملتونو د کډوالو عالي کمشنري وايي: «په پاکستان کې مېشت افغان کډوال ترهگر نه دي. دغه څرگندونې د ملگرو ملتونو د کډوالو د عالي کمشنري مشر فلپيو گراندي د پاکستان په پېښور ښار کې د افغان کډوالو د راستنېدلو له مرکز څخه دليدني پر مهال کړې دي.»

د همدې پاڼې په انگرېزي برخه کې تر 21 سرليک لاندې د ملل متحد د کډوالو د عالي کميشنري لخوا مقاله خپره شوی ده چې په ځينو برخو کې داسې لولو: «تر اوس پورې هم يو نيم ميليون راجستر شوی کډوال په پاکستان کې اوسيري. موږ توانيدلي يوو چې يوازې (۶۰۰۰۰) کډوالو ته زمينه برابره کړو چې خپل هيواد ته ستون شي. هر کډوال ته (۲۰۰) ډالره ورکول کيږي چې په افغانستان کې خپل ژوند پيل کړي.» په داسې حال کې چې د پورته رپوټ له مخې يو نيم ميليون

²¹ - After decades in Pakistan, more Afghan refugees set to return

راجستر شوي کډوال او د ځينو سرچينو د اټکل له مخې يو ميليون غيري راجستر شوي کډوال هم په پاکستان کې ميشت دي خو د ملل متحد اداره يوازي د (۶۰۰۰۰) کډوالو په استولو بريالي شوی ده نو څنگه کيدای شي چې د پاکستان حکومت د کډوالو د وتلو وروستی نيټه د روان کال د جون (۳۰) نيټه ټاکلي ده؟

د بل لوري د ملل متحد يوازي (۲۰۰) ډالره د نوي ژوند د پيل له پاره ورکوي چې اداره اعتراف هم کوي چې دا پيسي ډيري لږ دي. ايا په (۲۰۰) ډالره په افغانستان کې د اوسيدلو ځای، د خوړولو مواد، د اوسيدلو د پاره د کور اړين توکي او نور د برابرولو امکان لري؟ هيڅکله نه. په داسې حال کې چې د کار او روزگار پيدا کولو راتلونکي هم تاريخه ده.

د رسنيو په حواله پاکستان په دوو اونیو کې (۱۲۰۰) افغان کډوال بنديان کړي دي چې په غيري انساني توگه يې کړوي. دا يوازي د دوو اونیو رسمي شميره ده. په شخصي توگه په پاکستان کې د کډوالو کورنيو د معلوماتو له مخې د هر افغان کورته پوليس ورځي، تر پوښتنو او گروپرونو لاندې نيسي په ډيرو حالاتو کې اسنادو ته اصلاً ارزښت نه ورکوي. د ډيو اخیستلو سربيره کورنيو ته په مختلفو بڼو ازار ورکوي. په نړيواله کچه د پاکستان دوه مخي سياست د ترهگرو سره د مرستو په تړاو رسوا شوی دي نو ځکه غواړي چې د ترهگرو د روزني او عملياتو سره مرسته د افغانستان پر غاړه واچوي. کله چې په پاکستان کې دوه کاله مخکې د پېښور پر يوه ښوونځي ډله بيز برید وشو چې په ترڅ کې يې تر ۳۰۰ زياتو

زده کونکو ته مرگ ژوبله واښته نو يې غوغا پيل کړه چې دا کار د افغانستان دي. په داسې حال کې چې د ملل متحد د کډوالو د ادري عالي کميشنري پورته بيان کوي چې افغان کډوال ترهگر نه دي. نړۍ ته هم څرگنده ده چې پاکستان خپلي نادودي د نورو پر اوزو وروباروي.

د ۲۰۱۸ زکال د سپټمبر په مياشت د پاکستان نوي صدراعظم عمران خان د کراچي ښار په يوه غونډه کې وويل چې هغو بنگاليانو او افغانانو ته بايد د پاکستان تابعيت ورکړل شي چې ډير کلونه يې په پاکستان کې استوگنه کړي ده. د عمران خان اعلان د افغانانو د ډول ډول غبرگونونو سره مخ شو. ځيني افغانان په همدغه اعلان غوصه دي، ځکه تر اټک پورې دا سيمه د افغانستان خاوره گڼي او د افغانستان په خاوره کې افغانانو ته تابعيت ورکول سپکاوي گڼي، خو کډوال چې په پاکستان کې د ډول ډول ستونزو سره لاس او گريوان دي، د عمران خان څرگندونو ته خوښ ښکاري.

پاکستان د کلونو په اوږدو کې د امريکا په مرسته پر کوزه پښتنخوا په ځانگړې توگه د وزيرستان پر بې وزلو پښتنو بمونه غورځول، کورونه يې په کنډواله ور بدل کړل او په زرگونو ځوانان يې ژوندي تري تم شول. د منظور پښتون د جنبش په راتوکيدلو سره څرگنده شوه چې د پاکستان پوځيانو په اگاهانه توگه بنسټپال په وزيرستان کې ځای پر ځای کړي او روزنه يې ورکول. د امريکا د فشار په ځواب کې به يې پر عادي وگړو بموري پيل کړي په داسې حال کې چې ترهگر به يې مصونو ځايونو ته انتقالول. منظور پښتون په ډاگه د (۸۰۰۰)

خوانانو د تري تم كيدلو پوښتنه او گروپونه د پاكستان د
څارگرې ادارې څخه كوي نو ځكه د دغه جنبش سره په لكونو
ولسونه مل شوى دي.

د هيواد په دننه كې هم د جگړو په وجه ډير افغانان د خپلو
كورونو څخه بې ځايه شوى او دا لړۍ دوام لري. د ستونزي
حل ساده او اسانه چاره نه ده. د افغانستان حكومت ته په كار
ده چې د كډوالو ستونزي ډيري جدي ونيسي او د كارونو په
لومړي لست كې ځاى ورکړي. د نړيوالو اړوندو ادارو په
مرسته د ستونزو د حل له پاره لستونې راونغاړي. د هيواد په
دننه كې د موجودو امكاناتو څخه په لوړه كچه گټه واخيستل
شي او كډوالو ته د حداقل ابتدايي ژوند امكانات ولټوي.
د افغانستان هغه واكمنان چې د همدغو افغانانو د وینو په بيه
ميليونران شول او د نړۍ په كچه هوسا ژوند لري، كه لږ يي
وجدان بيدار وي د خپلو شتمنيو يوه وړه برخه دي د خپلو
كډوالو وروڼو د حداقل ژوند له پاره پانگونه وكړي. هيله ده
چې حكومت د چوكيو د ویش پر ځاى زموږ كډوال هيوادوال د
پاكستان او ايران د ظالمانه كړونو څخه خلاص كړي.
په اسلامي نړۍ كې د كډوالو د ناوړين څخه ډك ژوند

د لويديزو د جگړه ايزه ماشين د فعال ساتلو په موخه د دريمي
نړۍ خلك په ځانگړى توگه مسلمانان د سونگ د توكو په ډول
كاريري. كه خپل چاپيريال ته وگورو، په ډيرو اسلامي
هيوادونو كې د لويديزو هيوادونو چې امريكا يي مشري كوي
په پراخه لاسوهنه هر لوري انسان وژنه، وړاني او خونري
جگړې مخ پر ډيريډو دي. غواړم د لويديزو هيوادونو موقف د

کډوالو د ترينگلي حالت په تړاو د ډنمارکي ورځپاڼې پوليتکن
22 څخه وژباړم:

ملل متحد او د اروپا گډ بازار، اروپايي هيوادونو ته د ډيرو
کډوالو د راتللو خبرداري ورکوي

د ملل متحد د کډوالو اداره وايي چې د بېرېو په واسطه د
کډوالو راتلل ايټاليا ته، لوري کچې ته رسېږي نو اړينه ده چې
اروپايي هيوادونه د ستونزې د حل له پاره د ملل متحد سره گډ
کار وکړي.

د ۲۰۱۴ زکال د اگست د مياشتې وروستيو رخصتيو ورځو
کې د ايټاليا يوې بېرې (۱۹) مړه جسدونه او (۱۴۰۰) ژوندي
کسان د سمندر څخه راتول کړل. داسې اټکل کېږي چې دغه
کډوال د لیبیا د سواحلو څخه د يوې ډوبې شوي کبنتي پاټی
شونې دي او گومان کېږي چې په سلگونو کسان به مړه وي.
تر دې پېښې مخکې مور او تاسو د دغه ډول تراژيديو شاهدان
يوو او دغه لړۍ دوام لري.

د ملل متحد د کډوالو د عالي کمیشنري د ادارې وياند وايي چې
حالت ورځ تر بلې ترينگلي کېږي، اروپايي هيوادونه اړ دي
چې سترگې خلاصې او ستونزې وويني.

همدا ډول نوموړی وايي چې تر اوسه پوري ۲۰۱۴ زکال تير
شوی نه دي خو د کډوالو شميره تر وړاندوينې ډيره زياتېږي او
ژوند ته يې گواښونه شته. يوازي ايټاليا ته د سمندر د لاري تر

اوس پوري (۹۷۸۰۰) کڊوال رارسيدلي دي. تيرکال د شمالي افريقا څخه د عربي پسرلي په وجه د سمندر د لاري (۶۲۰۰۰) کڊوال ايتاليا ته راغلي وو.

په همدغه ډول ډوب شوي کڊوال د سربکال تر همدا شيبې پوري (۱۵۰۰) کسان دي چې تير کال دا شميره يوازي (۶۰۰) تنه وه. دا هغه کڊوال دي چې قاچاقبران يي د ډيرو پيسو په بدل کې په زرو کبنتيو کې اچوي تر څو اروپا ته راورسيږي خو ډيري يي ژوند د لاسه ورکوي.

تير کال يوه لويه تراژيدي پيښه شوه چې په يوه ځل (۳۵۰) تنه کڊوال په سمندر کې ډوب شول. په هغه وخت کې د گډبازار هيوادونو وعده وکړه چې د کڊوالو د څار، نجات او د پناه ورکولو له پاره به ځانگړي تدابير ونيسي. د ملل متحد د کڊوالو د عالي کميشنري اداره وايي: سره د دي چې د ايتاليا له لوري په ملي کچه ډيري هڅې وشوي خو نورو اروپايي هيوادونو خپلې وعدې پوره نه کړي. په دغه وجه مورن د ټولو اروپايي هيوادونو څخه غوښتنه کوو چې په گډه د کڊوالو په بحران کې مسوليتونه ومني او لازمي پريکړې وکړي. ډير کڊوال په سمندر کې ډوبيري او مري، د سوريي جگړه، حالات د کڊوالو له پاره ورځ تر بلې ستونزمن کوي. نوموړی علاوه کوي چې اوس همدا شيبه بايد هڅې گړندي شي چې د ډيرو انسانانو ژوند ته نجات ورکړو، دوهم قدم به دا وي چې اروپايي هيوادونه د کڊوالو د قبلولو له پاره يو درست سيستم رامینځته کړي. مورن د ټولو اروپايي هيوادونو څخه غوښتنه کوو چې د کڊوالو په تړاو په نړيواله کچه گډ کار سره وکړي، موخه يوازي د ډوب شوو

کډوالو ستونزې نه دي، نورې ستونزې هم شته چې باید دقیقه پاملرنه ورته وشي.

د جولای په میاشت کې ایټالیا د گډ بازار مشرتابه پر غاړه واخیست نو ځکه ډیر فشار یې راوړي چې د شمالي اروپا هیوادونه نه یوازې د کډوالو په منلو کې مرسته وکړي باید د نجات په پروسه کې هم مرستې ونه سپموي او سرحدې ادارې ته کافي نقدې مرستې ورکړي.

د گډ بازار راتلونکي کمینشر، جان جونکر²³ هم د شمالي اروپا د هیوادونو څخه د همکارې او سولډارېټي غوښتنه کوي. د هغه په نظر د فرونټیکس²⁴ اوسنۍ بودجه (۶۰۰) ملیونه کروڼه د دندې په پرتله ډیرې لږ پیسې دي چې په سمندر کې د کډوالو د پوښلو د خطر مخه ونیسي. د امریکا د ایمیگریشن انستیتوت اروپایانو ته خبرداري ورکوي چې دوي نه یوازې د سوریې د کډوالو په تړاو مرستې تنظیم کړي باید نور کډوال هم هیر نه کړي. یو اروپایي مشر وايي چې په میلیونو د سوریې کډوال په گاونډیو هیوادونو کې ناست دي، د دغو انسانانو د سرنوشت په تړاو څه باید وشي؟ باید اروپایان په گډه مرسته وکړي. نوموړي وايي چې ستونزه یوازې دا نه ده چې د ایټالیا او د جنوبي اروپا د نورو هیوادونو سره د کډوالو د نجات په تړاو مرسته وشي. خبره دا ده چې د کډوالۍ یو درست سیستم رامینځته شي تر څو اړ کسان د قانوني لارو څخه اروپا ته راشي. په واقعیت کې د دغومره ډیرو کډوالو د اوسیدلو له پاره

²³ - Jean-Claude Juncker

²⁴ - Frontex

په اروپا کې حای نه شته، نو حکه باید د استوگني حایونه جوړ شي.

د گډ کډوالی سیستم په خاطر ایټالیا، یونان، مالټا او د جنوبي اروپا نورو هیوادونو په گډه په ۲۰۱۱ زکال یو دفتر د ایسو²⁵ پرانیستی. نوموړي دفتر د روان کال د جولای په میاشت کې یو رپوټ خپور کړ چې د انسان پر وجود لږزه راولي. په رپوټ کې راغلي دي چې تیر کال د گډ بازار په هیوادونو کې (۴۳۵۰۰۰) انسانانو د پناه اخیستلو غوښتنه کړي وه. دا شمیره څرگندوي چې د ۲۰۱۲ زکال په پرتله د کډوالو د پناه غوښتلو کچه په ۲۰۱۳ زکال کې (۳۰) سلنه زیاته شوي ده.

د (ایسو) ویاند وايي چې د کډوالو لویه برخه د سوريې څخه ده خو د روسیې او لويديز بالکان څخه هم راغلي دي. د سوريې کډوال په ۲۰۱۳ زکال کې ۵۰۰۰۰ تنه وه چې د ۲۰۱۲ زکال په پرتله دوه برابره وه. مور وړاندوینه کولای نه شو چې د روان کال تر پایه به څومره کډوال راشي خو د سړکال په لومړیو میاشتو کې د تیر کال د همدغه وخت په پرتله (۱۹) سلنه زیات والي راغلي دي.

د ډنمارک په همغه ورځپاڼه پولیټکن کې تبصره شوي، پاملرنه وکړی لنډیز ته يي:

د گډ بازار مشرتوب اوس د سویدن پر غاړه دي. هغوي وايي چې ډنمارک باید هغه کډوال چې په کمپونو (پنډ غالو) کې د نړۍ په گوټ گوټ کې پراته دي، د ملل متحد په مرسته په یو

څه زياته کچه په قانوني ډول پناه ورکړل شي. د سويډن مشرتابه دا څرگنده کړه چې ټول اروپايي هيوادونه د کډوالو په اخیستلو کې مرسته نه کوي. سويډن ته د سربکال په جريان کې (۸۰۰۰۰) کسان راغلي دي.

ډنمارک په کال کې يوازې (۵۰۰) کډوال په بهر کې د پندغالو څخه په قانوني توگه په ډنمارک کې مني. هيله ده چې دا کچه دوه برابره شي خو ډنمارک پير دلایل وړاندې کوي چې مور نور ظرفيت نه لرو. دوهم هيواد المان دي چې د کاله (۲۰۰۰۰) کډوال په بهر کې د پندغالو څخه مني.

په پای کې د کډوالو شميره جوته کيږي:

- تر اوس پورې ۱۵۰۰ تنه کډوال په سمندر کې ډوب شوي دي.

- په ۲۰۱۴ ز کال کې ۱۰۹۰۰۰ تنه کډوال ايټاليا، يونان، هسپانيا او مالټا ته را رسيدلي دي.

- په همدې کال کې د پورته شميرې څخه ۹۷۸۰۰ کډوال ايټاليا ته راغلي چې ۱۴۰۰۰ يې ماشومان دي. د دغو ماشومانو څخه يې (۸۰۰۰) تنه يې پرته د يو سرپرست څخه دي. - د کال په لومړيو شپږو مياشتو کې ۱۱۳۰۰ تنه کډوال يونان، مالټا او هسپانيا ته راغلي دي.

- د جولای پر (۱۹) او (۲۰) نيتو (۸۰۰۰) تنه کډوال په ايټاليا او مالټا کې د مقاماتو له خوا را غونډ شول. - د ملل متحد د کډوالو د ادارې د راپور له مخې د سوريې

مجموعي کډوال (۲۹۴۴۶۷۷) تنه اټکل شوي دي کوم چې د سوريي څخه وتلي دي.

- د سوريي په دننه کې د ۶۵۰۰۰۰۰ کډوالو څخه (۴،۲۵) ميليونه بېرنيو مرستو ته اړتيا لري.

د کډوالو د نړۍ والي ورځي په وياړ د بي بي سي رپوټ
۲۰۱۸/۶/۱۹ زکال

په ۲۰۱۷ زکال کې ۶۸ ميليون خلک په زور بي ځايه شوي

د کډوالو په چارو کې د ملگرو ملتونو سازمان²⁶ وايي، په تېر ۲۰۱۷ کال کې په نړيواله کچه په زور د بي ځايه شويو کډوالو شمېر تر ۶۸ ميليون اوښتی و، چې دوه پر درې برخه يې د سوريي، افغانستان، جنوبي سوډان، میانمار او سوماليا وو.

دغې ادارې په يوه تازه رپوټ کې د کډوالو د نړيوال کرکېچ اصلي لاملونه وسله والې نښتې او د ځورونې او تاوتریخوالي بېلابېل ډولونه بللي دي.

د رپوټ له مخې، په تېر ۲۰۱۷ کال کې ۶۸،۵ ميليون وگړي خپلو کورونو پرېښودو ته اړ ایستل شو، چې ۱۶،۲ ميليونه په یاد کال کې يو يا دوه ځلې بي ځايه شوي دي.

د دغه رپوټ موندنې بندي، هره ورځ کابو ۴۴۵۰۰ کډوال يا په هره ثانيه کې دوه کسان بي ځايه شوي.

په رپوټ کې راغلي، له څه باندې ۶۸ ميليون بې ځايه شويو وگړو څخه ۲۵،۴ ميليونه يې د شخړو، ځورونې او د بنکېلو ډلو د جگړو له کبله بې ځايه شوي.

د ملگرو ملتونو د کډوالو چارو ادارې مشر فليپو گرانډي وويل: «مور له يوه لوی کړکېچ سره مخامخ يو. نن چې د بې ځايه شويو نړيواله ورځ ده، غړو هېوادونو ته مې پيغام دا دی چې زموږ له طرحې ملاتړ وکړي؛ ځکه چې هېڅوک هم پخپله خوښه نه کډوال کېږي، خو مور ټول دا غوراوی لرو چې له دوی سره همکاري وکړو..»

د جون ۲۰مه هر کال د پناه اخيستونکو د نړيوالې ورځې په توگه لمانځل کېږي.

«افغان حکومت له ترکيې غوښتي کډوال ور ستانه نه کړي»

ترکيه: ۳ مياشتو کې ۳۰ زره افغان کډوال راغلي.

په رپوټ کې ترکيه له ۳،۵ ميليون کډوالو ته د سرپناه په ورکولو سره، په نړيواله کچه د نورو هېوادونو پرتله لوی کوربه هېواد ياد شوی، چې ډېری کډوال له ناامنه گاونډۍ سوريې ورغلي دي.

په ورته وخت کې، د افغانستان د کډوالو چارو وزارت وايي اروپايي هېوادونو ته د افغان کډوالو په تگ کې پام وړ کموالی راغلی دی.

د کډوالو چارو وزارت وياند حفيظ الله مياخيل وايي د افغان حکومت يو لړ پروگرامونو او په اروپايي هېوادونو کې د کډوالو د منلو شرايطو سختېدو بهر ته د افغان ځوانانو د کډوالۍ د کمېدو اصلي لاملونه دي.

نن په افغانستان کې هم د کډوالۍ نړيواله ورځ لمانځل کېږي.

سوريه، افغانستان، سوېلي سوډان، برما او سوماليا هغه هېوادونه دي چې په تېر زېږند کال کې د کډوالو شوو شاوخوا ۶۹ ميليونه وگړو اويا سلنه برخه جوړوي. افغانستان چې شپږ ميليونه وگړي چې د دغه شمېر پنځلس سلنه جوړوي په نړۍ کې کډوال دي په دويم کتار کې دی.

د ملگرو متلونو د کډوالو ادارې تازه راپور ښيي چې د نړۍ له هرو ۱۱۳ کسانو يو په نړۍ کې کډوال دی. افغانستان د خپلو گاونډيانو او سيمې پر تله ډېر کډوال لري. د افغانستان د کډوالو چارو وزير سيد حسين عالمي بلخي وايي افغانستان په کابو اويا هېوادونو کې کډوال لري.

په ورته وخت کې په تېره يوه نيمه لسيزه کې له پنځو ميليونو ډېر افغان کډوال بېرته خپل هېواد ته هم راستانه شوي او لا هم په تېره بيا له ايران او پاکستانه د بېرته ستندېدو په حال کې دي. بېرته ستانه شوي وگړي د افغانستان د ټول نفوس کابو شل سلنه برخه جوړوي.

تداميچي: «له ۲۰۰۲ کال راهيسې پنځه نيم ميليونه کډوال افغانستان ته ستانه شوي.»

(ل: د کډوالو د بیرته ستنیدو پورته شمیره مبالغه راته
بنکاري.)

په افغانستان کې د ملگرو ملتونو د سرمنشي استازی تادامیچي
یاماموتو وایي د خپلو وگړو په عزت بیرته ستونل باید د دولت
یو لومړیتوب وي: خو د هغو کسانو پر وړاندې چې د
افغانستان په گډون خپلو هېوادونو ته بیرته ستنېږي گڼې ننگونې
شته. دا ننگونې د پخوا پرتله ډېرې شوې هم دي.

په ۲۰۱۴ کال کې له افغانستانه د بهرنیو ځواکونو له وتلو او د
نوي حکومت له واک ته رسېدو سره سم له افغانستان څخه
کډوالي خپل اوج ته ورسېده او په شاوخوا یوه نیم کال کې دوه
سوه زره کسانو د گڼو خطرونو له منلو سره سره د اروپا په
لور له قاچاقبرو سره د تگ یون وکړ.

(ل: نن د جون پر ۱۹ نیټه په گڼو خبري سرویسونو کې اعلان
شول چې په ۲۰۱۷ زکال کې (۱۲۴۰۰۰) کډوال اروپا ته
راغلي دي.)

په کابل کې د کډوالی د نړیوالې ورځې په مناسبت د حکومت د
اجرائي مشر د کاري دفتر په ودانۍ کې په جوړ شوي نندارتون
کې د افغان کډوالو عکسونه هم نندارې ته اېښودل شوي چې
پکې راستننو شوو وگړو ته د کورونو د بیارغونې او مسلکونو
د زدکړې د کارځایونو عکسونه تر نورو ډېر تر سترگو کېږي.

په آسیا کې د کډوالو په چارو کې د ملگرو ملتونو عالي
کمېشنري مشر د افغان کډوالو د تدریجي او خوندي خپل

خوبې بيا ستنېدنې پر موضوع د ټينگار ترڅنگ په جنوا کې په را روانه نومبر مياشت کې د يوې ناستې د جوړېدو خبر هم ورکړی .

په لويديزه اروپاه او يا گډ بازار کې د کډوالو مجموعي شمير د اروپا د سټاټيسټيک څخه څرگنديږي چې په ۲۰۱۶ زکال د گډ بازار (لويديزې اروپاه) ته په مجموعي توگه (۱،۲) ميليونه کډوال راغلي دي په داسې حال کې چې دا شميره په ۲۰۱۷ زکال کې نيمايي شوي ده. يانې د ۲۰۱۷ زکال مجموعي شمير (۶۴۹۰۰۰) تنه ده. چې له دې شميرې څخه زيات کډوال په ترتيب سره جرمني (۱۹۸۲۵۵) تنه، ايټاليا ته (۱۲۶۵۵۰) تنه، فرانسې ته (۹۱۰۷۰) تنه او يونان ته رسيدلي دي.

د کډوالو اړوندو نړيوالو رسنيو راپور ورکړي دي چې يوازي په ۲۰۱۷ زکال (۳۲۰۰۰) کډوال په سمندر کې ډوب شوي دي چې په طبعي ډول په دغو کډوالو کې افغان کډوال هم شامل وو.

نوټ: پوښتنه دا ده چې ولې اروپايي مشران او امریکايان دومره زړه سوي لري چې هم مو وژني او هم راته د استوگنې ځايونه لټوي.

که وکتل شي په ميليونونه انسان د لويديزو او امریکايانو د جنگي ماشين خوراک شوی او يا په دښتونو او بيپانونو کې د خپلو ماشومانو سره د لوږي او تندي څخه د زکندن شيبې شماري.

که د افغانستان اوږده جگړه تر نظره تيره کړو، په ميليونونو افغانان ووژل شوه او يا کډوالی ته اړ شول چې له دغې لويې

کتلي څخه په زرگونو روزل شوي کدرونه هم ووژل شول، کډوال شول او يا د ژوند د نورو سلگونو ستونزو سره لاس او گريوان دي. هغه محدود کسان چې اروپايي (جنت!!!) ته رارسيدلي دي، د بيکارۍ، جلا وطنۍ، د خپل مورنې هيواد د تودې غيرې څخه ليرې په روحي ناروغيو اخته شپي او ورځي تيروي.

لنډه کيسه مې را په زړه شوه: د سپټمبر د (۱۱) نيتي په تر او د افغانانو او ډنمارکيانو په گډه غونډه کې مې ژباړنه کول. د غونډې په پيل کې مو يو بل ته ځانونه ورپيژندل. کله چې افغانانو ځانونه معرفي کړل د تالار لويه برخه ډاکټران، انجنيران، بنوونکي، حقوقو پوهان او د نورو مسلکو کسان حاضر ول. يو ډنمارکي زما څنگ ته رانژدې شو او داسې وپوښتل: ستاسو علمي کدرونه په دا کوچني ښار کې دومره ډير دي چې په نورو ښارونو او هيوادونو کې اټکل کولای شم. دا راته ووايه چې افغانستان مو چاته پريښودي چې تاسو دلته راغلي ياست؟

زموږ د ولسونو او پوهانو نصيب مرگ ته ټيل وهل دي او يا يې په هيڅ بدلوي.

که افغانستان، عراق او ليبيا ته نظر واچوو، دا هيوادونه يې لومړي په کنډوالو بدل کړه او وروسته د دوي د لاسپوڅو په واسطه د جگړو اور بل ساتل کيږي چې ټول مغزونه ورڅخه فرار وکړي. پايله به يې دا وي چې ولسونه د گدايي او فقر لاسونه لويديزو هيوادونو او يا امريکايي واکدارانو ته نيولي وي.

که د افغانستان حالت تر شپاړلس کاله اشغال وروسته تر نظر تیر کړو، برسیره پر زرگونو ستونزو، مسخره ټاکنې یوه ښکاره بیلگه ده.

بل اساسي دلیل چې لویدیځ هیوادونه د وروسته پاته هیوادونو یو محدودې شمیرې کډوالو ته پناه ورکوي، دا دي: پر خپلو ظالمانه او خونړیو کړونو باندې د بشر حقوقو ته د درناوي د درواغو جال غوړوي. د بل لوري ډار لري چې یو ځل په نړیواله کچه د میلیونونو کډوالو داسې طوفان رامینځته شي چې لویدیځ هیوادونه به هم ور سره ډوب کړي نو ځکه د یو لږ تنفس کولو مجال ورکوي. په پای کې دومره باید ووايم تر څو چې دا بی انصافه نړۍ وي، د مظلومو او بی وسه انسانانو به همدا حال وي.

افغاني کډوال په بحرونو کې غرقیږي او یا د ځان وژلو هڅې کوي

دا ځل د ډنمارک د کډوالو په کمپونو کې کډوال د ځان وژني هڅې کوي ځکه د زرگونو ستونزو څخه راتښتیدلي دي، په زرگونو ډالرونه یې قاچاقبرانو ته د خپلو کورونو، جايدادونو د پلورولو او یا هم د خپلو او پردیو څخه په قرض اخیستي پیسې، ورکړي دي. د لارې د ستونزو برسیره په کمپونو کې کلونه انتظار باسي خو وروسته د رد ځواب تر لاسه کوي او امر ورته کیږي چې هر څه ژر د ډنمارک څخه ووزي، که نه د پولیسو په زور یې بیرته افغانستان ته لیري. نو یوازني چاره د دوی له نظره د ځان وژني هڅې دي، البته ورته حالت په سویډن، جرمني، هالنډ او نورو لویدیځو هیوادونو کې هم جریان لري.

خو ځله مې د تلویزیون د څپو او هم د کډوالو څخه په مخامخ خبرو کې ارویدلي دي چې په سل ګونه افغانان د یونان سره نژدې په بحر کې غرق شوی دي. د ایران او پاکستان د کډوالو کیسې خو لا پیرې غمجنې دي.

ستاسو پاملرنه د څلورو پیغلو نجونو د ځان وژنې کیسې ته چې د ډنمارک په یو پنډ ګالي کې پېښه شوی ده، راګرځوم: د ۲۰۱۳ ز کال د نوامبر په میاشت کې څلورو افغانو پیغلو هڅه وکړه چې ځانونه ووژني.

شبنم نومې (۱۸) کلنه نجلۍ وايي چې ورور یې په افغانستان کې د لاسه ورکړ او طالبانو غوښتل چې د نوموړی سره واده وکړی نو ځکه کورنۍ یې د هیواد څخه وتښتیدل او شپږ میاشتې یې په تیښته کې پیر زحمتونه وګالل تر څو ډنمارک ته راغلل تر شپږو میاشتو وروسته یې منفي واخیستل. نوموړی نجلۍ خپلو درو خورلنو ته د خپلې کورنۍ کیسه وکړه دهغو ژوند هم دغومره د ستونزو نه ډک وو. دوی په ګډه پریکړه وکړه چې ځانونه ووژني.

دوي وايي چې په ډنمارک کې د ژوند ټول وسایل شته، پرمختللي تکنالوژي لري، د زده کړو پراخي زمينې برابرې دي خو مور یوه کوچنۍ برخه ور په کښې نه لرو. مور او کورنۍ مو د دوهمه درجه انسانانو په لیکه کې شمیرې. شبنم د دوی په مینځ کې مشره نجلۍ وه چې د نورو خورلنو له پاره یې د ځان وژنې پلان جوړ کړی و.

د دولت لوړ پوړ چارواکي د موضوع د ژورې څیړنې له پاره د سره صلیب سره په ګډه د بهرنیانو د ادارې څخه بشپړ

معلومات و غوښت خو د بهرنيانو اداره ليکي چې مور د موضوع په تړاو غمجن يو او پيښه لويه تراژيدي گڼو خو بايد ووايو چې دا ډول هڅې د اقامې د اخیستلو سره مرسته نه کوي. بشري اقامه يوازې د ناعلاج ناروغتيا په وجه ورکول کيږي.

د ډنمارک د کډوالو په پنډغالو کې په وروستيو کلونو کې د ځان وژلو پيښې زياتې شوي دي.

په ۲۰۰۸ ز کال کې ۱۲ پيښې، په ۲۰۰۹ ز کال کې ۲۵ پيښې، په ۲۰۱۰ ز کال کې ۳۴ پيښې، په ۲۰۱۱ ز کال کې ۵۳ پيښې او د ۲۰۱۲ ز کال په نهو مياشتو کې ۴۰ د ځان وژنې پيښې راجستر شوي دي.

په ۲۰۱۷ ز کال د ډنمارک په پنډ غالو کې (۱۲۰) پناه غوښتونکو د ځان وژنې هڅه کړي چې څلور تنه پر ځان وژنه بريالي شول. البته په نورو لويديزو هيوادونو کې هم د ډنمارک د وړوګي هيواد د پيښو اټکل کولای شوو.

د کډوالو دوباره ليرل و خپلو هيوادونو ته او په کمپونو کې د انتظار د مودې کړاونه، پناه غوښتونکي ځان وژنو ته هڅولي دي. په ځانګړې توګه په وروستيو کلونو کې د ټولې اروپاه سياست د کډوالو د بيرته ليرلو په تړاو ډير چټک شوي دي.

اووم خپرکی

د کډوالو ټولني، مسجدونه او د بنسټپالو مرکزونه
- د کډوالو کلتوري ټولني د اړوندو هيوادونو او افغانانو د کلتور ساتندوي
دمخه تر دی چه په بحث پيل وکړم غواړم په ډنمارک کي د
افغانی ټولنو او اتحاديو د جوړيدو د تاريخچي اوچاروپه هکله
څه ناڅه رڼا واچوم .

د افغانو کډوالو لومړنی ډله چه ډنمارک ته راغلل ،
دا(۱۹۸۰ز) کال و. لومړنی کډوال بنساغلی ډاکټر محمد يعقوب
وزیري اوبساغلی ډاکټر برهان داور وو، چه په پورتنی کال
ډنمارک ته راغلل . تر ډيرو کلونو پوری د افغانانو شميره په
ټوله اروپایی هيوادونو کی او په ځانگړی ډول په ډنمارک کی
ډيره لږ وه . که څه هم د اهيواد د اتحاديو او ټولنو هيواد دی ،
په دی مانا چه حتا ناروغان د بيلگي په توگه د سرطان
ناروغان، د زړه ناروغان او د ټولني نوري کتلې اتحاديي لری
چه د دوی د حقونو څخه دفاع وکړای شی . د بدنی روزنی
اتحاديی ، د مسلکی کارگرانو اتحاديی او د کارفرمایانو
اتحاديی يي ډيري بارزي دي . له يوي خوا د افغانانوشميره
ډيره لږ وه او د بلې خوا هغه کډوال چي په پاکستان او ايران
کي د اسلامپاله گوندونو سره تړلي وو، د اتحاديو د جوړولو
څخه يي ډيره کرکه درلوده او نه يي غوښتل افغانان په يوه گډه
ټولنه کي په يووالي کي سره راټول شي، نو ځکه کومه ټولنه نه
وه ، که څه هم يوه ټولنه په ډنمارک کی د درو غړو په
درلودلو سره په رسميت پيژندل کيږی.

په (۱۹۸۸ز) کال کی د بناغلی یعقوب وزیری او د افغانانو دیرنژدی دوست پروفیسور کلاوس فردینان چه له بده مرغه اوس مردی ، په نووبنت سره د یوی افغانی کلتوری ټولنی د جوړیدو لپاره هلی ځلی پیل شوی.

لومړی یی د ډنمارکی قوانینو پر اساس د ټولنی یوه اساسنامه جوړه کړه . چه د هغی اساسنامی سند تر اوسه هم په ډنمارکی ژبه زما سره موجود دی. سره د دی چه په اساسنامو کی د وخت په تیریدو بدلونونه راغلی دی، ولی هغه اساسنامه د افغانی اتحادیو د جوړولو لپاره لومړنی اساس و، چي افغانانو تر ډیرو کلونو گټه ور څخه اخیستل . د دی ټولنی د جوړیدو لپاره ډیری هڅی وشوی ، ولی یو شمیر په اسلامي گوندونو پورې تړلو افغانانو د اتحادیو او ټولنو د جوړولو سره مخالفت بنودی ، نوځکه په وارو، وارو غونډی جوړی شوی مگر وروستی پریکړی ته نه رسیدل. تر څو په (۱۹۹۱ز) کال د ترکانو په اسلامی کلتوری مرکز چي د اغوس د بنار په مرکزی واقع دی ، غونډه وشوه او هغه شمیر افغانانو چي د ټولنی د جوړیدو سره علاقه درلوده ، په خوښی سره د لومړی ځل لپاره د یوی افغانی ټولنی بنسټ د ډنمارک د اغوس په بنا کی کښینیود. طبعی خبره ده چه په لومړی سر کی د دی ټولنی شمیر لږ و، ولی تر ټولو دا مهمه وه چه د ټولنی ټولو غړو په دی ټولنه کی په ډیره خوښی او علاقه ونډه واخیستل. د ډنمارکی قوانینو سره نابلدتیا هم ستونزه وه ولی د ډنمارکی موسساتو په مرسته د ټولنی کارونه مخ په وړاندی تله . د دغی ټولنی نوم (داغوس د افغانانو اتحادیه) کښینیوده شوه. نوموړی اتحادی په ځانگړی ډول د ښځو او ځوانانو

لپاره ډیره خدمتونه وکړل . دا چې افغانی بسخی داسی یوی ټولنی ته چه رواجونه یی ورته بیگانه وه ، راغلی وی او د افغانانو شمیر هم لږ وو، او د هیواد په څیر د کورنیو تر مینځ لیده او کاته دومره نه و ، نو په طبیعی ډول د دوی د خوښیو او د ساتیری چاپیریال تر نارینوو محدود وو . ډیر ژر د اشپزی پروگرامونه د ډنمارکی بسونځیو په سمبالو پخلنځیو کی په اونی کی یوځل د بسځو پواسطه د مازدیگر له خوا پیل شول. په دی پروگرامونو کی نارینوو هم په میاشت کی یوځل په یوازی توگه ونډه اخیستل ، په وروسته کی د ټولنی لخوا د دری او پینتو ژبی کورسونه په همدی بسونځیو کی د خپل خوښی بسونکو له لوری پیل شول . د سپورت ډلی جوړی شوی ، د بسځو لپاره ځانگړی د لامبو کورسونه او د ځوانانو لپاره نور تربیتی کارونه پیل شول . تر ټولو لا دا مهمه ده چې د هیواد د ملی او مذهبی وروځو نمانځنه په گډه سره رواج وموند او نوی ځوانان په دی وپوهیدل چې مور د خوشحالیو په ملی او مذهبی ورځو کی څه ډول دودونه لرو. په دی ورځو کی په لوړه کچه د هیواد ډیر دودونه او رواجونه پلی کیده . د دی ورځو د اهمیت او تاریخی ارزښت په هکله ویناگانی ارویدل کیدی، د هغو ځوانانو لپاره چې خپل گران هیواد یی یا هیڅ نه وه لیدلی او یا هم په ډیره کمه کچه یی اشنایی ورسره درلودل ، په زړه پوری او د دوی د زده کړی لپاره گټور وو. په دی لړ کی د ټولنی د میرمنو په نووښت یو ډیر په زړه پوری دود رامنځته شو. کله به چه یوه غمجنه پیبڼه د ټولنی کومی کورنی ته پیبڼه شوه یانی د کومی کورنی غړی به دلته په ډنمارک کی وفات شو، تر هغه وخته چې مری به یا خاورو ته سپارل کیده

او یا به هیواد ته انتقالیدی، د ټولنی د میرمنو لخوا به هره ورځ په نوبت سره د اړوندې کورنی او د هغوی د میلمنو لپاره خواړه تیاریده او د دوی کورته وروړل کیده . د میلمنو لپاره به هرڅه پرمیز ورته کښینودل شوه او پاتی خواړه به یی په یخچال کی ورته کښنوده . په دی مانا، هغی کورنی چې غم ورته پینه شوی و، د فاتحی په ټولو ورځو کی اړنه وو چې خواړه تیارکړی او یا د میلمنوعزت داری وکړی . په دی ډول به د نوموړی کورنی د غم دروند پیتی یو څه سپک شو. دا هغه اصله افغانی عنعنه ده چه تراوسه په همدی ډول دوام لری .

دا چې په لومړی سر کی د افغانانو شمیر ډیره لږ و، د اوس په شانی د افغانی مجللو هوتلونو اړتیا نه وه، نو ځکه داسی امکانات د خوښی د محفلونو لپاره هم موجود نه وو . د ټولنی غړو د خوښی د جشنونو، ودونو، د زیریدنی د کالیزی د نمائخنو او یا نورو دی ته ورته خوښیو د مجلسونو لپاره هری کورنی په خپلو کورونو کی د ورکړل شوو موادو څخه خواړه برابروله او په خوښیوکی د خپل محفل په څیر ونډه اخیسته او د هیڅ ډول مرستی څخه یی ډده نه کوله . چې تراوسه هم د کوچنی محفلونو لپاره د اتحادیو د غړو ترمینځ دغه په زړه پوری عنعنه شتون لري . بل عنعنه دا هم وه چې کله به نوی کورنی د اغوس ښارته راستانه شوه د ټولنی د پیرو غړو له خوا د اورگاډی په تم ځای او یا هم د اغوس په هوایی ډگر کی ښه راغلاست ورته ویل کیدی چه دا د نوی راغلی کورنی لپاره ځکه په زړه پوری وه چې په یو نوی هیواد کی ځان یوازی احساس نه کړي . او وروسته د پیرو کورنیوله لوری د افغانی عالی دود له مخی ماښامنی ډوډی ورته کیدله . بله دا

چې نوی کورنی د ژبی او نوی ښار سره اشنایي نه درلوده، په دی هکله هم برسيره د مقاماتو د مرستی څخه د ټولنی د غړو له خوا مرسته ورسره کیده . ولی دا دود د وخت په تیریدوسره په دوه دلیلو یو څه کمزوری شو :

- دا چې د افغانانو د راتلوشمیر مخ پر ډیریدو شو، نوعملی ستونزه موجوده وه ، د بلی خوا د هری کورنی شمیره هم زیاته شوه او په خپله یی د کارونو د عهدی څخه وتلای شول او په دی هکله اړتیا نه احساس کیدل . د کلونو په اوږدو کی د ټولنی په فعالیتونو کی زیاتوالی راغی او د ځوانانو د روزنی لپاره ځانگری پاملرنه وشوه . که څه هم د (۹۰) یمو کلونو په جریان کی د ډنمارک د دولت لخوا په لږه پیمانه د مورنی ژبی د زده کړی لپاره د کورسونو جوړول پیل شول ، چې په دی کورسونو کی دری ژبه او په هرو پنځلسو ورځو کی د ټولو شاگردانو لپاره د پښتو ژبی تدریس کیدی.

د پښتو ژبی د زده کړی لومړنی رسمی کورس د اغوس په ښار په (۱۹۹۶ز) کال پیل او په ټولیزه توگه دا پروسه د ډنمارک نورو ښارونه ته وغځیدل. کله چې دا پروسه د دولت لخوا په (۲۰۰۴ز) کال کی ودریده، نو د ژبی تدریس په خپلی خوښی سره پرته له معاشه ښوونکو لخوا د افغانی ټولنی په مرسته پیل شو، چې د اغوس په ښار کی زموږ د گرانی خورملالی شیرزوی هڅی اوتلابنونه د ډیری ستاینی وړدی . ملالی خور په افغانستان کی مسلکی ښوونکی وه او اوس په ډنمارک کی برسيره پردی چه د کورنی چاری اورسمی کار هم لری ولی د خپل لوړ افغانی احساس په درلودلوسره تر همدا شیبی چې د ۲۰۱۸ زکال نیمايي ده، د رسمی وخت نه وروسته

په ډیر ویاړ دا مقدسه چاره مخ ته بیایې چې ډیر شمیر افغانی زلمیان د نوموړی په هڅو تر ډیری کچی پوری په مورنیو ژبو لیکل اولوستل کولای شی، پر خای یی بولم چې د ملالی خور دغه وطنی ، سپیڅلی دنده په صادقانه اجرا کولو سره مور افغانان باید د دی خدمتونو ته د درناوی سریتیت کړو. او د پاکه خدایه څخه د روغ صحت، بریالیتوبونو او خوبنیو دوعاگانی ورته وکړو.

تراوسه کولای شو، ووینو چې د افغانی ټولنوجوړول څومره اغیزه د افغانی کلتور په ساتلو کی کړی ده .

مسجدونه د مسلمانانو د عبادت مرکزونه

تر دوهمې نړیوالې جگړې وروسته په لویدیزه اروپا کی د صنایعو پرمختگ پیل شو، د شپیتمو او اوپایمو کلونو په دوران کی د کار د قوي کمبود احساس شو نو ځکه په لویدیزه اروپا کی بنځو د کار مارکیټ ته لار پیدا کړه خو اړتیا بیا هم پوره نه شوه. همدا علت و چې اروپایانو د نورو هیوادونو څخه میلمانه کارگران را وبلل چې په دې لړ کی ترکیه لومړي هیواد و، چې ډیر کارگران یی اروپا ته را ولیرل. د ترکانو د ډیریدو سره ترکیه ټولنی جوړې شوي نو ځکه د عبادت لپاره د مسجدونو په جوړولو هم پیل وشو.

د بیلگې په توگه د ډنمارک د اغوس په ښار کی چې زه اوسیرم او په ۱۹۸۹ زکال دغه ښار ته راغلم، د ترکانو یو مسجد شتون درلودی او بس. البته دا مسجد کومه ځانگړی ودانی نه درلوده، په یو اپارتمان کی د هستوگنی د ودانی شکل یی درلودی.

کله چې د اسلامي هیوادونو کډوالو د اروپاه لور ته مخه کړه نو په طبعي ډول د هر اسلامي هیواد کډوالو هڅه وکړه چې مسجدونه جوړ کړي. دا بدلون د نیویمو کلونو څخه پیل شو چې اوس بڼه په زرب پر مخ روان دي.

د مساجدو جوړولو موخه ډیره مقدسه وه، د ورځني عبادت څخه علاوه ځکه مسلمانانو اړتیا درلودل چې د مړینې په وخت کې د تکفین، تدفین او فاتحې اخیستلو لپاره مناسب ځای ولري. مخکې د فاتحې مراسم په داسې سالونونو کې پر ځای کیدل چې د اروپایانو لخوا د خوښیو او یا نورو ورته مجلسونو د جوړولو لپاره په نظر کې نیول شوي وو. په هغو ښارونو کې چې افغانان زیات ول، بریالي شول چې د افغانانو مسجدونه هم جوړ کړي. سومالیانو او عربانو هم مسجدونه جوړ کړل. ترکان بریالي شول چې لوی مسجدونه چې منارونه ولري هم جوړ کړل. د سویډن د مالمو په ښار کې ډیر لوی ښایسته مسجد شته، د ډنمارک د اغوس په ښار کې هم ترکانو داسې مسجد جوړ کړي چې منارونه لري. په وروستیو کلونو کې د لویو مسجدونو په جوړولو باندې ځینې اروپایان په غوصه شوی دي، نو ځکه هڅه کوي چې پر دولتي مقاماتو زیات فشار راوړي چې د ډیرو مسجدونو د جوړولو مخنیوي وشي.

که په لنډه توګه ووايم په اروپاه کې د میشتو مسلمانانو د دیني مرسومو د اجرا کولو اړتیاوې په بشپړه توګه پوره شوي دي.

د بنسټپالنې د عقایدو د ترویج مرکزونه

مخکې تر دې چې د سرلیک پر موضوع ژور بحث وکړم، اړینه یې ګڼم چې هغو مسایلو ته اشاره وکړم چې په اروپایي

بدایو هیوادونو کې ځوانان، پیغلي او په ټولیزه توګه کډوال د بنسټپالنې په جال کې بند وي.

- کله چې کډوال د خپل کور او ټاټوبي څخه لیرې شي نو هغه دودونه او رواجونه چې دوي ور سره اشنا وو، داسې بدلون مومي چې راغلو کډوالو یې انتظار نه درلود. په نوي ټولنه کې د مشرانو عزت او درناوي د خپل هیواد په ډول نه وي، کشران هغه څه کوي چې د کور څخه بهر یې په خپل چاپیریال کې د نورو ځوانانو څخه ویني. په افغانستان او نورو ډیرو اسلامي هیوادونو کې د پیغلو کره وړه د مور او پلار تر بشپړ کنترول لاندې وي خو په نوي ټولنه کې د پیغلو د کړو وړو کنترول ډیرې ستونزې را پورته کوي، او یا د والیدینو اتوریته په بشپړه توګه له مینځه ځي.

- هغه والیدین چې په نوي ټولنه کې د ژبې سره اشنایي و نه لري او یایي د زده کولو توان یا شوق و نه لري نو ستونزې نورې هم زیاتې وي. د یوې خوا د پخوا په شان داسې پلار نه وي چې کار ولري تر څو پر اولادونو اقتصادي اغیزه وکړي د بلې خوا د ژوند په ورځنیو چارو کې د اولادونو مرستې ته محتاج وي.

- په اسلامي هیوادونو کې د امریکا او لویډیزې اروپا (ناتو) جنګي ماشین تر حد تیر ظلمونه او جنايتونه چې بیلګې یې د عراق د ابوغریب زندان او د افغانستان د بگرام زندان شرموونکي پېښې یادولای شم.

- د شوروي د اشغال په دوران کې د امریکا، لویډیزو او عربي هیوادونو په ګډ اتحاد د بنسټپالو پیاوړي کول.

- په ټوليزه توگه د امريکا په مشري په اسلامي هيوادونو کې د جگړو پيل.

گرانو لوستونکو! د پورته او يو شمير نورو عواملو په شتون کې په نړيواله کچه د بنسټپالنې عقايد په بېره خپريري. په وروستيو کلونو کې د طالبانو، الشباب، بوکو حرام، داعش او په لسگونو نورې ډلې را پيدا شوي چې په ټوليزه توگه ټولې ډلې د خشونت او وژلو لار خپله کړيده.

ځينې ترهگري ډلې د همدغو بډايو هيوادونو په بشپړ ملاتړ را مينځته شوي دي، تر څو وکولای شي د خپلو موخو د پياده کولو لپاره گټه ور څخه پورته کړي.

په وروستيو (۱۰ - ۱۵) کلنو کې د کډوالو په مينځ کې د افراطي ايډيالوژيگانو د خپرولو لپاره ډير گړندي کار روان دي. په تير وخت کې مسجدونه يوازي د کډوالو د عبادت او مذهبي مراسمو مرکزونه وو خو اوس زيات مسجدونه د بنسټپالنې د ايډيالوژيگانو د ترويج په مرکزونو بدل شوي دي. بايد هيره نه وي چې د پاکستان، ماليزيا او نورو اسلامي هيوادونو څخه د تبليغيانو په نوم ځيني کسان اروپاه ته راځي او د اسلامي تبليغاتو په تړاو گټور گامونه او چټوي خو په دغه ډلو کې د افراطيت کړی هم ځای لري چې ځوانان بنسټپالو عقايدو ته هڅوي. نړيوالې افراطي اسلامپالې ډلې په ټوله اروپاه کې فعاليت کوي، ورځ تر بلې يې ملاتړي مخ پر زياتيدو دي. تر ټولو بده دا ده چې د بنسټپالو ډلو ملاتړي د تحصيل کرده ځوانانو په مينځ کې زياتيري، غواړم دوي بيلگې وړاندې کړم:

- په وروستيو کلونو کې يو شمير ځوانان د اروپايي هيوادونو څخه سوريې ته د داعش په ملاتړ جگړو ته تللي دي.

- د حزب التحرير اسلامپاله ډله د پخوا څخه په اروپاه کې ژورې ريښې درلودې.

افغان کډوال او بنسټپالنه

په خواشيني بايد ووايم چې افراطي ايډيالوژيگانو په اروپاه ميشتو افغان کډوالو کې هم ريښې زغلولي دي، او په لويه کچه د ځوانانو د لوړو زدکړو په مخنيوي کې رغنده رول لري.

پورته مې ځيني علتونه بيان کړل. د همدغو علتونو په وجه واليدين فکر کوي چې خپل هيواد، کلتور، مذهب او هر څه يې د لاسه ور کړي دي نو ځکه مسجد ته پناه وړي. اولادونه هم ډير تشويقوي چې د ژوند کمبودي په مسجد او عبادت کې ولټوي. په خواشيني بايد وويل شي چې ټول مسجدونه د پخوا په شان خپله اصلي دنده چې اسلامي تعليم دي، مخته نه وړي په بدل کې ځوانان په مسجدونو کې د مختلفو افراطي ايډيالوژيگانو بنکار شي.

واليدينو د خپلو انديښنو د ليري کولو لپاره ماشومان او ځوانان اړ باسي چې د سکايپ په واسطه د پاکستاني ملايانو څخه اسلامي تعليم زده کړي خو د پاکستاني ملايانو پر تدریس واليدين هيڅ کنترول نه لري. که رښتيا ووايم واليدين په اگاهانه يا نا اگاهانه توگه خپل اولادونه اور ته تيل وهي چې وروسته پښيماني هيڅ مرسته کولای نه شي.

د داسې افغاني والیدینو سره مخامخ شوی یم چې اولادونه یې سرکبني پیل کړي او په خطرناکو افراطي چارو بوخت وي، خو والیدین یې د مخنیوي لپاره څه کولای نه شي او پښیماني هم مرسته نه کوي چې په نتیجه کې په روحي نا ارامیو اخته شي.

دا ډول ځوانان د لوړو زده کړو په بدل کې مصر او نورو عربي هیوادونو ته سفر کوي چې عربي ژبه زده کړي او هلته د مختلفو خطرناکو بنسټپالو کړیو سره اړیکې ونیسي چې مغزونه یې په بشپړه توګه ور ته پریولل شي. د دې پر ځای چې زموږ د دردیلي ولس د ټپونو د ملهم لپاره د اروپاه د امکاناتو څخه په ګټه اخیستنه اولادونه لوړو پړو مختلفو زده کړو ته تشویق تر څو په راتلونکې کې خپل کنډواله هیواد ته چوپړ وکړي، هغو لارو ته باید مخه نه کړي چې تیر څلویښت کلونه یې زموږ هیواد په کنډواله بدل کړي دي.

تر ټولو دردونکي دا ده، هغه پخواني مشران چې لوړې زدکړې یې درلودې او ولس ته یې د چوپړ وعده ورکړې اوس د بنسټپالني د عقایدو په پرمختګ کې په اګاهانه او یا غیري اګاهانه توګه مرسته کوي. د پروډون وېدې یې هیري، دا ځل ځانونه بل ګودال ته تیل وهي.

پاملرنه وکړي د یوې غمجنې پښني کیسې ته: «په وروسته کې غواړم د یو هیوادوال پیغام د موضوع په تړاو را نقل کړم:» د ۲۰۱۸ زکال د سپتامبر په لومړۍ اونۍ کې د رسنیو له لارې خبر خپور شوو چې د هالنډ د پارلمان یو غړي غواړي چې د محمد (ع) په تړاو د سپکاي څخه ډک فلم خپور کړي چې

مخکې يې داسې يو هڅه کړې وه. په رسنيو په ځانگړي توگه د فېسبوک پر ټولنيزه پاڼه افغانانو د موضوع په تړاو بيل بيل نظريات خپاره کړه. د نيکه مرغه د فلم خپرېدل توقف شول خو د سپټمبر په لومړۍ نيټه يو افغان زلمي پر دوو تصادفي هالنډيانو د چاقو په واسطه برید وکړي. ځوان د پوليسو لخوا وويشتل شو چې حالت يې ډير خراب دي. دا ډول کړنې د بنسټپالو او افراطي عناصرو هڅې دي چې ځوانان غلطو لارو ته هڅوي.» د بنسټپالو تبليغاتو پايله تر پورته کيسې هم غمجنه کيدای شي.

۲۰۱۸/۶/۲۹

د فېسبوک پر ټولنيزه پاڼه يو افغان محمد سعيد لاندي خبر داری ليکلی دي:

«اروپا مېشتو افغانانو، باخبر!

بچيان او د کورنۍ غړي مو د افراطيت له لومو لري وساتئ. په ډنمارک کې يوه افغانه نجلۍ له داعش سره د همکارۍ په تور نيول شوې او ممکن افغانستان ته ولېږل شي. په دې وروستيو کې له پاکستان او ځينو عربي هېوادونو ځيني ترهگر د قاريانو، ملايانو يا تبليغيانو په نامه اروپا مېشتو مسلمانانو ته د وټزاپ يا سکايپ له لارې ديني درسونه ورزده کوي. دوی په دې جامه کې خلک کرار کرار افراطيت ته رابولي او ترهگرۍ ته يې هڅوي.

له دې خلکو د خپلې کورنۍ غړي وساتئ او دوستان مو خبر کړئ.»

يو بل ورور ضياء رحمانی د فیسبوک پر پاڼه لیکي:

« د افراطیت د ترویج او ترغیب دا اور خو له ډېره وخته په منځنی ختیځ، مرکزي، سویلي او ختیځه آسیا کې د فزیکي تبلیغاتو له لارې روان وو مگر اوس په افغانستان د پرلیکه شبکو له لارې چې عمدتاً وائس آپ دی ورځ تر بلې زیاتېږي او حاکمه طبقه یې تماشا کوي چې ډېر ژر به په یوه لوی درد سر ورته تبدیل سي چې هغه وخت به یې مهارول ورته ناممکنه وي»

دا هغه واقعیتونه دي چې ما پورته بیان کړل. په سلگونو افغانان لگیا دی خپلو لونیو او زامونو او حتا میرمنو ته یې په پاکستان کې د سکایپ د لارې ملایان استخدام کړي په دې پلمه چې اسلامي تدریس ورته کوي. زموږ هیواد چې د پاکستان گاونډی دي په همدغو افراطیانو یې هیواد را کنډواله کړي خو د هغې تجربې څخه عبرت نه اخلو. په اروپاه کې ناست پیسي هم ورکوو او اولادونه د بلا په خوله ورکوو. افسوس.

اتم څپرکی

په افغانستان کې د کډوالۍ تاریخي بهیر تر ۱۹۹۲ زکال پورې لکه مخکې مې چې وویل د کډوالۍ اساسي دلیل جگړه ده نو زموږ د تاریخ په مختلفو پړاونو کې په یو یا بل ډول افغانان نورو ملکونو ته کډوال شوي او یا اشغالګرو قوتونو خپل سرتیري زموږ په هیواد کې پرینودلي او دلته استوګن شوي دي چې زه یې د تفصیل څخه ډه ډه کوم. خو زموږ هندو او سک هیوادوال د دغو جګړو محصول دي چې په کابل، کندهار، روزګان، پکتیا او یا نورو ولایتونو کې میشت دي. البته دوي په تجارت کې ډیرې تجربې لري نو ځکه ډیر یې د تجارت دنده مخته وړي خو باید یو واقعیت په ډاګه شي چې افغانستان د هر افغان په ډول ورته ګران دي چې ښه بیلګه یې ډاکټره انار کلي هنریاره د سنا د جرګې غړې یادولای شم. د دوي د ژوند کړاونو او بریو ته وروسته راګرځم.

په (۱۹) او (۲۰) پیړۍ کې د عادي کډوالو تر څنګ زموږ د وخت پاچهان او امیران هم په جبر کډوالۍ ته اړ ایستل شول. غوره بیلګې یې:

۱ - امیر دوست محمد خان و چې په برتانیې هند کې د انګریزانو په امر کډوال و، تر څو د افغاني مجاهدینو په سربښندنه او د امیر د زوي وزیر محمد اکبرخان د توري په برکت بیرته هیواد ته راستون شو او د دوهم ځل لپاره د پاچهي پر تخت کښیناستي. (د افغان او انګریز تر لومړي جګړې وروسته)

۲ - غازي محمد ايوب خان چې د انگریز سره یې په دوهمه جگړه کې د میوند په سیمه کې انگریزانو ته مرګوني ماته ورکړه خو د کورني اختلافاتو په وجه اړ ایستل شو چې په برتانوي هند کې کډوال شي د ژوند تر پایه هلته پاته شو او مقبره یې هم په پېښور کې ده.

۳ - امیر عبدالرحمن خان پوره یولس کاله په تزاری روسیه او یا د هغوي په مستعمرو کې تیر کړل تر څو د انگریزانو تر دوهمې ماتې وروسته بیرته افغانستان ته راستون شو او په ۱۸۸۰ زکال پر تخت کښیناستي.

همدا ډول غازي امان الله خان د سقاوي بغاوت په وجه د خپلي کورنۍ سره ایټالیا ته کډوال شو چې د ژوند تر پایه د خپلي کورنۍ سره اوسیدي خو د ملکي ثریا او د غازي امان الله خان مړه جسدونه افغانستان ته راوړل شول چې په جلال اباد کې خاور ته وسپارل شول.

ظاهرشاه هم د سترګو د علاج لپاره ایټالیا ته تللي و چې په ۱۹۷۳ زکال سردار محمد داود چې د ظاهرخان د کاکا زوي او اخیښی و، کودتاه وکړه. ظاهرخان هلته کډوال شو او کورنۍ یې هم تر څه جنجال وروسته په ایټالیا کې ور سره یو ځای شول ولې د ملکي حمیرا مری کابل ته راوړل شو خو ظاهرخان په کابل کې وفات وکړ او په پلرنۍ هدیره کې خاور ته وسپارل شو. شاشجاع هم په برتانوي هند کې اوسیدي چې د انگریزانو په مرسته یې د کابل تخت ونيوي او د انگریزانو تر ماتې وروسته د افغان او انگریز په لومړي جگړه کې په کابل کې ووژل شو. په ټولیزه توګه د محمد زایي کورنۍ مشران په

برتانوي هند کي اوردې موده يا د لنډ مهال د پاره اوسيدل چي نادر خان او وروڼه يې شاولي خان، شامحمود خان او هاشم خان هم د امير حبيب الله خان په وخت کي افغانستان ته راغلل چي د مصاحبانو لقب يې خپل کړي او وروسته يې تر ۱۹۷۸ زکال د دواړو خان د پنځو کلونو جمهوريت په گډون پر افغانستان واکداري وچلوله.

دغه لنډ معلومات زموږ د اميرانو او شاهانو په اړوند و.

افغانستان ته د کډوالو راتلل:

په وياړ سره بايد ووايم چي زموږ گران هيواد هم اړو او محتاجو کډوالو ته غير پرانيستي وه چي په معاصر تاريخ کي د غازي امان الله خان د واکداري سره جوخت دا پروسه په چټکي پيل شوه. کله چي په تزاري روسيه کي د اکتوبر انقلاب (۱۹۱۷ زکال) بريالي شو نو د انقلاب سره په مخالفت کي په ځانگړي توگه د منځني اسيا په هيوادونو کي د انقلاب ضد گروپونه چي د بسمه چيانو په نوم يې يادول، پيدا شول.

ډاکټر رحمت نبي خيرکيار د ۲۰۱۸ زکال د مي د مياشتي پر اتلسمه نيټه د (مليت، ملت و ملي ستم او خراسان ...) په نوم د نعيمې په پاڼه کي ليکنه خپره کړه، د ليکنې په يوه برخه کي لولو:

(په ۱۹۱۷ کي د لينن په مشرۍ په روسيه کي بلشويک/کمونيستي نظام د پخواني تزاري نظام ځای ونيو.

کله چې بلشویک/کمونیستي واکمني په مرکزي اسیا کې برلاسي شوه، گڼ شمیر (اووه نیم لکه = ۷۵۰۰۰۰) تاجکانو، ازبکانو، ترکمنانو، او کرغیزانو افغانستان ته پناه ویوړه (وسيلي میټروخین، کې جي بي په افغانستان کې. واشنگټن، ډي. سي. ۲۰۰۲. تجدید ۲۰۰۹، په انگریزي ژبه: ۱۷ مخ).

حسن کاکړ په خپل دغه کتاب کې «حسن کاکړ د امان الله خان پاچهي ته نوي کتنه» لیکي:

د بخارا امیر میر سید عالم و (ص ۳۲)

داسې ویل کیږي چې افغان حکومت په فرغانه کې د بسمه چیانو د یو مشر محمد امین بیګ سره اړیکه درلوده. که د افغان په گټه د اسلامي خلافت په ملاتړ ودریږي وسلې او سړي به ورکړي. (ص ۳۳)

تر ۱۹۱۹ ز کال وروسته شورویانو د منځني اسیا ډیر ځایونه فرغانه او بخار ونیوله او د افغانانو لاس یې د پنجدي څخه هم لڼد کړي او د بخارا امیر هم په ۱۹۲۱ زکال افغانستان ته پناه راوړه. د افغانانو او شورویانو مناسبات د لږ وخت لپاره خراب شول (ص ۳۴)»

په دې تړاو باید ووايم چې د بخارا د امیر په گډون د منځني اسیا څخه ډیر کډوال افغانستان ته راستانه شول چې دا بهیر د نادر خان په واکمنۍ کې هم دوام درلودی. د دغو کډوالو یوه برخه د بلخ، جوزجان، سمنگان ولایتونو کې میشت شول خو

یوه لویه برخه یې هلمند ته واستول، د دولت لخوا مخکې ورکړل شوي. کله چې ما د هلمند په ولایت کې ماموریت درلودې، د دغو کډوالو د ډلې څخه ډیر یې په دولتي ادارو کې دندې درلودې او مخکې په نادعلي سیمو کې ورکړي وې. مخکې ډیرې حاصلخیزې وې نو ځکه د ښه عزت ژوند یې درلودې. باید ووايم چې د بخارا د امیر د کاکا زوي د هلمند د پنبې او نباتي غوړیو په فابریکه دنده درلوده. کله چې ما هلته ماموریت پیل کړي هغه وفات شوی و.

د کمونیزم څخه د منځني اسیا یو شمیر وگړي چې افغانستان ته را فرار شول، یوه درونکي خو په زړه پورې کیسې سره مخامخ شولم:

یوه کورنۍ د قزاقستان څخه بلخ ته د نادر خان په وخت کې کډواله شوی وه، د کورنۍ ځوان زوي چې د هغه په قول څه کم اتلس کلن و، یو ځل بیا د ورته دلیل په وجه لویدیزې اروپا ته کډوال شو. دا ځوان کورنۍ جوړه کړه او د دولت لخوا پر ورکړل شوي ځمکه یې کار کولو او ارامن ژوند یې درلود. مشر اولاد یې زده کړي کوي او د ښوونکي په توگه دنده تر سره کوي. په ۱۹۸۰ زکال د شورویانو تر اشغال وروسته یو ځل بیا لویدیزې اروپا ته په د خپلې کورنۍ سره په تیننټه بریالي کيږي. ما خپله ور سره ولیدل او دوه ځله د ورته ستونزې کړاونه واقعاً درونکي وو. نوموړي په ۲۰۰۷ کال په اروپا کې وفات شو.

د کډوالو بله لویه ډله د پاکستان د بلوچستان بلوڅان او په ټولیزه توگه ځینې پښتانه، د بلوڅانو او پښتنو ځینې مشران هم

په افغانستان کې په ډیر عزت ساتل کیدل. د بیلګې په توګه د مشرانو څخه اجمل خټک، خیر بخش مری او خان عبدالغفار خان نومونه اخیستلای شم. باید ووايم چې لومړی کس اجمل خټک و چې د ظاهرشاه په وخت کې افغانستان ته راغلي او په کابل هوټل کې ځای ورکړي. خان غفار خان هم ډیر کلونه د دارالامان ماني ته څیرمه په یو مجزه بنگله کې اوسیدي.

په کابل کې د خوشال خان لیسې د همدغو کډوالو پښتنو د زده کړو په موخه جوړې شوي وه چې ډیر شمیر قبایلو ځوانانو زده کړې په کېنې کولي، البته نور زده کړیالان یې نه درلودل. د زده کړیالانو شمیر یې د (۱۰۰۰ - ۱۲۰۰) تنو رسیدي. په خوست کې هم یوه ابتدایي ښوونځي په همدغه موخه جوړه شوی وه. باید ووايم چې څنګ ته یې د رحمن بابا لیسې هم وه خو هغه یوازې د ځینو پښتنو سیمو په ځانګړی توګه د پکتیا څخه زده کوونکي درلودل چې د شپې ځای او خواړه یې ورکول.

یوه خبره باید روښانه کړم چې افغانانو هیڅکله د لر او بر پښتنو ته د کډوالو په سترګه کتلي نه دي، دوي خپل افغانان ګڼي. د خوشالخان لیسې څخه یو شمیر فارغ زده کړیالان د پوهنتون تر زده کړو وروسته د افغانستان په لوړو ادارو کې ګومارل شوي دي نو په حقیقت کې د وزیرستان د سیمې زیات کسان په افغانستان کې شته د پښتونخوا پښتانه د افغانانو په سترګو او زړه کې افغانان ګڼل کيږي او واقعیت همدا دی ځکه د ډیورنډ منحوسې کرښه د دوو ورونیو کورونو په مینځ وکښل شول چې دا د انګریزي استعمار د فتنو بقایاوي دي. اوس چې

په ۲۰۱۸ زکال په پاکستان کې د پښتنو خوځښت د خپلو حقه حقوقو د اخیستلو لپاره جریان لري، د افغانستان خلک پوره خواخوږي ور سره کوي. په کابل کې په همدغه موخه یوه خیمه درولي ده چې ډیر افغاني مشران لیدنه ور څخه کوي. په خواشینۍ باید ووايم چې په ۲۰۱۸/۳/۲۴ زکال د کابل د تحسن پر هغې خیمې چې د لر او بر پښتنو د ملاتړ په موخه جوړه شوی وه، د مقناطیسي بم په واسطه چاودنه وشول څو تنه ټپیان خو زاهدالدین شهید شو. دا دي د کوزې پښتونخوا د پښتنو په ملاتړ لومړنی شهید افغانانو ورکړي. د افغانستان په ډیرو ولایتونو کې د همدغه غورځنگ څخه ملاتړ جریان لري. دغه ملاتړ جوته کوي چې د لر او بر پښتانه یو ځان او وجود دي. ډیرو افغانانو د کوزې پښتونخوا سره د خواخوږي او ملاتړ په خاطر د پښتنو د غوزنگ د مشر، منظور پښتون انځور د فیسبوک پر پاڼه لگولي دي.

د ببرک کارمل او نجیب الله د واکداري په وخت کې ډیر پښتانه قبایل د کابل په لوکسو هوټلونو کې اوسیدل البته دا هوټلونه د سرحداتو او قبایلو وزارت لخوا کرایه شوي وو. د بیلګې په توګه د پلازا او متروپول هوټلونه یادولای شم. د دغو ځوانانو څخه زیات کسان یې د افغانستان د حکومت لخوا د لوړو زده کړو په خاطر د وخت سوسیالیستي هیوادونو په ځانګړې توګه شوروي اتحاد ته لیرل کیدل.

هغه بلوڅان چې د پاکستان د حکومت سره یې ستونزې درلودې، په ډلو ډلو افغانستان ته راتلل. د ظاهرخان او بیا د دواخان د جمهوریت په وخت کې د بلوڅانو لوي شمیر په

قلات او د کندهار د کوکران په سیمه کې اوسیدل، البته دغو بلوڅانو پاسپورټونه نه درلودل په واقعي مانا کېوال وو. د دولت لخوا د اعاشې او اباتې مرستې ور سره کیدلې.

د بېرک کارمل او د نجیب الله د واکمنۍ په وخت یو ډیر شمیر بلوڅ کېوال د هلمند مرکز لښکرګاه کې اوسیدل. دا کېوال ما د نژدې څخه لیدلي وو. د هلمند د پنبې او نباتي غوړو فابریکې شاته په دښته کې په کلیوالي ډول کورونه جوړ کړي وو او د خپل مشر حاجي هزار میر چې د بلوڅو د جنبش د مرکزي کمیټې غړی و، د خپلې کورنۍ سره یې ژوند کولو. ما د حاجي هزار میر سره نژدې پیژندګلوي او ملګرتوب درلودې. نوموړي په همدغو څټینو کورونو کې د خپلو خلکو په مینځ کې اوسیدي. بلوڅانو د خپل مشر ساتنه د یو هیواد د ولسمشر په ډول کول. بعضي وختونه هزار میر زما د لیدلو او یا کوم کار لپاره فابریکې ته راتلي د نوموړي په راتګ سره به ټوله فابریکه د هغه د وسلوالو لخوا څخه کلابنده وه. په هلمند کې د (۳۰۰۰) کورنیو په شاوخوا کې بلوڅان اوسیدل، دوي هم پاسپورټونه نه لرل. دولت په بلوڅي ژبه د دوي په کلي کې بنوونځي ورته پرانیستي ول. د هر لوی یا ماشوم پر سر یې د میاشتي (۹۰۰) افغاني معاش ورکولو. پر دې سربیره د کوپوني موادو څخه یې هم ګټه اخیستلای شوای.

د دوي په کلي کې د هزار میر په امر بنديخانه جوړه شوی وه چې خپل مجرمین یې ور په کښې ساتل. هزار میر د لوی جنایت په صورت کې د اعدام واک هم درلوداي چې یو ځل یې دوه نفره اعدام هم کړل.

حُينو بلوځانو د غوريو او نورو فابريكو كي كار كولو او حُيني په كوچنيو تجارتنو لكه د پسونو پلورلو بوخت وو.

يو وخت د غوريو فابريكه د پرسونل د كمښت سره مخامخ شول، نو هزار مير ته ورغلم چې د فابريكي د شپي د كارگرانو د كمښت په اړوند مي ورته وويل چې د فابريكي په موټر كي كارگران كار او بيرته كورته را انتقال كړو ځكه بلوځانو د شپي د كار اجازه نه درلوده. هزار مير را سره ومنله ولي زياته يي كړه: «زه كوښښ كوم چې بلوځان په تجارت او كارونو رورډ نشي ځكه بيا جگړه نه كوي.» خو زما سره يي تر هغه وخت پوري چې اړتيا ليري كيدل، د كارگرانو مرسته وكړه. هزار مير خپله (۹) كاله په جگړه كي ونډه اخيستي وه او په غرونو كي ژوند كاوه. د هغه په قول په نوموړو (۹) كلونو كي يو ځل هم خپل كور ليدلي نه دي.

هزار مير په پاكستان كي د بلوڅو د جنبش سره د اړيكو ساتلو په خاطر په مياشت كي يو يا دوه ځله ټاكلي نفر د ريگيستان د لاري بلوچستان ته ليرل.

يوه خبره ډيره مهمه ده چې بايد يادونه يي وكړم هغه دا چې شوروي مشاورينو د دوي د شتون سره ډيره علاقه درلوده او د دوي په مينځ كي څارگرې شبكي درلودي، دا چې د كومو موخو لپاره كار ور څخه اخيستي، والله اعلم.

كله چې په ۱۹۹۲ زكال مجاهدين قدرت ته ورسيدل نو هر څه د وړانې، چور او چپاول مزه وځكل چې بلوځان هم د دي توفان څخه په امان كي پاته نه شول. د بلوځانو څاروي چور او تالان شول او يو شمير بلوځان ووژل شول او نور يي بيرته

پاکستان ته فرار شول چې البته په وروسته وخت کې غبرگون څرگند شو. خانو چې د قومي غونډ يو مخور قوماندان و، د مجاهدينو څخه د تيننتي په وخت د کويټي د هوايي ډگر څخه د بلوڅانو لخوا وتبنتول شو. بلوڅانو نوموړي د بلوڅو په وژنو تورن کړي. خانو تر ډيري مودې ورک و، خو څوکاله وروسته د پاکستان د حکومت په هغه چاپه کې چې پر بلوڅانو يې اجرا کړل، خانو يې هم د دوي په بنديخانه کې موندلي و، چې وروسته ازاد شو خو څو کاله وروسته په هلمند کې ووژل شو.

د کډوالو بهير د ۱۹۷۳ - ۱۹۹۲ زکال پورې:

د سردار داود خان د جمهوريت په دوران (۱۹۷۳ - ۱۹۷۸) زکونو کې لومړني ډله کډوال چې د افغانستان د اوسنيو بدبختيو زني ورته ويلای شوو، د جوانان مسلمان ډله وه. کله چې په ۱۹۷۶ / ۱۹۷۵ زکونو کې د پاکستان او نورو څارگرو ادارو په ملاتړ د وخت اخوانيانو د برهان الدين رباني، گلبدین حکمتيار او احمدشاه مسعود په لارښوونه د هيواد په ځينو سيمو لکه کنړ، لغمان او پنجشير کې بلواوي وکړي او دولتي ودانيو ته يې اور واچاوه خو بلوا ژر ناکامه شول نو پورته دري تنه په بیره پاکستان ته کډوال او د پيښور د گورنر نصرالله بابر په لمن کې پناه واخيستل چې د ای اس ای تر روزني لاندې ونيول شول. په همدغه وخت کې د پوليتخنيک محصل وم نو زموږ د ټولگي څخه هم يو تن وتبنتيدې. په دغه ترتيب په پوهنتون کې د جوانان مسلمان په ډله پورې مشهورو ترلي کسانو پاکستان ته پناه يووړه. نو ځکه زه وایم چې د افغانستان په تاريخ کې دا

هغه کډوال دي چې نن يې هم ولس بيه پري کوي او د افغانستان پر زرین تاريخ يې توره لکه پريښودل.

کله چې د ثور نظامي پاڅون بريالي شو، د بهرني او کورني عواملو له کبله په افغانستان کې د کډوالۍ نوی څپه چې د مخکې څخه يې ډير توپير درلودې، پيل شوه. د پوځي پاڅون د برياليتوب سره جوخت د نړۍ سوپر قدرتونو د خپلو گټو پلاس راوړولو او پراخ غوښتنې سياست ته نوی چانس وموند. پخواني شوروي اتحاد تودو اوبو ته د تزار د وخت خوب په واقعيت بدلولو ته ځانونه نژدې گڼل خو په مقابل کې د امريکا ستراتيژيستان مخکې لا د خوب څخه را وينس شوي وو چې بايد د شوروي اتحاد د پرمختگ په مخ کې خنډونه جوړ کړي. کله چې حالات نور هم پيچلي شول نو امريکايانو نه يوازې دا چې د شوروي اتحاد پرمختگ مخه ونيسي بلکې د ويتنام جگړې کسات هم ور څخه واخلي. په پاکستان کې پخواني په جوانان مسلمان پورې تړلو د اي اس اي لخوا روزل شوو کډوالو چې مخکې مې يادونه ورڅخه وکړل د بيا را ژوندي کيدلو بڼه چانس لاسته ورغلي ځکه د پاکستان څارگرې ادارې د دوي شتون او فعالولو ته ډيره اړتيا احساس کړل چې په لږ وخت کې د نړۍ د خطرناکې او قوي څارگرې ادارې يانې سي اي اي هم جدي پام ور واوښتي.

د ثور د پوځي پاڅون لږ وخت وروسته پاکستان او ايران ته په لږه کچه د کډوالۍ پروسه پيل شوه چې اساسي علتونه يې لاندي وړاندي کوم:

- د حکومت او ادارې سره د نوي واکمنۍ نااشنا توب

- په دولتي ارگانونو کې د نوو بی تجربې او احساساتي ځوانانو مقرري

- په ګوند کې د ژورې بی اتفاقي ریبني

- د افغانستان د خلک ډیموکراتیک ګوند نژدیوالي د کفري او کمونیستي شوروي اتحاد سره

- د شوروي اتحاد دوه مخي سیاست

- د وخت د حکومت عجولانه او بی سنجسه اصلاحي پروګرامونه.

- د اصلاحاتو د فرمانونو د پیاده کولو لپاره د وړ کاري تیمونو کمینټ

- د ولسونو سره د دولت د مسولینو ناوړه چلند

- بی ځایه مرګونه او زوروني

- د دولت مخالفینو د اصلاحاتو پر وړاندې د اسلام څخه ناوړه ګټه اخیستنه.

- د پاکستان دښمنانه سیاست د افغانستان د نوی حکومت پر وړاندې

- د امریکا او لویدیزو هیوادونو ملاتړ د افغان حکومت د مخالفینو څخه چې مخکې د پاکستان په خاوره کې د ای اس ای تر روزني لاندې وو.

- د افغانستان په ځینو غرنیو سیمو کې د مخالفینو او دولت تر مینځ د جګړو پیل.

- باید و وایم چې د مجاهدینو تبلیغات د هجرت په تړاو هم ډیر اغیزمن وو. په دې تړاو (جنگ در افغانستان) کتاب چې د عزیز اریانفر لخوا ژباړل شوي، د ۱۲۲ پاڼې څخه ځینې مطالب ستاسو د لوستلو لپاره وړاندې کوم: «د هجرت (کډوالۍ) اصطلاح یې د محمد (ع) د هجرت څخه چې د مکې څخه یې مدینې ته هجرت وکړي، اخیستي او د افغانستان پر شرایطو یې تطبیقول.» په دې اړوند مولوي محمد نبي په یوه رساله کې لیکلي: «حضرت محمد(ص) د الله (ج) په امر د کفارو د ازار او ظلم څخه د مکې څخه و مدینې ته هجرت وکړي... د هر مسلمان دنده ده چې د پاک خدای (ج) امر ته غاړه کښیږدي، په هغه هیواد کې چې اسلامي واکمنی نه وي، د هغه څخه هجرت وکړي. د هر مسلمان دنده ده چې د اسلام تر بریالیتوب پورې جهاد ته دوام ور کړی.»

- هغه کسانو چې د پاکستان په مختلفو سیمو په پښد غالو کې ژوند کولو، د کورنۍ د نفقې غم په سر اخیستي و، خو د یوې خوا په پاکستان کې کډوال ته د چارو پیدا کول لویه ستونزه وه، د بل لوري که چاره یې هم موندلې وای، دومره پیسې یې گټلای نه شوای چې د کورنۍ نفقه ور باندې برابره کړي. د اسلامپالو ډلو مشرانو هغو کسانو ته چې جگړو ته ولاړ شي، ډیرې پیسې ورکولي خو جگړه مار کولای شوای د چور او چپاول څخه هم پیسې لاسته راوړي نو ځکه د جگړو مارو لیکي غښتلي کیدلي او ډیرو کسانو کډوالیو ته زړه ښه کاوه.

دا هغه اساسي ټکي وو چې د خلقیانو د واکمنۍ په پیل کې دلته او هلته یې جگړه پیل کړل. دولت هم جگړه په ډیره قهرجنه توګه ځپل. په طبعي ډول د جگړه مارو په ځپلو کې بی ګناه انسان هم وژل کیدل او هم کیدلای شوي، عام ولسونه زورول شوي وو، کښتونه او کورونه یې وران شي، خو جوخت ور سره د دښمن پراخ تبلیغ مل وو، چې یو شمیر هیوادوال پاکستان او ایران ته کډوال شول.

د ۱۹۷۹ زکا د ډسمبر پر (۲۷) مه د شوروي اتحاد د سره لینکر یرغل او د بیرک کارمل په مشري د نوی حکومت جوړول، ولسونو ته په اثبات ورسول چې زموږ هیواد د شوروي اتحاد په منګلو کې اشغال او په افغانستان کې به کمونیستي حکومت ټینګ شي. جگړې پراخې شوي، د پاکستان لاس وهنه برېښه او پراخه شوه. د ملګرو ملتو د پریکړه لیکونو پر بنسټ د شوروي یرغل په شدیدو ټکو وغندل شو، او د ژر وتلو غوښتنه ور څخه وشوه. امریکا، لویدیزو هیوادونو او عربي هیوادونو د مخالفینو سره چې د مجاهدینو نوم یې ورته غوره کړي، د وژونکو وسلو پراخې مرستې پیل کړې. جگړه په ټول شدت پیل شول، هر لور ته د جهاد نارې سوري خپرې وې. د افغانستان ولس د شاهي دورې د څه د پاسه څلویښت کلن خوب څخه را پاڅیدلي وو، هغه نسل چې د انګریز سره په جگړو کې څو ځله ښکیل شوی وو او د جگړې مزه یې څکلي وه، نور د افغانانو په مینځ کې شتون نه درلود. همدا دلیل و، (چې د جنگ خوږې خبرې او ساعت یې تریخ دي) پخواني متل ته چا سوچ کړی نه و، نو ځکه جگړه په ډیر زرب او درب پیل شوه. د افغانستان محکه او هوا د توپونو،

الوتکو او راکتونو تر ډزو لاندې وه. مجاهدینو هم تر خپل وس پورې د لارو، اقتصادي پروژو، بنسټونو، کلینیکونو، بندونو، پلونو او دولتي ودانیو په وړاندو باندي زړه سوی نه درلودې.

په دغه اړو دور کې څوک د دولت او شورویانو د بموریو، توپونو، تلابیو او زورني څخه کډوال شول، څو څوک د مجاهدینو د ظلمونو، وژنو، د شپي له مخې د کورونو څخه د ایستلو او ورته وحشتونو څخه فرار او کډوالي ته اړ شول. په دغه ترتیب په میلیونونو افغانان په پاکستان، ایران او یو لن شمیره هندوستان، بډایو لویدیزو اروپایي هیوادونو، امریکا او استرالیا ته په فرار بریالي شول. باید ووايم چې په قانوني ډول د هیواد څخه وتل استثنايي حالت درلودې، یانې په پاسپورت د هیواد څخه وتل ناشوني کار و. بشپړو کورنیو د غرو د لارې په ډیر بد حالت کې پاکستان او ایران ته ځانونه رسول چې په لارې کې د لوږې، تندي او نورو زیاتو ستونزو سره مخامخ وو. په ځانگړې توگه په لارو کې د مجاهدینو او دولت له خوا په لارو کې د بنځ شوو ماینونو، د الوتکو بمبارد او یا د مجاهدینو د ازار او ناوړه چلند ډار دا ستونزې څو برابره زیاتولې.

د (جنگ در افغانستان، نوشته گروهی از دانشمندان روسی، ترجمه عزیز اریانفر) د کتاب په ۱۳۳ پاڼه کې د کډوالو د شمیرې په اړوند لولو: «په ۱۹۷۳ زکال څو سوه کډوال، په ۱۹۷۸ زکال ۱۵۹۹۰۰ تنه کډوال، د ۱۹۷۹ زکال سپتمبر ۱۹۳۰۰۰ تنه کډوال، د ۱۹۷۹ زکال ډسمبر ۴۰۲۱۱۰۰، د ۱۹۸۰ زکال اضافه تر یو میلیونه تنه کډوال، د ۱۹۸۱ زکال د

می میاشت تر دوه (۲) میلیونه زیات کډوال، په ۱۹۸۲ زکال نژدې ۲،۸ میلیونه کډوال خو د ۱۹۸۳ زکال د می میاشت تر ۲،۳ میلیونه زیات کډوال په پاکستان او ایران کې شتون درلود. د کتاب په ۱۳۵ پاڼه کې راغلي دي چې دا کډوال زیاتره د پاکستان په سهیل لویدیز او بلوچستان په (۳۳۰) پنډغالو کې اوسیدل.

البته په اروپایي هیوادونو، امریکا او استرلیا کې د ژوند شرایط جوړ و، خو د پاکستان او ایران شرایط افغاني کډوالو ته د جهنم حیثیت درلودی.

په ای اس ای او ایرانی شبکو پورې تړلو گوندونو د کډوالو د غریبي او فقر څخه گټه اخیستنه پیل کړه او یا یې د اسلام په نوم د جهاد او غزا تبلیغات دومره پیاوړي کړل چې افغانان یې د خپل هیواد وړانې او ورور وژني ته وهڅول.

د کور په دننه کې هم ورته چلند په شدت جریان درلودی. بنځي، ماشومان او ځوانان د جگړو څخه هر لوري ته په تینسته وه، ډیري کسانو د مجاهدینو د ظلمونو او د الوتکو د بموریو څخه لویو بنارونو ته پناه وړل، نو ځکه د بنارونو د نفوس شمیره دومره وپرسول شوو، چې د اوسیدلو د یوې خونې پیدا کول هم اسانه چاره نه وه. په کلیو او بانډو کې خلک یوه او بل لوري ته په دې امید چې ژوندي پاته شي، په تینسته وه.

یو چا کیسته راته وکړه چې د الوتکو سخت بمبارد پیل شو، نو د کور مخې ته ولاړم چې یو شمیر پورته او بل شمیر کښته لور ته په تینسته وه، هیڅوک نه پوهیدل چې کوم لوري ته امن دي.

دا لړۍ کال په کال مخ پر زیاتیدو وه، کمښت نه ور پکښې ښکاریدي. کله چې په ۱۹۸۶ زکال ډاکټر نجیب الله د ببرک کارمل ځایناستي شو، او د ملي مصالحې پروگرام اعلان شو. د ۱۹۸۷ زکال په اوږدو کې د پاسپورت اخیستل تر یوې کچې ازاد شول. په پیل کې پرته د کومې پلټنې پاسپورتونه ورکول کیدل ولې تر لږ مودې وروسته ازادې محدوده شوه، د پاسپورت اخیستونکو غوښتنلیکونه باید د خاد (د دولتي خدماتو اداره) د ادارې تایید درلودلای. په دغه ترتیب دولت وکولای شوای چې د هغو کسانو د وتلو مخه ونیسي کوم چې دولت نه غوښتل د افغانستان څخه ووزي.

د وتلو مصونه لار هندوستان ته ویزه اخیستل و، په پیل کې د هندوستان د ویزې اخیستل یو څه ساده کار و، خو د څو ورځو په تیریدو سره د هندوستان ویزه هم د چوغکې شیدې شوي. د خلکو دومره ګڼه ګڼه وه چې ډیرو کسانو د سفارت مخې ته شپې تیرولي، د اریانا شرکت ټکټونه هم د رشوت ورکولو پرته ناممکن شول.

په دغه دوران کې یو شمیر ښاري او ګوندي کسانو موقع پیدا کړل چې اروپا او یا نورو بډایو هیوادونو ته کډوال شي. په تیرو کلونو کې چې د پاسپورت اخیستل ازاد نه و، دولتي، ګوندي او حتی پیژندل شوو ښاري خلکو ته د پاکستان او ایران لخوا سفر د سر په بدله و. ځینو اسلامي ګوندونو د افغانستان سرحد ته د پاکستان په نژدې ښارونو، کویټه او پېښور کې د جاسوسی جال درلودې، کله به چې څوک د سرحد څخه را تیر

شو يا به ترور او يا هم د پاکستان ای اس ای ته سپارل کيډي.
د ترور په ترڅو د گلبدين حکمتيار نوم ډير اخیستل کيږي.
د ډاکټر نجيب الله د حکومت په ورسټيو کلونو کې کله چې د
شوروي اتحاد پوځونه ووتل، جگړو نور شدت پيدا کړ نو ځکه
د کډوالو شميره د کور دننه او هم بهر ته مخ په ډيريډو شول.
دا لړۍ د مجاهدينو تر واکمنۍ پورې دوام وکړی.

نهم څپرکی

په افغانستان کې د اسلامي (جهادي) حکومت پیل او کډوالی نوی بهیر
د ۱۹۹۲ زکال د اپریل اتمه ویشتمه نیټه

د افغانستان ولس په ډیره میرانه د زړه له کومې د شوروي پوځیانو په وړاندې اوږده کلونه مبارزه وکړه او په میلیونونه افغانان قرباني شول، او په میلیونونو افغانان په بهرنیو هیوادونو کې کډوال او د ژوند سخت دردونه یې وزغمل، هیله یې دا وه چې هیواد به یې ازاد او اشغال به پای ته ورسیري. په خواشینۍ باید ووايم چې افغان ولس د اوو گونو او اته گونو تنظیمونو د ناوړه نیت څخه خبر نه وو، په دې هم نه پوهیدل چې عام ولس د سي ای ای او ای اس ای د شومو غرضونو لپاره د پورته تنظیمونو په واسطه د اسلام په خطر کې دي په نوم غولول شوی وو. د جهادي تنظیمونو مشرانو دوي موخي درلودي: یو دا چې د سي ای ای او ای اس ای موخي په بریالیتوب پیاده کړي او بل دا چې دوي پر واک داسې خپته واچوي چې هر څه د دوي غنیمت وگڼل شي. د افغانانو د اوږدو کلونو د رنځونو، ټپونو د ملهم اینودلو او یتیمانو د اوبسکو پاکولو هیڅ پلان یې نه درلودی.

د مجاهدینو مشرانو د واک نیولو لپاره مخکې تر دې چې د کابل واک خپل کړي د هغه دښمن سره چې نژدې لس کاله یې افغان ولس ور سره په جگړه اخته کړي وو، د واک د نیولو لپاره معامله پیل کړه. په ډیرو کتابونو کې د مجاهدینو د مشرانو د پټې معاملې څخه چې د کریمین سره یې په لار اچولي وه، پرده پورته شوي ده. زه به دلته د (از پادشاهي

مطلقه الی سقوط جمهوری دموکراتیک افغانستان، جلد دوم، نوشته عبدالوکیل وزیر خارجه حکومت نجیب الله ص، ص ۸۱۵ - ۸۲۲) کتاب ته مراجعه وکړم. په کتاب کې د مجاهدینو د مشرانو د سفر په تړاو په تفصیل معلومات شته خو زه یې لنډیز وړاندې کوم:

«دا سفر د شوروي او پاکستان د څارگرې ادارې په مستقیم تفاهم صورت ونيوي. په پاکستان کې د افغان حکومت شازدافیر، قدرت الله احمدی د شوروی د سفارت د شازدافیر سره ولیدل او کابل ته یې د غونډې لنډیز په (۳۹۵۷ نمبر ټلیکس نیټه: ۱۳۷۰/۷/۲۶ ل.ل) د افغانستان د بهرنیو چارو وزارت ته لیرلي و، د ټیلیکس متن: (د اکتوبر پر ۱۶ نیټه په اسلام اباد کې د شوروي د سفارت شازدافیر د خپل سفیر په هدایت زما سره ولیدل. ماته یې د نواز شریف او اپوزیسیون د مشرانو، د شوروي د سفیر او شهريار خان، مجددي په اړوند او هم د شوروي د شازدافیر ملاقات د حسین گل د گلبدین د استازي، حمید کریاب او مجددي په تړاو معلومات راکړ چې لنډیز یې دا دي: د اکتوبر پر ۱۳ مه نیټه د پاکستان د ای اس ای د مشر اسد دراني په بلنه مجددي، گیلاني، گلبدین، رباني او احمدشاه د سیاف استازي غونډه جوړه شوه او شوروي ته د هیت ترکیب په تړاو بحث وشو. خالص او سیاف شخصاً په غونډه کې حاضر نه وو، خالص ویلي و چې روسان ظالمان او افغانان مظلومان دي او هغوي مور ته باید راشي، احمدشاه د سیاف استازی د خپل مشر په دستور هیڅ نظر وړاندې نه کړ...»

په همدې کتاب کې داسې دوام ورکوي: (د مجاهدينو د مشرانو د مذاکراتو لومړۍ پړاو د شورويانو سره د ۱۹۹۱ زکال د نومبر پر ۱۱ نيټه په مسکو کې پيل شو. د شوروي پلوه غونډه د بوريس يلسن د لومړۍ مرستيال روتسکوي په مشري چې د شوروي د بهرنيو چارو وزارت لور رتبه غړي، اندرونوف د شوروي اتحاد د عالي شورا استازي گډون درلودي. د مجاهدينو د هيت مشر برهان الدين رباني و. برهان الدين رباني ژورناليستانو ته وويل: (مذاکرات ډير جوړونکي او د اميدونو پک وو، د مذاکراتو په جريان کې روتسکوي نوی وړانديزونه درلودل چې په دوهم دور مذاکراتو کې په ۱۳ نومبر پيليري، خبري ورباندي وکړو. مجاهدين به د شوروي سره د افغانستان د مسلي د حل په اړوند مرسته وکړي. په سيمه کې د ثبات د ټينگولو په خاطر بايد په کابل کې اسلامي رژيم رامینځته شي. شورويان بايد د کابل پر حکومت د اقتصادي مرستو په گډون ټولي مرستي بندي کړي. د مجاهدينو هيت د شوروي د مختلفو مقاماتو سره ليدني درلودي چې طرفين په کابل کې مجاهدينو ته پر واک سپارلو همرغې شوه.»

لنډه دا چې د پاکستان د مشرانو تر څار لاندې د مجاهدينو حکومت د صبغت الله مجددي په مشري جوړ شو، چې دوي مياشتي به واک لري او وروسته به واک د څلورو مياشتو لپاره برهان الدين رباني ته سپاري. د ۱۹۹۲ زکال د اپريل په اتمه ويشتمه (۲۸) نيټه د مجاهدينو کاروان د کابل ښار ته را ورسيدې. همدغه ورځ وه چې په افغانستان کې يوه بله دردناکه غميزه پيل شوه. د دې پر ځای چې د ولس پر ټپونو ملهم کښيښودل شي، چور، چپاول، بې ناموسي او وحشت پيل شو. د

ټور د اتمې نيتې په تړاو د (جنگ های کابل، ليکوال: جنرال سيد عبدالقدوس سيد، ص، ص ۲۳۹ - ۲۴۰) د کتاب څخه څو مهم مسايل تاسو ته را نقلوم:

«د دريم مکرويان پر سرک مي د کاروان د راتللو تماشا کول. د کابل چاپيريال چې گلونو بوی يې کولو، يو ځل فضاء د کاروان په را رسيدو سره د باروتو او دود بوی ونيول. د کابل اسمان د خفيفه او ثقيله وسلو د فيرونو د دود په وجه، توره څيره واخيستل. هغو خلکو چې د مجاهدينو برياليتوب يې د جگړې پای او د سولي د راتلو بڼه فرصت گانه، په خپله غلطی وپوهيدل. کوم سيلانيان چې د مجاهدينو د کاروان د ليدلو لپاره د کورونو راوتلي وو، د وسلوالو مجاهدينو په ليدلو چې ځان د حتمي مرگ څخه وژغوري، ژر خپلو کورونو ته پناه يووړه... د خلکو شپږم حس کار وکړی، چې د پيښور څخه راغلی کاروان، د جگړې، تباهي او د اوه سري اژدهار په څير د پرديو لخوا را ليزل شوی دي، تر څو کابل وران او په اور کې لولپه کړي.»

په همدې پانه کې راغلي چې ش. ستانيزي په خپل کتاب کې داسې ليکي: «د ټور په اتمه نيتې صبغت الله مجددي کابل ته را ورسيد، په پلچرخي کې نبي عظيمي بڼه راغلاست و و ته ووايه. په کوڅو کې خلک نه تر سترگو کيدل. هغه وخت چې شاه شجاع د انگرېزانو لخوا کندهار ته ورسول شو، خلکو د کوڅو څخه تينسته وکړه، ورته صحنه د مجددي په راتلو سره تر سترگو کيدل.»

د همدې کتاب په ۲۴۰ پاڼه کې د عبدالروف بيگي د کتاب څخه داسې لولو: «د صبغت الله مجددي به راتلو سره ملاتړو يې د کابل ښار د درنو او سپکو وسلو په فيرونو روښانه کړي و، چې انساني تلفات يې هم درلودل.

په هغه ورځ انسان ته سوچ پيدا کيږي چې د شر نړۍ ده او د زو خولې وازې کړي دي. د انسانانو د ژوند اخیستلو لپاره داسې ښکارېده چې راغلی کاروان د وينو تری دي. د کابل په ښار کې (۱۵۰) تنه پاک او بی گناه اوسیدونکي تپیان او ووژل شول. د کابل ښار د لومړۍ ضربې څخه بیا پر پښو و نه دريږي ځکه وروسته د درنو ضربو په پایله کې ښار پر زنگنو شو.»

د مجاهدينو په راتلو سره داسې جنايتونه تر سره شول چې د بشريت په تاريخ کې به لږ ليدل شوي وي نو ځکه زه يوازي يوه بيلگه وړاندې د همدې کتاب د ۳۴۲ مې پاڼې څخه د ناهيد د شهادت په اړوند بيانوم: «ناحيد ۱۶ کلنه د ښوونځي زده کونکي په مکرويان کې اوسيدل. د ۱۹۹۲ زکال په نيمايي کې د مجاهدينو وسلوالو يې په دې هيله چې پر ناهيد تيري وکړي، برید وکړ. پلار يې مقاومت وکړي خو ناهيد د پنځم پور څخه ځان لاندې وغورزاوه او ځای پر ځای شهيد شوه. پلار او کورنۍ يې تابوت پر اوږو واخيست چې واکدارانو ته د دوي د وحشت بيلگې په نمايش کښيږدي خو وسلوالو مجاهدينو يې مخالفت وکړي.»

په کابل کې اور بل و، د هيچا عزت، شتمني او کورنۍ په امن کې نه وه، نو ځکه په زرگونو کابليانو او د هيواد د گوټ گوټ

څخه افغانانو د کډوالي نوي پړاو پيل کړي. تر ۶۵۰۰۰ زيات کابليان په شهادت ورسيدل. افغانانو يوازې ځانونه او کورنۍ ايستلي خو بيا هم په پاتکونو کې د ډول ډول ستونزو سره مخ وو، که څه هم هر څه يې جهادي وحشيانو ته پريښودلي وو. د کډوالي دا لړۍ هم ډيره دردناکه او د کميت له لحاظه هم ډيره غوښينه وه. په ډلو ډلو بنځو، ماشومانو، بوډاگانو او ځوانانو د تينستي لار نيولي وه. عصري ترانسپورتي وسايل يا چور شوی وو او يا هم د جگړه مارو په واک کې وو، نو ځکه خلکو د لاسي کراچيو او يا د خرو په واسطه د کشوني کراچيو څخه کار اخيستي. مظلوم ولس د خپلو توکو په غم کې نه وو، يوازې خپل سرونه ايستل، حداقل توکي يې د ځان سره اخيستل. سره د دې چې د مرميو په باران کې د ژوندي پاته کيدلو هڅې کولې، د پاتکونو د وحشي قوماندانانو لخوا چور او بې عزته کيدل. په ټول هيواد خو په ځانگړي توگه په کابل کې کربلا وه. هيڅوک نه پوهيدل چې کوم لورې ته تينسته وکړي. چا د پاکستان او يا ايران پر لور منډې وهلي او څوک خپلو ولايتونو او کليو ته په تينسته وه. د کابل ښار تش او د مرو د ښار په توگه زخمي زخمي ښکاريدي. پر سرکونو يوازې د مرو جسدونه او د وحشيانو موټرې کاروانونه چې د توپک شپيلې يې د خلکو او کورونو لورې ته نيولي وي، ښکاريدل.

د طالبانو واکمنۍ ۱۹۹۶ سپټمبر

د طالبانو واکمنۍ چې د ۱۹۹۶ زکال د سپټمبر پر اوياشتمه ماښام يې کابل ونيوي، د ځان سره يې بيلا بيل پيغامونه راوړل. لومړي پيغام يې د ډاکټر نجيب الله او د هغه ورور

بیرحمانه وژنه وه چې په اغلب گومان د پاکستان په هدایت تر سره شوه. د عبد الحی مطمین په کتاب کې تأکید شوی چې د نجیب الله وژل د طالبانو خپلمنځي پلان و، خو نړوالې رسنۍ ادعا لري چې دا کار د پاکستان د څارگرې ادارې په ځانگړې توگه د جنرال حمیدگل په امر تر سره شو.

بل زيری یې د کابل او ټول افغانستان خلکو ته دا وو، چې مال او ناموس یې په بشپړه توگه خوندي دي. دا یو واقعیت دي چې طالبانو د مجاهدینو د وخت د بی ناموسي کړونو ته د پای ټکي کښیښود، پاتکونه یې رنګ کړل، غلاوي، چور او چپاول پای ته ورسیدي، او خلکو د هیواد د یوې برخې څخه بلې برخې ته پرته د ډار څخه سفر کولای شوی، د افغانستان د تجزیې هیله چې شمالي ټلوالې یې ارزو درلوده، د ریښې څخه له مینځه ولاړه.

وروستنۍ پیغام یې د علم او پرمختللي تدریسي سیستم او بنځو سره د ظالمانه چلند پیام و. د طالبانو د واکمنۍ سره د بنوونځیو په ځانگړې توگه د نجونو د بنوونځیو دروازي وتړلي شوي، د کونډیانو د کار مخه یې ونیوله. د همدغو کونډیانو بنار ته د راوتلو بندیز را مینځته کړي، حتا د کورونو د بنیښو د تور رنګ ورکولو امر یې هم وکړی. د کتابونو څخه یې د ژوندې موجوداتو د انځورونو د مینځه وړلو امر وکړي. په ټولیزه توگه پر هیواد یې تور جال وغور او. د امر بالمعروف او نهی عن المنکر مذهبي پولسیو په خلکو د یوه وخت لمونځ څو ځلې ادا کاوه، ولسونه تر سړمو راغلل نو ځکه یې د هیواد څخه کډوالي ته مخه کړه. د (۱۹۹۶ - ۲۰۰۱) زکلنو په مینځ کې

ډير روڼ اندې اروپا او نورو هيوادونو ته كډوال شول. كډوالۍ
خو علتونه درلودل:

- د بنوونځيو تړل

- د بنځو پر كار او گرځيدلو بنديز او هم د بنځو د زده كړو
سره كلك مخالفت

- د پخوانيو دولتي او گوندي كار كوونكي ترورول چې بيلگي
يې ډيري دي.

- په هيواد كې دوامداره جگړه او د سوله ايز افغانستان د هيلو
مړاوي.

- د القاعده سره د طالبانو خواخوږي په ځانگړي توگه د اسامه
بن لادن پر فعاليتونو د سترگو پټول.

د افغانستان د فرهنگي تاريخي اثارو د مينځه وړل د بيلگي په
توگه د باميانو تاريخي بتان.

- د نړۍ د اسلامي هيوادونو د علماوو او پوهانو مشورو ته
غوږ نه نيول.

- د طالبانو په مينځ كې د پاكستان اغيزناکه نفوذ.

- د دولتي ادارې ناسم چلول او د طالبانو د ملاتړو روڼ آندو
مشورو ته غوږ نه نيول.

او نور...

د طالبانو د پنځه كلنۍ واكمنۍ په دوران كې ډير خلك د
كورنيو سره د خپل اقتصادي توان مطابق مختلفو هيوادونو ته

کډوال شول. باید ووايم چې يو شمير کډوال د خپلو جايدادونو د دوباره اخیستلو لپاره افغانستان ته ولاړل، ځکه طالبانو دا زمينه ورته برابره کړې وه. لنډيز دا چې د يوې لورې د خلکو لپاره زمينه برابره شول چې د خپلو شتمنيو د لاسته راوړولو لپاره خپل هيواد ته ستون شي خو د بل لورې د طالبانو د سختو کړونو په وجه ډير هيوادوال دوباره کډوالی ته اړ شول.

د حامد کرزي او اشرف غني د واکمنۍ دوران

د ۲۰۰۱ زکال د اکتوبر پر اوم ماينام د امريکا پوځ پر افغانستان يرغل وکړ، د امريکا يرغل د شمالي ټلوالې په مرسته چې په چور، چپاول، بی ناموسي او وحشتونو کې نړيوال ريکارډ درلود، د افغانستان پر بی وزلو او بی دفاع وگړو درانده بمونه و اورول. ژر طالبان پر شاه شول او د امريکا تر مشرۍ لاندې د بن په کنفرانس کې حامد کرزي د انتقالی حکومت مشر وټاکل شو او نژدې د دولت نور ټول واک شمالي ټلوالې يانې د جمعيت اسلامي گوند ته انتقال شو، خو د پنجشير ولسوالې او احمد شاه مسعود پلويانو غوښينه برخه درلوده. سره د دې چې طالبانو هم جگړه نه غوښته خو شمالي ټلوالې او امريکايانو د پوځ د زور د لارې خبرې کولې. شمالي ټلوالې يا خپل پخواني مخالفين او يا د پيسو ټولولو لپاره د عامو وگړو په زورولو او بندي کولو لاس پورې کړ. ژر ډير خلک وپوهيدل چې په افغانستان کې ژوند کول ورته گران دي. په همدې وجه يې د هجرت او کډوالې لار ونيول، څوک پاکستان، ايران او ډير شمير د اروپاه پر لورې وخوځيدل. په پيل کې دا

پروسه ډیره سسته وه ځکه ولسونو د امریکا او ملاتړو هیوادونو څخه ډیرې هیلې درلودې. باور یې درلود چې ژر به افغانستان په یو پرمختللي، ارام او ازاد هیواد بدل شي. دا چې د امریکایانو او شمالي تلوالی ظلمونو ورځ تر بلې زور اخیست نو د ولسونو هیلې هم په ناامیدو بدلې شوې. د خلکو سره د امریکایانو او شمالي تلوالی ناروا چلند او حتا د خلکو پر عزت تیري د دې دلیل شو، خلک اړ شول چې بیا ولسي ته لاس واچوي او طالبانو هم د دغه طلايي فرصت څخه ګټه واخیستل، د ولس په خوا کې ودریدل، جګړه بیا توده شوه او د کډوالی لړې د دریم ځل لپاره پیل شوه. په ۲۰۱۶ ز کال د اروپاه پر لور د کډوالو طوفان راغلي. البته چې د دغو کډوالو لویه شمیره د سوریې کډوال وو، خو ډیر افغانان هم په دغه اړو دور کې اروپاه ته راورسیدل.

د حامد کرزي په دوران کې تر ۲۰۰۶ زکال وروسته په تدریج سره هر کال کډوال زیاتیدل، البته دغه زیاتونه د امنیتي حالاتو سره په نیغه اړه درلوده.

د اشرف غني د واکداري د پیل څخه (سپټمبر ۲۰۱۴ زکال) بیا تر اوسه (۲۰۱۸ زکال جولای میاشت) د هیواد حالات ورځ تر بلې ترینګلي کیږي. باید په یاد ولرو چې د بارک اوباما د اندیننو ډکه پالیسي هم د دې عامل شول چې طالبانو د امریکایي پوځونو ته انتظار ایست چې د امریکایانو په وتلو سره جګړه نوره هم خونړۍ کړي. څه نژدې د څلورو کلنو په دوران کې ولسوالیو او حتا ولایتونو سقوط وکړي خو په ډیرو ځاني تلفاتو سره بیرته ونیول شول. د امنیتي ځواکونو تلفات په

شمير کي حيرانونکي زياتوالي راغلي دي، په هر برید کي په درجنو سرتيري شهيدان کيږي، حتماً به طالبان هم دغومره تلفات لري.

په زغرده ويلاى شم چې په کور دننه او بهر ته د کډوالو په شميرې کي د پام وړ زياتوالي راغلي دي چې پورته مي بيان ورباندې کړي دي. ولس ډير سرگردانه او لاهانده دي نو ځکه د هلمند ولايت د لښکرگاه د ښار څخه لس تنه د سولې او اوربند په هيله تر کابل پورې پر پښو راغلل، او اوس مزارى شريف ته رسيدلي، پريکړه يې کړي ده چې خپل حرکت دوام ورکړي او حتا نا امنه سيمو ته هم د سولې پيغام ورسوي. هر لوري ته ولسونه د سولې او جگړه بس کړي نارې وهي، خو طالبان جگړه يوازي د امريکايانو په وتلو پورې تړلې گڼي. د ۲۰۱۶ زکال وروسته چې اروپاه د سوريې او هم افغانستان څخه په لکونو کسان کډوال شول، اروپايان يې هم وارخطا کړه چې بايد د کډوالو مخنيوي وکړي. نو ځکه لکه پورته چې بيان ور باندې وشو، مختلف پلانونه يې تر لاس لاندې نيولي چې د کډوالو راتلل اروپاه ته ودرؤ.

د ليکوال محمد ابراهيم نعيمې لنډه پيژندنه

محمد ابراهيم نعيمې په ۱۹۵۳ کال د کندهار په پنجوايي ولسوالۍ کې زيږيدلى دى، پلار يې بنوونکى و او پلرنى کورنى يې چې د کندهار د بنکاپور بازار دى، يوه روحاني کورنى وه. دپلار دندې په وجه د هلمند ولايت د گرشک په ولسوالۍ کې لوى شوى او د ابو الفتح بستې لېسه يې په ۱۹۷۱ زکال کې پاى ته رسولې. په همدغه کال د کابل پوهنتون د پوليتخنيک په پوهنځۍ کې شامل شو. په ۱۹۷۶ زکال يې د کانو ايستلو څانگه پاى ته ورسوله او سملاسي يې د عسکري خدمت د احتياطو دوره پيل کړه او تر شپږ مياشتو وروسته يې ترخيص ترلاسه کړ. د ۱۹۷۷ زکال په اوږو کې د پروان ولايت د فرنجل غوربند د بيرايټو په کان کې د انجيره توگه مقرر شو. په دغه ترتيب يې د کانو او صنايعو په وزارت کې بيلابيلې دندې ترسره کړې، د هلمند په ولايت کې د پنبې او نباتي غوړيو د فابريکې رييس شو، شپږ مياشتې د پلچرخي په زندان کې سياسي محبوس و، د کانو او صنايعو په وزارت کې د ډبرو د سکرو د مرکزي ادارې کارکوونکى او په پاى کې له دولتي دندې څخه گوښه، دوه کاله يې د شخصي کار په لړکې د گلدوزۍ او خامکدوزي دوکان درلود، او په ۱۹۸۹ زکال و ډنمارک ته کډوال شو. اوس په ډنمارک کې له خپلې کورنۍ، ميرمن او درو اولادونو سره ژوند کوي.

خو کاله کيږي چې د خپلې عادي ورځنۍ دندې ترڅنګ يې له ليکنوسره مينه پيدا کړې ده چې په درې ، پښتو او ډنمارکي ژبه يې ډيرې ليکنې په بيلابيلو ويبپاڼوکې خپرې شوي دي. همدا ډول د ډيرې مودې راهيسي يوه ويبپاڼه nahimi.dk چلوي چې په انګريزي ، ډنمارکي ، پښتو او دري ژبو سياسي او ټولنيزې ليکنې خپروي .

د ليکوال چاپ شوي کتابونه:

- ۱ - (او لا گلونه سوځي) يې لومړی کتاب و چې په ۲۰۱۲ زکال خپور شو، همدغه کتاب په ډنمارکي ژبه هم په ۲۰۱۵ زکال کې خپور شو. د کتاب منځپانګه د افغانستان د ښځو د ژوند د تاريخي بهير بيان دي.
- ۲ - په ۲۰۱۲ زکال کې د هيواد سفرنامه چې په لنډه توګه د افغانستان د حالاتو انځور په ۲۰۱۰ زکال ترسيموي.
- ۳ - (په افغانستان، عراق او ليبيا کې د ناټو جګړې) يې ژباړلي چې په دوو ټوکو کې د ۲۰۱۶ زکال کې خپور شو.
- ۴ - د پيشفل باي کيسې لومړی ټوک د طنزي کيسو مجموعه د چاپ کال مارچ ۲۰۱۶ زکال
- ۵ - په افغانستان کې د امريکا پټې موخې او لوڅ جنايتونه د چاپ کال ۲۰۱۷ زکال
- ۶ - د پيشفل باي کيسې دوهم ټوک د طنزي کيسو مجموعه د چاپ کال مارچ ۲۰۱۸ زکال

۷ - افغانستان اونړی د بنسټپالنې په تورجال کې مارچ ۲۰۱۸
زکال

۸ - اوسنی کتاب

په درناوي ۶ / ۷ / ۲۰۱۸ زکال ډنمارک